







श्रीः ।

# हितोपदेशः ।

—❧— 17669

पं० विष्णुशर्मसंकलितो नीतिसंग्रहः ।



गङ्गावष्णु श्रीकृष्णदास,

मालिक—“ लक्ष्मीवेङ्कटेश्वर ” स्टीम् प्रेस;

कल्याण-बम्बई.

संवत् १९८९, शके १८९४.





---

मुद्रक और प्रकाशक—

गङ्गाविष्णु श्रीकृष्णदास,

मालिक—“लक्ष्मीवेङ्कटेश्वर” स्टीम-प्रेस, कल्याण-बंबई.


---

सन् १८९७ के आक्ट २५ के व मुजब रजिष्टरी सब हक्क  
प्रकाशकने अपने आधीन रखा है

---



## प्रस्तावना ।



वरीवर्ति सर्वोपरि विश्वम्भरायामिदं भारतं वर्षम्; यत्र महर्ष्यादि-  
प्रणीतानि नीतिशास्त्राणि तदनुवर्तिजनाश्चोपलभ्यन्ते । प्रथमं तावत्सृष्ट्यु-  
त्पत्तिवेलायां ब्रह्मणा तिरश्च आरभ्य सृष्टिः स्रष्टुमारब्धा । तत्र तत्रासंतु-  
ष्टेन मनुष्यजातिर्व्यरचि । तत्र च यदा नयकोविदाः सनकादयः सञ्जाता-  
स्तत्रापि स्वकार्यनिर्वाहकत्वानङ्गीकरणान्मन्वादीनसृजत । तदा प्रथमं  
मनुना नीतिः प्रणीतोपादिश्यत । इदं च नीतिशास्त्रं साक्षाच्छ्रीमद्भग-  
वतो लब्धं विधिना वेदोपदेशावसरे, ततो बृहस्पतिना, स च बृहस्पति-  
रिन्द्रायेन्द्रो भरद्वाजाय भरद्वाज ऋषिभ्यश्चावदत् । एवं परंपराप्राप्त-  
मिदं नीतिशास्त्रमृषयः स्वस्वप्रणीतनीतिग्रन्थेषूपजहुः । तथा च भग-  
वता व्यासेनापि श्रीमन्महाभारतं सर्वं नीतिमयमेव निरमायि । कचि-  
त्कथा अपि तिरश्चां प्रणीता उदाहरणाय रुच्युत्पादनाय च । इयमेवा-  
ग्रप्रचलिता कथानकरीतिः । एवं मनुबृहस्पतिवाल्मीकिनारदयाज्ञवल्क्य-  
पराशरशुक्रादिमहर्षिभिरपि स्वस्वस्मृतौ सम्यगुपनिबद्धमेतन्नीतिशास्त्रम् ।  
आधुनिकैस्तत्सारमुद्धृत्य बहवो नीतिग्रन्था संकलिताश्चाणक्यादिभिः ।

अथ चासीत् पाटलिपुत्रे कश्चन याचकानां कल्पतरुः सुदर्शनो  
नामराजा । तेन स्वकीयांस्त्रीनापि पुत्रान्मूर्खान्दृष्ट्वाऽचिन्त्यत, कथमिमे  
शास्त्रविदो भवेयुरिति । एवं समुत्पन्नचिन्तः स्वाश्रितपण्डितजनानपृच्छत्  
कथमिमे मदीयाः पुत्रा नीतिशास्त्रनिपुणा भवेयुः ? कोप्यस्त्यस्मदीय-  
पण्डितजनेष्वेतान् शिक्षितुं समर्थः स्वल्पदिनैश्च ? एवं पृष्टाः पण्डिताः  
केचन द्वादशवर्षाणि, केचन ततोप्यधिकान्युक्तवन्तः । तत्र बृहस्पति-  
नीतितत्त्वज्ञेन विष्णुशर्मणा पण्डितप्रवरेण “ मयेमे सुकुलीनास्त्वत्पुत्राः  
पण्डिताः क्रियन्ते षण्मासाभ्यन्तर एवेति ” प्रतिज्ञातम् । तदा राज्ञा स्वस-  
भायां संमानितः स विष्णुशर्मा पञ्चतंत्रं नाम सर्वनीतिसारोद्धृतसारं ग्रन्थं  
विरचय्य तान्पाठयामास । येन ते नीतिविदः कुशालिनोऽभूवन् ।

ततोऽप्युद्धृतसारोऽयं हितोपदेशो नाम संक्षिप्ततमो नीतिग्रन्थः  
सकलजनाञ्छिक्षयितुं तेनैव पण्डितेन संकलितः ।

ग्रन्थश्चायं बालकानां तिर्यक्कथालोलुपानां नीतिशास्त्रज्ञानायातिपटु-  
तरः प्रथमः सोपानः ।

एवं नीतिसारमयोऽयमन्वर्थो हितोपदेशोऽस्मान् बलदेवप्रसादमिश्र-  
पण्डितैः पुस्तकान्तरसंमेलनेन सम्यक् संशोध्य प्रेषितः । ततोऽस्माभिर्ग्यं  
संशोध्य सम्यगक्षरैः सम्यङ्मुद्रितः पण्डिताग्रेसरजनोपकारायेति ग्राहका-  
स्त्वरया गृह्णन्त्वित्याशासे ।

श्रीकृष्णदासात्मजः क्षेमराजश्रेष्ठी.

“ श्रीवेकटेश्वर ” स्टीम्-मुद्रणालयाध्यक्षः.

मुम्बई-स्थः ।



श्रीः ॥

## हितोपदेशः ॥



मङ्गलाचरणम् ।

सिद्धिः साध्ये सतामस्तु प्रसादात्तस्य धूर्जटेः ।  
जाह्नवीकेनलेखेव यन्मूर्ध्नि शशिनः कला ॥ १ ॥

प्रस्ताविका ।



श्रुतो हितोपदेशोऽयं पाटवं संस्कृतोक्तिषु ।  
वाचां सर्वत्र वैचित्र्यं नीतिविद्यां ददाति च ॥ २ ॥  
अजरामरवत्प्राज्ञो विद्यामर्थं च चिन्तयेत् ।  
गृहीत इव केशेषु मृत्युना धर्ममाचरेत् ॥ ३ ॥  
सर्वद्रव्येषु विद्यैव द्रव्यमाहुरनुत्तमम् ।  
अहार्यत्वादनर्घत्वादक्षयत्वाच्च सर्वदा ॥ ४ ॥  
संयोजयति विद्यैव नीचगापि नरं सरित् ।  
समुद्रमिव दुर्धर्षं नृपं भाग्यमतः परम् ॥ ५ ॥  
विद्या ददाति विनयं विनयाद्याति पात्रताम् ।  
पात्रत्वाद्धनमाप्नोति धनाद्धर्मं ततः सुखम् ॥ ६ ॥  
विद्या शास्त्रस्य शास्त्रस्य द्वे विद्ये प्रतिपत्तये ।  
आद्या हास्याय वृद्धत्वे द्वितीयाद्रियते सदा ॥ ७ ॥  
यत्रवे भाजने लग्नः संस्कारो नान्यथा भवेत् ।  
कथाच्छलेन बालानां नीतिस्तदिह कथ्यते ॥ ८ ॥  
मित्रलाभः सुहृद्भेदो विग्रहः सन्धिरेव च ।  
पञ्चतन्त्रात्तथान्यस्माद्ग्रन्थादाकृष्य लिख्यते ॥ ९ ॥

## कथारम्भः ।

अस्ति भागीरथीतीरे पाटलिपुत्रनामधेय नगरम् । तत्र सर्वस्वामिगुणोपेत  
सुदर्शनो नाम नरपतिरासीत् । स भूपतिरेकदा केनापि पठ्यमान श्लोकद्वय  
शुश्राव—

“ अनेकसंशयोच्छेदि परोक्षार्थस्य दर्शकम् ।  
सर्वस्य लोचनं शास्त्रं यस्य नास्त्यन्ध एव सः ॥ १० ॥  
यौवनं धनसंपत्तिः प्रभुत्वमविवेकिता ।  
एकैकमप्यनर्थाय किमु यत्र चतुष्टयम् ॥ ११ ॥ ”

इत्याकर्ण्यार्त्मन पुत्राणामनधिगतशास्त्राणां नित्यमुन्मार्गगामिना शास्त्राननु-  
ष्ठानेनोद्विग्नना स राजा चिन्तयामास—

“ कोऽर्थः पुत्रेण जातेन यो न विद्वान्न धार्मिकः ।  
काणेन चक्षुषा किं वा चक्षुःपीडैव केवलम् ॥ १२ ॥  
अजातमृतमूर्खाणां वरमाद्यौ न चान्तिमः ।  
सकृद्दुःखकरावाद्यावन्तिमस्तु पदेपदे ॥ १३ ॥

किंच—

स जातो येन जातेन याति वंशः समुन्नतिम् ।  
परिवर्तिनि संसारे मृतः को वा न जायते ॥ १४ ॥

अन्यच्च—

गुणिगणगणनारम्भे न पतति कठिनी सुसंभ्रमाद्यस्य ।  
तेनाम्बा यदि सुतिनी वद वन्ध्या कीदृशी भवति ॥ १५ ॥

अपि च—

दाने तपसि शौर्ये च यस्य न प्रथितं यशः ।  
विद्यायामर्थलाभे च मातुरुच्चार एव सः ॥ १६ ॥

अपर च—

वरमेको गुणी पुत्रो न च मूर्खशतान्यपि ।  
एकश्चन्द्रस्तमो हन्ति न च तारागणोऽपि च ॥ १७ ॥

पुण्यतीर्थे कृतं येन तपः काप्यतिदुष्करम् ।

तस्य पुत्रो भवेद्दृश्यः समृद्धो धार्मिकः सुधीः ॥ १८ ॥

तथा चोक्तम्—

अर्थागमो नित्यमरोगिता च

प्रिया च भार्या प्रियवादिनी च ।

वश्यश्च पुत्रोऽर्थकरी च विद्या

षट् जीवलोकस्य सुखानि राजन् ॥ १९ ॥

को धन्यो बहुभिः पुत्रैः कुशूलापूरणाढकैः ।

वरमेकः कुलालम्बी यत्र विश्रूयते पिता ॥ २० ॥

ऋणकर्ता पिता शत्रुर्माता च व्यभिचारिणी ।

भाया रूपवती शत्रुः पुत्रः शत्रुरपण्डितः ॥ २१ ॥

अनभ्यासे विषं विद्या अजीर्णे भोजनं विषम् ।

विषं सभा दरिद्रस्य वृद्धस्य तरुणी विषम् ॥ २२ ॥

यस्य कस्य प्रसूतोऽपि गुणवान्पूज्यते नरः ।

धनुर्वंशविशुद्धोऽपि निर्गुणः किं करिष्यति ॥ २३ ॥

हा हा पुत्रक नाधीति सुगतैतास्तु रात्रिषु ।

तेन त्वं विदुषां मध्ये पङ्के गौरिव सीदसि ॥ २४ ॥

तत्कथमिदानीमेते मम पुत्रा गुणवन्त क्रियन्ताम्—

आहारनिद्राभयमैशुनं च

सामान्यमेतत्पशुभिर्नराणाम् ।

धर्मो हि तेषामधिको विशेषो

धर्मेण हीनाः पशुभिः समानाः ॥ २५ ॥

यत —

धर्मार्थकाममोक्षाणां यस्यैकोऽपि न विद्यते ।

अजागलस्तनस्येव तस्य जन्म निरर्थकम् ॥ २६ ॥

अत्रोच्यते-

आयुः कर्म च वित्तं च विद्या निधनमेव च ।  
पञ्चैतान्यपि सृज्यन्ते गर्भस्थस्यैव देहिनः ॥ २७ ॥

किञ्च-

अवश्यं भाविनो भावा भवन्ति महतामपि ।  
नम्रत्वं नीलकण्ठस्य महाहिशयनं हरेः ॥ २८ ॥

अपि च-

यदभावि न तद्भावि भावि चेन्न तदन्यथा ।  
इति चिन्ताविषमोऽयमगदः किं न पीयते ॥ २९ ॥

एतत्कार्याक्षमाणा केषाचिदालस्यवचनम्-

न दैवमपि संचिन्त्य त्यजेदुद्योगमात्मनः ।  
अनुद्योगेन तैलानि तिलेभ्यो नाप्तुमर्हति ॥ ३० ॥

अन्यच्च-

उद्योगिनं पुरुषसिंहमुपैति लक्ष्मी-  
द्वन देयमिति कापुरुषा वदन्ति ।  
दैवं निहत्य कुरु पौरुषमात्मशक्त्या  
यत्ने कृते यदि न सिद्ध्यति कोऽत्र दोषः ॥ ३१ ॥  
यथा ह्येकेन चक्रेण न रथस्य गतिर्भवेत् ।  
एवं पुरुषकारेण विना दैवं न सिद्ध्यति ॥ ३२ ॥

यथा च-

पूर्वजन्मकृतं कर्म तदैवमिति कथ्यते ।  
तस्मात्पुरुषकारेण यत्नं कुर्यादतन्द्रितः ॥ ३३ ॥  
यथा मृत्पिण्डतः कर्ता कुरुते यद्यदिच्छति ।  
एवमात्मकृतं कर्म मानवः प्रतिपद्यते ॥ ३४ ॥

अन्यच्च-

काकतालीयवत्प्रातं दृष्ट्वापि निधिमग्रतः ।  
न स्वयं दैवमादत्ते पुरुषार्थमपेक्षते ॥ ३५ ॥

उद्यमेन हि सिद्ध्यन्ति कार्याणि न मनोरथैः ।  
न हि सुप्तस्य सिंहस्य प्रविशन्ति मुखे मृगाः ॥ ३६ ॥  
मातृपितृकृताभ्यासो गुणितामेति बालकः ।  
न गर्भच्युतिमात्रेण पुत्रो भवति पण्डितः ॥ ३७ ॥

तथा च—

माता शत्रुः पिता वैरी येन बालो न पाठितः ।  
न शोभते सभामध्ये हंसमध्ये बको यथा ॥ ३८ ॥  
रूपयौवनसम्पन्ना विशालकुलसम्भवाः ।  
विद्याहीना न शोभन्ते निर्गन्धा इव किंशुकाः ॥ ३९ ॥  
मूर्खोऽपि शोभते तावत्सभायां वस्त्रवेष्टितः ।  
तावच्च शोभते मूर्खो यावत्किञ्चिन्न भाषते ॥ ४० ॥'

एतच्चिन्तयित्वा स राजा पण्डितसभा कारितवान् । राजोवाच—‘ भो भोः पण्डिता ! श्रूयन्ताम् । अस्ति कश्चिदेवभूतो विद्वान् यो मम पुत्राणां नित्यमुन्मार्गगामिनामनविगतशास्त्राणामिदानीं नीतिशास्त्रोपदेशेन पुनर्जन्म कारयितुं समर्थः ? यत —

काचः काश्चनसंसर्गाद्धत्ते मारकतीं द्युतिम् ।  
तथा सत्संनिधानेन मूर्खो याति प्रवीणताम् ॥ ४१ ॥'

उक्तं च—

हीयते हि मतिस्तात हीनैः सह समागमात् ।  
समैश्च समतामेति विशिष्टैश्च विशिष्टताम् ॥ ४२ ॥

अत्रान्तरे विष्णुशर्मनामा महापण्डितः सकलनीतिशास्त्रतत्त्वज्ञो बृहस्पतिरिवाब्रवीत् “ देव महाकुलसभूता एते राजपुत्रा मया नीतिं ग्राहयितुं शक्यन्ते ।

यत —

नाद्रव्ये निहिता काचित्क्रिया फलवती भवेत् ।  
न व्यापारशक्तेनापि शुकवत्पाठयते वकः ॥ ४३ ॥

अन्यच्च—



अस्मिंस्तु निर्गुणं गोत्रे नापत्यमुपजायते ।

आकरे पद्मरागाणां जन्म काचमणेः कुतः ॥ ४४ ॥

अतोऽहं षण्मासाभ्यन्तरे तव पुत्रान्नीतिशास्त्राभिज्ञान्करिष्यामि । ” राजा  
सविनय पुनरुवाच—

“ कीटोऽपि सुमनःसङ्गादारोहति सतां शिरः ।

अश्मापि याति देवत्वं महद्भिः सुप्रतिष्ठितः ॥ ४५ ॥

अन्यच्च—

यथोदयगिरेर्द्रव्यं सन्निकर्षेण दीप्यते ।

तथा सत्संनिधानेन हीनवर्णोऽपि दीप्यते ॥ ४६ ॥

गुणा गुणज्ञेषु गुणा भवन्ति

ते निर्गुणं प्राप्य भवन्ति दोषाः ।

आस्वाद्य तोयाः प्रभवन्ति नद्यः

समुद्रमासाद्य भवन्त्यपेयाः ॥ ४७ ॥

तदेतेषामस्मत्पुत्राणा नीतिशास्त्रोपदेशाय भवन्तः प्रमाणम् ” इत्युक्त्वा  
तस्य विष्णुशर्मणो बहुमानपुर सर पुत्रान्समर्पितवान् ।

अथ प्रासादपृष्ठे सुखोपविष्टाना राजपुत्राणा पुरस्तात् प्रस्तावक्रमेण स पण्डितो-  
ऽब्रवीत् ‘ भो राजपुत्रा ! शृणुत—


काव्यशास्त्रविनोदेन कालो गच्छति धीमताम् ।

व्यसनेन च मूर्खाणां निद्रया कलहेन वा ॥ ४८ ॥

तद्भवता विनोदाय काककूर्मादीना विचित्रा कथा कथयामि ’ । राजपुत्रै-  
रुक्तम्— आर्य ! कथ्यताम् ॥

इति कथारम्भ समाप्त ।

## मित्रलाभः ।



विष्णुशर्मोवाच—शृणुत । सप्रति मित्रलाभः प्रस्तूयते यस्यायमाद्यश्लोक —

**असाधना वित्तहीना बुद्धिमन्तः सुहृत्तमाः ।**

**साधयन्त्याशु कार्याणि काककूर्ममृगाखुवत् ॥ १ ॥**

राजपुत्रा ऊचु — ‘कथमेतत् ? ’ विष्णुशर्मा कथयति—

“ अस्ति गोदावरीतीरे विशाल शाल्मलीतरु । तत्र नानादिग्देशादागत्य रात्रौ पक्षिणो निवसन्ति । अथ कदाचिदवसन्नाया रात्रावस्ताचलचूडावलम्बिनि भगवति कुमुदिनीनायके चन्द्रमसि लघुपतनकनामा वायसः प्रबुद्धः कृतान्तमिव द्वितीयमायान्त पाशहस्त व्याधमपश्यत् । तमवलोक्याचिन्तयत् ‘ अद्य प्रातरेवानिष्टदर्शनं जातम्, न जाने किमनभिमतं दर्शयिष्यति ’ इत्युक्त्वा तदनुसरणक्रमेण व्याकुलश्चलितः । यत —

**शोकस्थानसहस्राणि भयस्थानशतानि च ।**

**दिवसेदिवसे मूढमाविशन्ति न पण्डितम् ॥ २ ॥**

अन्यच्च, विषयिणामिदमवश्यं कर्तव्यम्—

**उत्थायोत्थाय बोद्धव्यं महद्भयमुपस्थितम् ।**

**मरणव्याधिशोकानां किमद्य निपतिष्यति ॥ ३ ॥**

अथ तेन व्याधेन तण्डुलकणान्विकीर्य जालं विस्तीर्णम् । स च प्रच्छन्नो भूत्वा स्थितः । तस्मिन्नेव काले चित्रग्रीवनामा कपोतराजः सपरिवारो वियति विसर्पस्तास्तण्डुलकणानवलोकयामास । ततः कपोतराजस्तण्डुलकणलुब्धान्कपोसान्प्रत्याह ‘कुतोऽत्र निर्जने वने तण्डुलकणानां सभवं ? तन्निरूपयता तावत्, भद्रमिदं न पश्यामि, प्रायेणानेन तण्डुलकणलोभेनास्माभिरपि तथा भवितव्यम्—

**कङ्कणस्य तु लोभेन मग्नः पङ्के सुदुस्तरे ।**

**वृद्धव्याघ्रेण संप्राप्तः पथिकः स मृतो यथा ॥ ४ ॥**

कपोता ऊचुः— ‘कथमेतत् ? ’ कपोतराजः कथयति ।

## कथा १.

अहमेकदा दक्षिणारण्ये चरन्नपश्यम् । एको वृद्धव्याघ्रः स्नात कुश-  
हस्त. सरस्तीरे ब्रूते—‘ भोभो पान्थाः । इदं सुवर्णकङ्कणं गृह्यताम् ।’ ततो  
लोभाकृष्टेन केनचित्पान्थेनालोचितम्—‘ भाग्येनैतत्सम्भवति । किं त्वस्मिन्नात्म-  
सन्देहे प्रवृत्तिं विवेया । यत —

**अनिष्टादिष्टलाभेऽपि न गतिर्जायते शुभा ।**

**यत्रास्ते विषसंसर्गोऽमृतं तदपि मृत्यवे ॥ ५ ॥**

किंतु सर्वत्रार्थार्जने प्रवृत्तिं सदेह एव । तथा चोक्तम्—

**न संशयमनारुह्य नरो भद्राणि पश्यति ।**

**संशयं पुनरारुह्य यदि जीवति पश्यति ॥ ६ ॥**

तन्निरूपयामि तावत् ।’ प्रकाशं ब्रूते—‘ कुत्र तव कङ्कणम् ? ’ व्याघ्रो हस्त  
प्रसार्य दर्शयति । पान्थोऽवदत्—‘ कथं मारात्मके त्वयि विश्वासः ? ’ व्याघ्र उवाच—  
“ शृणु रे पान्थ । प्रागेव यौवनदशायामतिदुर्वृत्त आसम्, ततः अनेकगोब्राह्मण-  
मानुषाणां वधान्मे पुत्रा मृता दाराश्च वशहीनश्चाहम् । ततः केनचिद्धार्मिकेणा-  
हमादिष्ट.—‘ दानवर्मादिकं चरतुं भवान् । ’ तदुपदेशादिदानीमहं स्नान-  
शीलो दाता वृद्धो गलितनखदन्तो न कथं विश्वासभूमिः ? उक्तं च—

**इज्याध्ययनदानानि तपः सत्यं धृतिः क्षमा ।**

**अलोभ इति मार्गोऽयं धर्मस्याष्टविधः स्मृतः ॥ ७ ॥**

**तत्र पूर्वश्चतुर्वर्गो दम्भार्थमपि सेव्यते ।**

**उत्तरस्तु चतुर्वर्गो महात्मन्येव तिष्ठति ॥ ८ ॥**

मम चैतावदलोभविरहो येन स्वहस्तस्थमपि सुवर्णककणं यस्मै कस्मैचिदातु-  
मिच्छामि । तथापि व्याघ्रो मानुषं खादतीति लोकप्रवादो दुर्निवारः । यत —

**गतानुगतिको लोकः कुट्टिनीमुपदेशिनीम् ।**

**प्रमाणयति नो धर्मे यथा गोघ्नमपि द्विजम् ॥ ९ ॥**

मया च धर्मशास्त्राण्यधीतानि । शृणु—

**मरुस्थल्यां यथा वृष्टिः क्षुधार्ते भोजनं तथा ।**

**दरिद्रे दीयते दानं सफलं पाण्डुनन्दन ॥ १० ॥**

प्राणा यथात्मनोऽभीष्टा भूतानामपि ते तथा ।  
आत्मौपम्येन भूतेषु दयां कुर्वन्ति साधवः ॥ ११ ॥

अपर च—

प्रत्याख्याने च दाने च सुखदुःखे प्रियाप्रिये ।  
आत्मौपम्येन पुरुषः प्रमाणमधिगच्छति ॥ १२ ॥

अन्यच्च—

मातृवत्परदारेषु परद्रव्येषु लोष्टवत् ।  
आत्मवत्सर्वभूतेषु यः पश्यति स पण्डितः ॥ १३ ॥  
त्व चातीव दुर्गत , तेन तत्तुभ्य दातुं सयत्नोऽहम् । तथा चोक्तम्—  
दरिद्रान्भर कौन्तेय मा प्रयच्छेश्वरे धनम् ।  
व्याधितस्यौषधं पथ्यं नीरुजस्य किमौषधैः ॥ १४ ॥

अन्यच्च—

दातव्यमिति यद्दानं दीयतेऽनुपकारिणे ।  
देशे काले च पात्रे च तद्दानं सात्त्विकं विदुः ॥ १५ ॥

तदत्र सरसि स्नान्वा सुवर्णकङ्कणं गृहाण ।" ततो यावदसौ जातविश्वासः  
सरं स्नातुं प्रविशति तावदेव महापङ्के निमग्नः पलायितुमक्षमः । पङ्के पतित दृष्ट्वा  
व्याघ्रोऽवदत् '—अहह ! महापङ्के पतितोऽसि । अतस्त्वामहमुत्थापयामि' इत्युक्त्वा  
शनैः शनैरुपगम्य तेन व्याघ्रेण वृतः ।

स पान्थोऽचिन्तयत्—

न धर्मशास्त्रं पठतीति कारणं  
न चापि वेदाध्ययनं दुरात्मनः ।  
स्वभाव एवात्र तथातिरिच्यते  
यथा प्रकृत्या मधुरं गवां पयः ॥ १६ ॥

किं च—

अवशेन्द्रियचित्तानां हस्तिस्नानमिव क्रियाः ।  
दुर्भगाभरणप्रायो ज्ञानं भारः क्रियां विना ॥ १७ ॥

तन्मया भद्रं न कृतम् यदत्र मारात्मके विश्वासः कृतः । तथाबुक्तम्—

नदीनां शस्त्रपाणीनां नखिनां शृङ्गिणां तथा ।  
विश्वासो नैव कर्तव्यः स्त्रीषु राजकुलेषु च ॥ १८ ॥

अपर च—

सर्वस्य हि परीक्ष्यन्ते स्वभावा नेतरे गुणाः ।  
अतीत्य हि गुणान्सर्वान्स्वभावो मूर्ध्नि वर्तते ॥ १९ ॥

अन्यच्च—

स हि गगनविहारी कल्मषध्वंसकारी  
दशशतकरधारी ज्योतिषां मध्यचारी ।  
विधुरपि विधियोगाद्भस्यते राहुणासौ  
लिखितमपि ललाटे प्रोज्झितुं कः समर्थः ॥ २० ॥

इति चिन्तयन्नेवासौ तेन व्याघ्रेण व्यापादित खादितश्च ।

अतोऽहं ब्रवीमि—‘कङ्कणस्य तु लोभेन’ इत्यादि । अतः सर्वथाऽविचारितं कर्म न कर्तव्यम् । यत —

सुजीर्णमन्नं सुविचक्षणः सुतः  
सुशासिता स्त्री नृपतिः सुसेवितः ।  
सुचिन्त्य चोक्तं सुविचार्य यत्कृतं  
सुदीर्घकालेऽपि न याति विक्रियाम् ॥ २१ ॥

एतद्वचनं श्रुत्वा कश्चित्कपोतः सदपमाह—‘ आ ! किमेवमुच्यते ?

वृद्धानां वचनं ग्राह्यमापत्काले ह्युपस्थिते ।  
सर्वत्रैवं विचारेण भोजनेऽप्यप्रवर्तनम् ॥ २२ ॥

यत —

शङ्काभिः सर्वमाक्रान्तमन्नं पानं च भूतले ।  
प्रवृत्तिः कुत्र कर्तव्या जीवितव्यं कथं नु वा ॥ २३ ॥

तथा चोक्तम्—

ईर्ष्यां वृणी त्वसन्तुष्टः क्रोधनो नित्यशङ्कितः ।  
परभाग्योपजीवी च षडेते दुःखभागिनः ॥ २४ ॥

एतच्छ्रुत्वा सर्वे कपोतास्तत्रोपविष्टाः । यत —

सुमहान्त्यपि शास्त्राणि धारयन्तो बहुश्रुताः ।

छेतारः संशयानां च क्लिश्यन्ते लोभमोहिताः ॥ २५ ॥

अन्यच्च—

लोभात्क्रोधः प्रभवति लोभात्कामः प्रजायते ।

लोभान्मोहश्च नाशश्च लोभः पापस्य कारणम् ॥ २६ ॥

अन्यच्च—

असंभवं हेममृगस्य जन्म

तथापि रामो लुलुभे मृगाय ।

प्रायः समापन्नविपत्तिकाले

धियोऽपि पुंसां मलिना भवन्ति ॥ २७ ॥

अनन्तर ते सर्वे जालेन बद्धा बभूवुः । ततो यस्य वचनात्तत्रावलम्बिता  
पक्षिणस्त सर्वे तिरस्कुवन्ति । तथा चोक्तम्—

न गणस्याग्रतो गच्छेत्सिद्धे कार्ये समं फलम् ।

यदि कार्यविपत्तिः स्यान्मुखरस्तत्र हन्यते ॥ २८ ॥

तथा चोक्तम्—

आपदां कथितः पन्था इन्द्रियाणामसंयमः ।

तज्जयः सम्पदां मार्गो येनेष्टं तेन गम्यताम् ॥ २९ ॥

तस्य तिरस्कार श्रुत्वा चित्रग्रीव उवाच—“नायमस्य दोषः ।

यत’—

आपदामापतन्तीनां हितोऽप्यायाति हेतुताम् ।

मातृजङ्घा हि वत्सस्य स्तम्भीभवति बन्धने ॥ ३० ॥

अन्यच्च—

स बन्धुर्यो विपन्नानामापदुद्धरणक्षमः ।

न तु भीतपरित्राणवस्तूपालम्भपण्डितः ॥ ३१ ॥

विपत्काले विस्मय एव कापुरुषलक्षणम् । तदत्र धैर्यमवलम्ब्य प्रतीकारश्चि-  
न्त्यताम् । यत’—

विपादि धैर्यमथाभ्युदये क्षमा

सदसि वाक्पटुता युधि विक्रमः ।

यशसि चाभिरुचिर्व्यसनं श्रुतौ

प्रकृतिसिद्धमिदं हि महात्मनाम् ॥ ३२ ॥

संपदि यस्य न हर्षो विपादि विषादो रणे न भीरुत्वम् ।

तं भुवनत्रयतिलकं जनयति जननी सुतं विरलम् ॥ ३३ ॥

अन्यच्च--

षड् दोषाः पुरुषेणेह हातव्या भूतिमिच्छता ।

निद्रा तन्द्रा भयं क्रोध आलस्यं दीर्घसूत्रता ॥ ३४ ॥

इदानीमाग्येव क्रियताम्, सर्वैरेकचित्तीभूय जालमादायोद्धीयताम् । यतः—

अल्पानामपि वस्तूनां संहतिः कार्यसाधिका ।

तृणैर्गुणत्वमापन्नैर्बध्यन्ते मत्तदन्तिनः ॥ ३५ ॥

संहतिः श्रेयसी पुंसां स्वकुलैरल्पकैरपि ।

तुषेणापि परित्यक्ता न प्ररोहन्ति तण्डुलाः ॥ ३६ ॥ ”

इति विचिन्त्य पक्षिण सर्वे जालमादायोत्पतिताः । अनन्तरं स व्याधः  
सुदूराज्जालापहारकास्तानवलोक्य पश्चाद्भावन्नचिन्तयत्--

संहतास्तु हरन्त्येते मम जालं विहङ्गमाः ।

यदा तु निपतिष्यन्ति वशमेष्यन्ति मे तदा ॥ ३७ ॥

ततस्तेषु चक्षुर्विषयातिक्रान्तेषु पक्षिषु स व्याधो निवृत्तः ।

अथ लुब्धक निवृत्त दृष्ट्वा कपोता ऊचुः—‘ स्वमिन् ! किमिदानीं कर्तुमुचितम् ? ’ चित्रग्रीव उवाच—

“ माता मित्रं पिता चेति स्वभावात्रितयं हितम् ।

कार्यकारणतश्चान्ये भवन्ति हितबुद्धयः ॥ ३८ ॥

तदस्माकं मित्रं हिरण्यको नाम मूषिकराजो गण्डकीतीरे चित्रवने निवसति । दन्तबलेन सोऽस्माकं पाशाश्छेत्स्यति ” इति आलोच्य सर्वे हिरण्यकविवरसमीपं गताः । हिरण्यकश्च सर्वदापायशङ्कया शतद्वारं विवर्णं कृत्वा निवसति—

अनागतभयं दृष्ट्वा नीतिशास्त्रविशारदः ।

अवसन्मूषिकस्तत्र वृद्धः शनमुखे बिले ॥ ३९ ॥

ततो हिरण्यकः कपोतावपातभयाच्चकितस्तूष्णीं स्थितः । चित्रग्रीवः उवाच—  
‘सखे हिरण्यक ! किमस्मान्न संभाषसे ? ’ ततो हिरण्यकस्तद्वचनं प्रत्यभिज्ञाय  
ससन्नमः बहिर्निःसृत्याब्रवीत्—‘ आ ! पुण्यवानस्मि, प्रियबुद्धन्मे चित्रग्रीवः  
समायात ।

यस्य मित्रेण संभाषा यस्य मित्रेण संस्थितिः ।

यस्य मित्रेण संलापस्ततो नास्तीह पुण्यवान् ॥ ४० ॥

पाशबद्धाश्चैतान्दृष्ट्वा सविस्मयः क्षणं स्थित्वोवाच—सखे ! किमेतत् ? ’ चित्र-  
ग्रीवोऽब्रवीत्—‘ सखे ! अस्माकं प्राक्तनजन्मकर्मणः फलमेतत् ।

यस्माच्च येन च यथा च यदा च यच्च

यावच्च यत्र च शुभाशुभमात्मकर्म ।

तस्माच्च तेन च तथा च तदा च तच्च

तावच्च तत्र च विधातुवशादुपैति ॥ ४१ ॥

रोगशोकपरीतापबन्धनव्यसनानि च ।

आत्मापराधवृक्षाणां फलान्येतानि देहिनाम् ॥ ४२ ॥

एतच्छ्रुत्वा हिरण्यकश्चित्रग्रीवस्य बन्धनं छेतुं सत्वरमुपसर्पति । चित्रग्रीवः  
उवाच—‘ मित्र ! मा मैवम् । अस्मदाश्रितानामेषा तावत्पाशाश्छिन्धि, तदा मम  
पाशं पश्चान्छेत्स्यमि । ’ हिरण्यकोऽप्याह—‘ अहं चाल्पशक्तिः, दन्ताश्च मे  
कोमलाः, तदेतेषां पाशाश्छेतुं कथं समर्थः ? तद्यावन्मे दन्ता न नुटयन्ति ताव-  
त्तव पाशं छिन्धि । तदनन्तरमेषामपि बन्धनं यावच्छक्यं छेत्स्यामि । ’ चित्र-  
ग्रीवः उवाच—‘ अस्त्वेवम् । तथापि यथाशक्त्येतेषां बन्धनं खण्डय । ’ हिरण्य-  
केनोक्तम्—‘ आत्मपरित्यागेन यदाश्रितानां परिरक्षणं तन्न नीतिविदा समतन् ।

यत —

आपदर्थं धनं रक्षेद्दारात्रक्षेद्धनैरपि ।

आत्मानं सततं रक्षेद्दारैरपि धनैरपि ॥ ४३ ॥



अन्यच्च—

धर्मार्थकाममोक्षाणां प्राणाः संस्थितिहेतवः ।

तान्निघ्नता किं न हतं रक्षता किं न रक्षितम् ॥ ४४ ॥'

चित्रग्रीव उवाच—' सखे । नीतिस्तावदीदृश्येव, किं त्वहमस्मदाश्रितानां दुःखं सोढुं सर्वथाऽसमर्थः । तेनेदं ब्रवीमि । यत —

धनानि जीवितं चैव परार्थे प्राज्ञ उत्सृजेत् ।

सन्निमित्ते वरं त्यागो विनाशे नियते सति ॥ ४५ ॥

अयमपरश्चासावारणो हेतु —

जातिद्रव्यगुणानां च साम्यमेषां मया सह ।

मत्प्रभुत्वफलं ब्रूहि कदा किं तद्भविष्यति ॥ ४६ ॥

अन्यच्च—

विना वर्तनमेवैते न त्यजन्ति ममान्तिकम् ।

तन्मे प्राणव्ययेनापि जीवयैतान्ममाश्रितान् ॥ ४७ ॥

किंच—

मांसमूत्रपुरीषास्थिनिर्मितेऽस्मिन्कलेवरे ।

विनश्वरे विहायास्थां यशः पालय मित्र मे ॥ ४८ ॥

अपरं च पश्य—

यदि नित्यमनित्येन निर्मलं मलवाहिना ।

यशः कायेन लभ्येत तन्न लब्धं भवेन्न किम् ॥ ४९ ॥

यत —

शरीरस्य गुणानां च दूरमत्यन्तमन्तरम् ।

शरीरं क्षणविध्वांसि कल्पान्तस्थायिनो गुणाः ॥ ५० ॥'

इत्याकर्ण्य हिरण्यकं प्रहृष्टमना, पुलकितं सन्नब्रवीत्—' साधु मित्र ! साधु । अनेनाश्रितवात्सल्येन त्रैलोक्यस्यापि प्रभुत्वं त्वयि युज्यते । ' एषमुक्त्वा तेन सर्वेषां बन्धानि छिन्नाः । ततो हिरण्यकः सर्वान्सादरं सम्पूज्याह—' सखे चित्रग्रीव ! सर्वथात्र जालबन्धनविधौ दोषमाशङ्क्यात्मन्यवज्ञा न कर्तव्या । यत—

योऽधिकाद्योजनशतात्पश्यतीहामिषं खगः ।

स एव प्रातःकालस्तु पाशबन्धं न पश्यति ॥ ५१ ॥

अपर च—

शशिदिवाकरयोर्ग्रहपीडनं  
गजभुजङ्गमयोरपि बन्धनम् ।  
मतिमत्तां च विलोक्य दरिद्रतां  
विधिरहो बलवानिति मे मतिः ॥ ५२ ॥

अन्यच्च—

व्योमैकान्तविहारिणोऽपि विहगाः संप्राप्तुवन्त्यापदं  
बध्यन्ते निपुणैरगाधसलिलान्मत्स्याः समुद्रादपि ।  
दुर्नीतं किमिहास्ति किं सुचरितं कः स्थानलाभे गुणः  
कालो हि व्यसनप्रसारितकरो गृह्णाति दूरादपि ॥ ५३ ॥

इति प्रबोध्यातिथ्य कृत्वालिङ्ग्य च चित्रग्रीवस्तेन सप्रेषितो यथेष्टदेशान्  
सपरिवारो ययौ । हिरण्यकोऽपि स्वविवरं प्रविष्टः ।

यानि कानि च मित्राणि कर्तव्यानि शतानि च ।

पश्य मूषिकमित्रेण कपोता मुक्तबन्धनाः ॥ ५४ ॥

अथ लघुपतनकनामा काकः सर्ववृत्तान्तदर्शी साश्चर्यमिदमाह— ‘ अहो  
हिरण्यक ! श्लाघ्योऽसि । अतोऽहमपि त्वया सह मैत्रीमिच्छामि । अतो मा  
मैत्र्येणानुग्रहीतुमर्हसि । ’ एतच्छ्रुत्वा हिरण्यकोऽपि विवराभ्यन्तरादाह—‘ कस्त्वम् ? ’  
स ब्रूते—‘ लघुपतनकनामा वायसोऽहम् । ’ हिरण्यको विहस्याह—‘ का त्वया  
सह मैत्री ? यत —

यद्येन युज्यते लोके बुधस्तत्तेन योजयेत् ।

अहमन्नं भवान्भोक्ता कथं प्रीतिर्भविष्यति ॥ ५५ ॥

अपर च—

भक्ष्यभक्षकयोः प्रीतिर्विपत्तेरेव कारणम् ।

शृगालात्पाशबद्धोऽसौ मृगः काकेन रक्षितः ॥ ५६ ॥

वायसोऽब्रवीत् ‘ कथमेतत् ? ’ हिरण्यकः कथयति—

कथा २.

अस्ति मगधदेशे चम्पकावती नामारण्यानी । तस्या चिरान्महन्ना  
खेहेन मृगकाकौ निवसत । स च मृगः स्वेच्छया आम्यन्हृष्टपुष्टाङ्गः केनचित्

शृगालेनावलोकित । त दृष्ट्वा शृगालोऽचिन्तयत् ‘ आ ! कथमेतन्मास-  
सुललित भक्षयामि ! भवतु । विश्वास तावदुत्पादयामि ’ इत्यालोच्योपसृ-  
त्याब्रवीत्—‘ मित्र ! कुशल ते ? ’ मृगेणोक्तम्—‘ कस्त्वम् ? ’ स ब्रूते—‘ क्षुद्रबुद्धि-  
नामा जम्बुकोऽहम्, अत्रारण्ये बन्धुहीनो मृतवन्निवसामि । इदानीं त्वा  
मित्रमासाद्य पुनः सबन्धुर्जीवलोक प्रविष्टोऽस्मि । अबुना तवानुचरेण मया सर्वथा  
भवितव्यम् । ’ मृगेणोक्तम्—‘ एवमस्तु । ’ ततः पश्चादस्त गते सवितरि भगवति  
मरीचिमालिनि तौ मृगस्य वासभूमिं गतौ । तत्र चम्पकवृक्षशाखायां **सुबुद्धिनामा**  
काको मृगस्य चिरमित्रं निवसति । तौ दृष्ट्वा काकोऽवदत् ‘ सखे चित्राङ्ग !  
कोऽयं द्वितीय ? ’ मृगो ब्रूते—‘ जम्बुकोऽयम् अस्मत्सख्यमिच्छन्नागत । ’ काको  
ब्रूते ‘ मित्र ! अकस्मादागन्तुना सह मैत्री न युक्ता । तथा चोक्तम्—

**अज्ञातकुलशीलस्य वासो देयो न कस्यचित् ।**

**मार्जारस्य हि दोषेण हतो गृध्रो जरङ्गवः ॥ ५७ ॥**

तावाहतु —‘ कथमेतत् ? ’ काकः कथयति—

### कथा ३.

अस्ति भागीरथीतीरे गृध्रकूटनाम्नि पर्वते महान्पर्कटीवृक्षः । तस्मात् कोटरे  
दैवदुर्विपाकाद्भूलितनखनयनो **जरङ्गवनामा गृध्रः** प्रतिवसति । अथ कृपया  
तज्जीवनाय तद्वृक्षवासिनः पक्षिणः स्वाहारात्किञ्चित्किञ्चिदुद्धृत्य ददति ।  
तेनासौ जीवति । शावकरक्षा च करोति । अथ कदाचिद्दीर्घकर्णनामा मार्जारः  
पक्षिशवकान्भक्षितुं तत्रागतः । ततस्तमायान्तं दृष्ट्वा पक्षिशवकैर्भयार्ते कोला-  
हलं कृतः । तच्छ्रुत्वा जरङ्गवेनोक्तम्—‘ कोऽयमायाति ? ’ दीर्घकर्णो गृध्रमवलोक्य  
सभयमाह—‘ हा ! हतोऽस्मि । यतः—

**तावद्भयस्य भेतव्यं यावद्भयमनागतम् ।**

**आगतं तु भयं वीक्ष्य नरः कुर्याद्यथोचितम् ॥ ५८ ॥**

अबुनास्य सन्निधाने पलायितुमक्षमः । तद्यथा भवितव्यं तद्वदतु । तावद्विश्वा-  
समुत्पाद्यास्य समीपमुपगच्छामि । ’ इत्यालोच्योपसृत्वा ब्रवीत्—‘ आर्य ! त्वामभि-  
वन्दे । ’ गृध्रोऽवदत्—‘ कस्त्वम् ? ’ सोऽवदत्—‘ मार्जारोऽहम् । ’ गृध्रो ब्रूते ‘ दूर-

मपसर । नो चेद्धन्तः योऽसि मया । ' माजरोऽवदत्— ' श्रूयता तावदस्मद्वच-  
नम् । ततो यद्यह वधस्तदा हन्तव्य । यत —

जातिमात्रेण किं कश्चिद्धन्यते पूज्यते क्वचित् ।

व्यवहारं परिज्ञाय वध्यः पूज्योऽथ वा भवेत् ॥ ५९ ॥

गृध्रो ब्रूते— ' ब्रहि । किमर्थमागतोऽसि ? ' सोऽवदत्— ' अहमत्र गङ्गातीरे  
नित्यस्नायी निरामिषाशी ब्रह्मचारी चान्द्रायणव्रतमाचरस्तिष्ठामि । यूय धर्मज्ञानरता-  
विश्वासभूमय इति पक्षिण सर्वदा ममाग्रे प्रस्तुवन्ति, अतो भवद्भयो विद्या-  
वयोवृद्धेभ्यो वर्म श्रोतुमिहागत, भवन्तश्चैतादृशा वर्मज्ञा यन्मामतिथि हन्तुमुद्यता ।

गृहस्थधर्मश्चैष —

अरावप्युचितं कार्यमातिथ्यं गृहमागते ।

छेत्तुः पार्श्वगतां छायां नोपसंहरते हुमः ॥ ६० ॥

यदि वान्न नास्ति तदा प्रीतिवचसाप्यतिथि पूज्य एव । यत —

तृणानि भूमिरुदकं वाक् चतुर्थी च सूनृता ।

एतान्यपि सतां गेहे नोच्छिद्यन्ते कदाचन ॥ ६१ ॥

अन्यच्च—

बालो वा यदि वा वृद्धो युवा वा गृहमागतः ।

तस्य पूजा विधातव्या सर्वस्याभ्यागतो गुरुः ॥ ६२ ॥

अपर च—

निर्गुणेष्वपि सत्त्वेषु दयां कुर्वन्ति साधवः ।

न हि संहरते ज्योत्स्नां चन्द्रश्चाण्डालवेदमनः ॥ ६३ ॥

अन्यच्च—

अतिथिर्यस्य भग्नाशो गृहात्प्रतिनिवर्तते ।

स तस्मै दुष्कृतं दत्त्वा पुण्यमादाय गच्छति ॥ ६४ ॥

अन्यच्च—

उत्तमस्यापि वर्णस्य नीचोऽपि गृहमागतः ।

पूजनीयो यथायोग्यं सर्वदेवमयोऽतिथिः ॥ ६५ ॥

गृध्रोऽवदत्—‘मार्जारो हि मासरुचि , पक्षिशावकाश्चात्र निवसन्ति, तेना-  
हमेवं ब्रवीमि ।’ तच्छ्रुत्वा मार्जारो भूमि स्पृष्ट्वा कर्णौ स्पृशति, ब्रूते च—‘मया  
धर्मशास्त्रं श्रुत्वा वीतरागेणेदं दुष्करं व्रतं चान्द्रायणमव्यवसितम् । परस्परं विवद-  
मानानामपि धर्मशास्त्राणाम् ‘अहिंसा परमो धर्मः’ इत्यत्रैकमत्यम् । यतः—

**सर्वहिंसानिवृत्ता ये नराः सर्वसहाश्च ये ।**

**सर्वस्याश्रयभूताश्च ते नराः स्वर्गगामिनः ॥ ६६ ॥**

अन्यच्च—

**एक एव सुहृद्धर्मो निधनेऽप्यनुयाति यः ।**

**शरीरेण समं नाशं सर्वमन्यत्तु गच्छति ॥ ६७ ॥**

किंच—

**योऽस्ति यस्य यदा मांसमुभयोः पश्यतान्तरम् ।**

**एकस्य क्षणिका प्रीतिरन्यः प्राणैर्विमुच्यते ॥ ६८ ॥**

अपि च—

**मर्तव्यमिति यद्दुःखं पुरुषस्योपजायते ।**

**शक्यस्तेनानुमानेन परोऽपि परिरक्षितुम् ॥ ६९ ॥**

शृणु पुनः—

**स्वच्छन्दवनजातेन शाकेनापि प्रपूर्यते ।**

**अस्य दग्धोदरस्यार्थं कः कुर्यात्पातकं महत् ॥ ७० ॥**

एव विश्वास्य स मार्जारस्तरुकोटरे स्थितः ॥ ततो दिनेषु गच्छत्सु पक्षि-  
शावकानाक्रम्य कोटरं आनीय प्रत्यहं खादति । अथ येषामपत्यानि खादितानि  
तैः शोकतैर्विलपद्भिरितस्ततो जिज्ञासा समाख्या । तत्परिज्ञाय मार्जारः कोट-  
रान्नि सृत्य बहिः पलायितः । पश्चात्पक्षिभिरितस्ततो निरूपयद्भिरितस्तत्र तरुकोटरे  
शावकास्थीनि प्राप्तानि । अनन्तरं ते ऊचुः—‘अनेनैव जरद्भवेनास्माकं शावका  
खादिताः ।’ इति सर्वे पक्षिभिर्निश्चित्य गृध्रो व्यापादितः । अतोऽहं ब्रवीमि  
**अज्ञातकुलशीलस्य’** इत्यादि ॥

इत्याकर्ष्य स जम्बुक सकोपमाह—‘ मृगस्य प्रथमदर्शनदिने भवानप्यज्ञा-  
तकुलशील एवासीत् । तत्कथं भवता सहैतस्य स्नेहानुवृत्तिरुत्तरोत्तरं वर्धते—

**यत्र विद्वज्जनो नास्ति श्लाघ्यस्तत्राल्पधीरपि ।**

**निरस्तपादपे देशे एरण्डोऽपि द्रुमायते ॥ ७१ ॥**

अन्यच्च—

**अयं निजः परो वेति गणना लघुचेतसाम् ।**

**उदारचरितानां तु वसुधैव कुटुम्बकम् ॥ ७२ ॥**

यथाय मृगो मम बन्धुस्तथा भवानपि ।’ मृगोऽब्रवीत् ‘ किमनेनोत्तरेण ?  
सर्वैरेकत्र विश्रम्भालापैः सुखिभिः स्थीयताम् । यत —

**न कश्चित्कस्यचिन्मित्रं न कश्चित्कस्यचिद्रिपुः ।**

**व्यवहारेण मित्राणि जायन्ते रिपवस्तथा ॥ ७३ ॥’**

काकेनोक्तम्—‘एवमस्तु’ अथ प्रातः सर्वे यथाभिमतदेशं गता । एकदा निभूतं  
शृगालो ब्रूते—‘सखे ! अस्मिन्वनैकदेशे सस्यपूर्णक्षेत्रमस्ति, तदहं त्वा नीत्वा  
दर्शयामि । ’ तथा कृते सति मृगः प्रत्यहं तत्र गत्वा सस्य खादति । ततो दिन-  
कातिपयेन गतेन क्षेत्रपतिना तं दृष्ट्वा पाशो योजितः । अनन्तरं पुनरागतो मृग-  
स्तत्र चरन् पाशैर्बद्धोऽचिन्तयत्—‘ को मामितं कालपाशादिव व्याधपाशात् त्रातुं  
मित्रादन्यः समर्थः ? ’ तत्रान्तरे जम्बुकस्तत्रागत्योपस्थितोऽचिन्तयत्—‘ फलिता  
तावदस्माकं कपटप्रबन्धेन मनोरथसिद्धिः । एतस्योक्त्यमानस्य मासासृगिलान्य-  
स्थीनि मयाऽवश्यं प्राप्तव्यानि । तानि बाहुल्येन भोजनानि भविष्यन्ति । ’ स च  
मृगस्तद्वोह्लासितो ब्रूते—‘ सखे ! छिन्वि तावन्मम बन्धनम् । सत्वरं त्रायस्व  
माम् । यतः—

**आपत्सु मित्रं जानीयाद्युद्धे शूरमृगे शुचिम् ।**

**भार्या क्षीणेषु वित्तेषु व्यसनेषु च बान्धवान् ॥ ७४ ॥**

अपरं च—

**उत्सवे व्यसने चैव दुर्भिक्षे राष्ट्रविप्लवे ।**

**राजद्वारे श्मशाने च यस्तिष्ठति स बान्धवः ॥ ७५ ॥’**

जम्बुको मुहुमुहु पाश विलोक्याचिन्तयत्—‘दृढबन्धनबद्धोऽस्ति तावदय मृग ’  
 ब्रूते च—‘सखे ! स्नायुनिर्मिता एते पाशा , तदद्य भट्टारकवारे कथमेतान्दन्तैः  
 स्पृशामि ? मित्र ! यदि चित्ते नान्यथा मन्यसे तदा प्रभाते यच्चया वक्तव्यं तत्कर्त-  
 व्यम् ।’ इत्युक्त्वा तत्समीप आत्मानमाच्छाद्य स्थितः स । अनन्तरं स काक-  
 प्रदोषकाले मृगमनागतमवलोक्येतस्ततोऽन्विष्यन् तथाविव दृष्ट्वा वाच— ‘ सखे !  
 किमेतत् ? ’ मृगेणोक्तम्—‘अवधीरितसुहृद्वाक्यस्य फलमेतत् । तथा चोक्तम्—

**सुहृदां हितकामानां यः शृणोति न भाषितम् ।**

**विपत्संनिहिता तस्य स नरः शत्रुनन्दनः ॥ ७६ ॥ ’**

काको ब्रूते—‘ स वञ्चक कास्ते ? ’ मृगेणोक्तम्—‘ मन्मासार्थी तिष्ठत्यत्रैव ’ ।  
 काको ब्रूते—‘उक्तमेव मया पूर्वम्—

**अपराधो न मेऽस्तीति नैतद्विश्वासकारणम् ।**

**विद्यते हि नृशंसेभ्यो भयं गुणवतामपि ॥ ७७ ॥**

**परोक्षे कार्यहन्तारं प्रत्यक्षे प्रियवादिनम् ।**

**वर्जयेत्तादृशं मित्रं विषकुम्भं पयोमुखम् ॥ ७८ ॥ ’**

ततः काको दीर्घं नि श्वस्य ‘अरे वञ्चक ! किं त्वया पापकर्मणा कृतम् । यतः—

**संलापितानां मधुरैर्वचोभि—**

**मिथ्योपचारैश्च वशीकृतानाम् ।**

**आशावतां श्रद्धयतां च लोके**

**किमर्थिनां वञ्चयितव्यमस्ति ॥ ७९ ॥**

**उपकारिणि विश्रब्धे शुद्धमतौ यः समाचराति पापम् ।**

**तं जनमसत्यसन्धं भगवाति वसुधे कथं वहसि ॥ ८० ॥**

**दुर्जनेन समं वैरं प्रीतिं चापि न कारयेत् ।**

**उष्णो दहति चाङ्गारः शीतः कृष्णायते करम् ॥ ८१ ॥**

अथवा स्थितिरिधं दुर्जनानाम्—

**प्राक्पादयोः पतति खादति पृष्ठमांसं**

**कर्णे कलं किमपि रौति शनैर्विचित्रम् ।**

छिद्रं निरूप्य सहसा प्रविशत्यशङ्कः

सर्वं खलस्य चरितं मशकः करोति ॥ ८२ ॥

दुर्जनः प्रियवादी च नैतद्विश्वासकारणम् ।

मधु तिष्ठति जिह्वाग्रे हृदि हालाहलं विषम् ॥ ८३ ॥

अथ प्रभाते क्षेत्रपतिर्लगुडहस्तस्तु प्रदेशमागच्छन्काकेनावलोकित । तमा-  
लोक्य काकेनोक्तम्—‘ सखे मृग ! त्वमात्मानं मृतवत्सदृश्यं वातेनोदरं पूरयित्वा  
पादान् स्तब्धीकृत्य तिष्ठ, यदाहं शब्दं करोमि तदा त्वमुत्थाय सत्वरं पलायि-  
ष्यसे । ’ मृगस्तथैव काकवचनेन स्थितः । ततः क्षेत्रपतिना हर्षोत्फुल्ललोचनेन  
तथाविधो मृग आलोकितः । ‘ आ ! स्वयं मृतोऽसि’ इत्युक्त्वा मृगं बन्धनान्मो-  
चयित्वा पाशान्ग्रहीतुं सयत्नो बभूव । ततः कियद्दूरेऽन्तरिते क्षेत्रपतौ स मृगः  
काकस्य शब्दं श्रुत्वा ससम्भ्रमं समुत्थाय पलायितः । तमुद्दिश्य तेन क्षेत्रपतिना  
क्षिप्तेन लगुडेन शृगालो व्यापादितः । तथा चोक्तम्—

त्रिभिर्वर्षैस्त्रिभिर्मासैस्त्रिभिः पक्षैस्त्रिभिर्दिनैः ।

अत्युत्कटैः पापपुण्यैरिहैव फलमश्नुते ॥ ८४ ॥

अतोऽहं ब्रवीमि—‘ भक्ष्यभक्षकयोः प्रीतिः ’ इत्यादि ॥ काकः पुनराह—

‘ भक्षितेनापि भवता नाहारो मम पुष्कलः ।

त्वयि जीवति जीवामि चित्रग्रीव इवानय ॥ ८५ ॥

अन्यच्च—

तिरश्चामपि विश्वासो दृष्टः पुण्यैककर्मणाम् ।

सतां हि साधुशीलत्वात्स्वभावो न निवर्तते ॥ ८६ ॥

किं च—

साधुः प्रकोपितस्यापि मनो नायाति विक्रियाम् ।

न हि तापयितुं शक्यं सागराम्भस्तृणोलकया ॥ ८७ ॥

हिरण्यको ब्रूते—‘ चपलस्त्वम् । चपलेन सह खेहं सर्वथा न कर्तव्यम् ।



तथा चोक्तम्—

मार्जारो महिषो मेषः काकः कापुरुषस्तथा ।

विश्वासात्प्रभवन्त्येते विश्वासस्तत्र नोचितः ॥ ८८ ॥

किं चान्यत् । शत्रुपक्षो भवानस्माकम् । उक्तं चैतत्—

शत्रुणा न हि सन्दध्यात्सुश्लिष्टेनापि सन्धिना ।

सुतप्तमपि पानीयं शमयत्येव पावकम् ॥ ८९ ॥

दुर्जनः परिहर्तव्यो विद्ययालंकृतोऽपि सन् ।

मणिना भूषितः सर्पः किमसौ न भयङ्करः ॥ ९० ॥

यदशक्यं न तच्छक्यं यच्छक्यं शक्यमेव तत् ।

नोदके शकटं याति न च नौर्गच्छति स्थले ॥ ९१ ॥

अपर च—

महताप्यर्थसारेण यो विश्वसिति शत्रुषु ।

भार्यासु च विरक्तासु तदन्तं तस्य जीवनम् ॥ ९२ ॥

लघुपतनको ब्रूते—‘श्रुतं मया सर्वम् । तथापि मम चैतावान्सकल्पस्त्वया सह सौहृद्यमवश्य करणीयमिति । नो चेदनाहारेणात्मानं तव द्वारे व्यापादयिष्यामि ।

तथा हि—

मृद्वटवत्सुखभेद्यो दुःसन्धानश्च दुर्जनो भवति ।

सुजनस्तु कनकघटवद्दुर्भेद्यश्चाशु सन्धेयः ॥ ९३ ॥

किं च—

द्रवत्वात्सर्वलोहानां निमित्तान्मृगपक्षिणाम् ।

भयाल्लोभाच्च मूर्खाणां सङ्गतं दर्शनात्सताम् ॥ ९४ ॥

किं च—

नारिकेलसमाकारा दृश्यन्ते हि सुहज्जनाः ।

अन्ये बदरिकाकारा बहिरेव मनोहराः ॥ ९५ ॥

एतज्ज्ञात्वा सता सगतिरिष्यते—

स्नेहच्छेदेऽपि साधूनां गुणा नायान्ति विक्रियाम् ।

भङ्गेऽपि हि मृणालानामनुबध्नन्ति तन्तवः ॥ ९६ ॥

अन्यच्च—

शुचित्वं त्यागिता शौर्यं सामान्यं सुखदुःखयोः ।

दाक्षिण्यं चानुरक्तिश्च सत्यता च सुहृद्गुणाः ॥ ९७ ॥

एतैर्गुणैरुपेतो भवदन्यो मया क सुहृत्प्राप्तव्यः ।' इत्यादि तद्वचन-  
माकर्ण्य हिरण्यको बहिर्नि सत्याह—'आप्यायितोऽहं भवतामनेन वचनामृतेन ।  
तथा चोक्तम्—

धर्मातिं न तथा सुशीतलजलैः स्नानं न मुक्तावली

न श्रीखण्डविलेपनं सुखयति प्रत्यङ्गमप्यर्पितम् ।

प्रीत्यै सज्जनभाषितं प्रभवति प्रायो यथा चेतसः

सद्युक्त्या च पुरस्कृतं सुकृतिनामाकृष्टिमन्त्रोपमम् ॥ ९७ ॥

अन्यच्च—

रहस्यभेदो याच्ञा च नैष्ठुर्यं चलचित्तता ।

क्रोधो निःसत्यता द्यूतमेतन्मित्रस्य दूषणम् ॥ ९९ ॥

अनेन वचनक्रमेण तदेकदूषणमपि त्वयि न लक्ष्यते । यतः—

पटुत्वं सत्यवादित्वं कथायोगेन बुध्यत ।

अस्तब्धत्वमचापल्यं प्रत्यक्षेणावगम्यते ॥ १०० ॥

अपर च—

अन्यथैव हि सौहार्दं भवेत्स्वच्छान्तरात्मनः ।

प्रवर्ततेऽन्यथा वाणी शाठ्योपहतचेतसः ॥ १०१ ॥

मनस्यन्यद्वचस्यन्यत्कर्मण्यन्यद्दुरात्मनाम् ।

मनस्येकं वचस्येकं कर्मण्येकं महात्मनाम् ॥ १०२ ॥

तद्वद्वतु भवतोऽभिमतमेव ।' इत्युक्त्वा हिरण्यको मैत्र्य विधाय भोजन-  
विशेषैर्वायस सतोष्य विवरं प्रविष्टः । वायसोऽपि स्वस्थानं गतः । ततः प्रवृत्ति-  
तयोरन्योन्याहारप्रदानेन कुशलप्रश्नैर्विश्रम्भालापैश्च कियान् कालोऽतिवर्तते ॥

एकदा लघुपतनको हिरण्यकमाह— ' सखे वायस ! कष्टतरलभ्याहारमिदं  
स्थानम् । तदेतत् परित्यज्य स्थानान्तरं गन्तुमिच्छामि । '

हिरण्यको ब्रूते—‘ मित्र ! क्व गन्तव्यम् ? तथा चोक्तम्—

स्थानभ्रष्टा न शोभन्ते दन्ताः केशा नखा नराः ।

इति विज्ञाय मतिमान्स्वस्थानं न परित्यजेत् ॥ १०३ ॥’

काको ब्रूते—‘ मित्र ! कापुरुषस्य वचनमेतत् । यत—

स्थानमुत्सृज्य गच्छन्ति सिंहाः सत्पुरुषा गजाः ।

तत्रैव निधनं यान्ति काकाः कापुरुषा मृगाः ॥ १०४ ॥

अन्यच्च—

को वीरस्य मजस्विनः स्वविषयः को वा विदेशः स्मृतो  
यं देशं श्रयते तमेव कुहते बाहुप्रतापार्जितम् ।

यद्दंष्ट्रानखलाङ्गुलप्रहरणः सिंहो वनं गाहते

तस्मिन्नेव हतद्विपेन्द्ररुधिरैस्तृष्णां छिनत्त्यात्मनः ॥ १०५ ॥

चलत्येकेन पादेन तिष्ठत्येकेन बुद्धिमान् ।

मासमीक्ष्य परं स्थानं पूर्वमायतनं त्यजेत् ॥ १०६ ॥

अस्ति सुनिर्हापितस्थानम् । ’ हिरण्यकोऽवदत् ‘ किं तत् ? ’ वायसो ब्रूते—

‘ अस्ति दण्डकारण्ये कर्पूरगौराभिवान सर । तत्र चिरकालोपाजितः  
प्रियसुहृन्मे मन्थराभिधान सहजधार्मिक प्रतिवसति । यत,—

परोपदेशे पाण्डित्यं सर्वेषां सुकरं नृणाम् ।

धर्मे स्वीयमनुष्ठानं कस्यचित्तु महात्मनः ॥ १०७ ॥

स च भोजनविशेषैर्मां सर्ववर्षिष्यति । ’ हिरण्यकोऽप्याह—‘ तत्किमत्रावस्थाय  
-मया कर्तव्यम् ? यत—

यस्मिन्देशे न संमानो न वृत्तिर्न च बान्धवः ।

न च विद्यागमः कश्चित्तं देशं परिवर्जयेत् ॥ १०८ ॥

अपर च—

धनिकः श्रोत्रियो राजा नदी वैद्यस्तु पञ्चमः ।

पञ्च यत्र न विद्यन्ते तत्र वासं न कारयेत् ॥ १०९ ॥

लोकयात्रा भयं लज्जा दाक्षिण्यं त्यागशीलता ।

पञ्च यत्र न विद्यन्ते न कुर्यात्तत्र संस्थितिम् ॥ ११० ॥

तत्र मित्र न वस्तव्यं यत्र नास्ति चतुष्टयम् ।

ऋणदाता च वैद्यश्च श्रोत्रियः सजला नदी ॥ १११ ॥

ततो मामपि तत्र नय । ' वायसोऽवदत् ' एवमस्तु । अथ वायसस्तेन मित्रेण सह विचित्रालापै सुखेन तस्य सरसः समीपं ययौ । ततो मन्थरो दूरादवलोक्य लघुपतनकस्य यथोचितमातिथ्यं विधाय मूषिकस्यातिथिसत्कारं चकार । यत —

गुरुरग्निर्द्विजातीनां वर्णानां ब्राह्मणो गुरुः ।

पतिरेको गुरुः स्त्रीणां सर्वस्याभ्यागतो गुरुः ॥ ११२ ॥

वायसोऽवदत्—' सखे मन्थर ! सविशेषपूजामस्मै विधेहि । यतोऽयं पुण्य-  
कर्मणा वुरीणं कारुण्यरत्नाकरो हिरण्यकनामा मूषिकराज । एतस्य गुणस्तुतिं  
जिह्वासहस्रद्वयेनापि सर्पराजो न कदाचित्कथयितुं समर्थः स्यात् । इत्युक्त्वा चित्र-  
ग्रीवोपाख्यानं वर्णितवान् । ' ततो मन्थर सादरं हिरण्यकं संपूज्याह—' भद्र !  
आत्मनो निर्जनवनागमनकारणमाख्यातुमर्हसि । ' हिरण्यकोऽवदत्—' कथयामि ।  
श्रूयताम्—

## कथा ४.

अस्ति चम्पकाभिधानाया नगर्या परिव्राजकावसथ । तत्र चूडाकर्णो  
नाम परिव्राजः प्रतिवसति । स च भोजनावशिष्टं भिक्षान्नसहितं भिक्षापात्रं  
नागदन्तकेऽवस्थाप्य स्वपिति । अहं च तदन्नमुत्प्लुत्य प्रत्यहं भक्षयामि । अन-  
न्तरं तस्य प्रियसुहृद्द्वीणाकर्णो नाम परिव्राजकः समायातः । तेन सह कथा-  
प्रसङ्गावस्थितो मम त्रासार्थं जर्जरवशखण्डेन चूडाकर्णो भूमिमताडयत् । तदृष्ट्वा  
वीणाकर्ण उवाच—'सखे ! किमिति मम कथाविरक्तोऽन्यासक्तो भवान् ? यतः—

मुखं प्रसन्नं विमला च दृष्टिः

कथासु ( नु ) रागो मधुरा च वाणी ।

स्नेहोऽधिकः सम्भ्रमदर्शनं च

सदानुरक्तस्य जनस्य लक्ष्यम् ॥ ११३ ॥

अतुष्टिदानं कृतपूर्वनाशनम्  
 अमाननं दुश्चरितानुकीर्तनम् ।  
 कथाप्रसङ्गेन च नामविस्मृति-  
 विरक्तभावस्य जनस्य लक्षणम् ॥ ११४ ॥

चूडाकर्णेनोक्तम्—‘मित्र ! नाहं विरक्त । किं तु पश्याय मूषिको ममापकारी  
 सदा पात्रस्थ भिक्षान्नमुत्प्लुत्य भक्षयति । ’ वीणाकर्णो नागदन्तक विलोक्याह—  
 ‘कथं मूषिक, स्वल्पबलोऽप्येतावद्भूरमुत्पतति ? तदत्र केनापि कारणेन भवित-  
 व्यम् । तथा चोक्तम्—

अकस्माद्युवती वृद्धं केशेष्वकृष्य चुम्बति ।  
 पतिं निर्दयमालिङ्ग्य हेतुरत्र भविष्यति ॥ ११५ ॥

चूडाकर्णं पृच्छति—‘कथमेतत् ’ ? वीणाकर्णं कथयति—

कथा ५.

अस्ति गौडीये कौशाम्बी नाम नगरी । तस्या चन्दनदासनामा वाणिङ्  
 महाधनो निवसति । तेन पश्चिमे वयसि वर्तमानेन कामाधिष्ठितचेतसा धनदर्पात्  
 लीलावतीनाम्नी वणिकपुत्री परिणीता । सा च मकरकेतोर्विजयवैजयन्तीव  
 यौवनवती बभूव । स च वृद्धपतिस्तस्या सतोषाय नाभवत् । यत —

शशिनीव हिमार्तानां घर्मार्तानां रवाविव ।  
 मनो न रमते स्त्रीणां जराजीर्णेन्द्रिये पतौ ॥ ११६ ॥

अन्यच्च—

पलितेषु हि दृष्टेषु पुंसः का नाम कामिता ।  
 भैषज्यमिव मन्यन्ते यदन्यमनसः स्त्रियः ॥ ११७ ॥

स च वृद्धपतिस्तस्यामतीवानुरागवान् । यतः—

धनाशा जीविताशा च गुर्वी प्राणभृतां सदा ।  
 वृद्धस्य तरुणी भार्या प्राणेभ्योऽपि गरीयसी ॥ ११८ ॥

अपि च—

नोपभोक्तुं न च त्यक्तुं शक्नोति विषयाञ्जरी ।

अस्थि निर्दशनः श्वेव जिह्वया लेढि केवलम् ॥ ११९ ॥

अथ सा लीलावती यौवनदर्पादतिक्रान्तकुलमर्यादा केनापि वणिक्पुत्रेण सहानुरागवती बभूव । यत —

स्वातन्त्र्यं पितृमन्दिरे निवसतिर्यात्रोत्सवे सङ्गति-  
गोष्ठीपूरुषसंनिधावनियमो वासो विदेशे तथा ।

संसर्गः सह पुंश्चलीभिरसकृद्वृत्तेर्निजायाः क्षतिः  
पत्युर्वार्धकमीर्षितं प्रवसनं नाशस्य हेतुः स्त्रियाः ॥ १२० ॥

अपर च—

पानं दुर्जनसंसर्गः पत्या च विरहोऽटनम् ।

स्वप्नश्चान्यगृहे वासो नारीणां दूषणानि षट् ॥ १२१ ॥

किंच—

स्थानं नास्ति क्षणो नास्ति नास्ति प्रार्थयिता नरः ॥

तेन नारद नारीणां सतीत्वमुपजायते ॥ १२२ ॥

अन्यच्च—

न स्त्रीणामप्रियः कश्चित्प्रियो वापि न विद्यते ।

गावस्तृणमिवारण्ये प्रार्थयन्ति नवंनवम् ॥ १२३ ॥

अपर च—

स्त्रियो हि चपला नित्यं देवानामपि विश्रुतम् ।

ताश्चापि रक्षिता येषां ते नराः सुखभागिनः ॥ १२४ ॥

वृतकुम्भसमा नारी तप्ताङ्गारसमः पुमान् ।

तस्माद्वृतं च वह्निं च नैकत्र स्थापयेद्बुधः ॥ १२५ ॥

न लज्जा न विनीतत्वं न दाक्षिण्यं न भीरुता ।

प्रार्थनाभाव एवैकं सतीत्वे कारणं स्त्रियाः ॥ १२६ ॥

अपि च—

पिता रक्षति कौमारे भर्ता रक्षति यौवने ।

पुत्रश्च स्थाविरे भावे न स्त्री स्वातन्त्र्यमर्हति ॥ १२७॥

मात्रा स्वस्त्रा दुहित्रा वा न विविक्तासनो भवेत् ।

बलवानिन्द्रियग्रामो विद्वांसमपि कर्षति ॥ १२८ ॥

एकदा सा लीलावती रत्नावलीकिरणकर्बुरे पर्यङ्के तेन वणिक्पुत्रेण सह विश्रम्भालापै सुखासीना तमलक्षितोपस्थित पतिमवलोक्य सहस्रोत्थाय केशे-  
ष्वाकृष्य गाढमालिङ्ग्य चुम्बितवती । तत्रावसरे जारश्च पलायित । उक्त च—

उशाना वेद यच्छास्त्रं यच्च वेद बृहस्पतिः ।

स्वभावेनैव तच्छास्त्रं स्त्रीबुद्धौ सुप्रतिष्ठितम् ॥ १२९ ॥

तदालिङ्गनमवलोक्य समीपवर्तिनी कुट्टिन्यचिन्तयत्—‘ अकस्मादियमेनमुप-  
गूढवती ’ इति । ततस्तया कुट्टिन्या तत्कारणं जारं परिज्ञाय सा लीलावती  
गुप्तेन दण्डिता । अतोऽहं ब्रवीमि—‘ अकस्माद्गुप्तवती बृद्धम् ’ इत्यादि ॥

मूषिकबलोपस्तम्भेन केनापि कारणेनात्र भवितव्यम् । ’ क्षणं विचिन्त्य  
परिव्राजकेनोक्तम्—‘ कारणं चात्र वनब्राह्मण्यमेव प्रतिभाति । यत् —

धनवान्बलवाँल्लोके सर्वः सर्वत्र सर्वदा ।

प्रभुत्वं धनमूलं हि राज्ञामप्युपजायते ॥ १३० ॥’

ततः खनित्रमादाय तेन परिव्राजकेन विवरं खनित्वा चिरमचित्तं मम धनं  
गृहीतम् । ततः प्रभृति निजशक्तिहीनसत्त्वोत्साहरहित, स्वाहारमप्युत्पादयितु-  
मक्षम, सत्रास मन्दं मन्दमुपमर्षश्चूडाकर्णेनावलोकितः । ’ ततस्तेनोक्तम्—

‘ धनेन बलवान्सर्वो धनाद्भवति पण्डितः ।

पश्यैनं मूषिकं पापं स्वजातिसमतां गतम् ॥ १३१ ॥

किंच—

अथन तु विहीनस्य पुरुषस्याल्पमेधसः ।

क्रियाः सर्वा विनश्यन्ति ग्रीष्मे कुसरितो यथा ॥ ३२ ॥

अपर च—

यस्यार्थास्तस्य मित्राणि यस्यार्थास्तस्य बान्धवाः ।  
यस्यार्थाः स पुमाँल्लोके यस्यार्थाः स हि पण्डितः ॥ १३३ ॥

अन्यच्च—

अपुत्रस्य गृहं शून्यं सन्मित्ररहितस्य च ।  
मूर्खस्य च दिशः शून्याः सर्वशून्या दरिद्रता ॥ १३४ ॥

अपर च—

दारिद्र्यान्मरणाद्वापि दारिद्र्यमवरं स्मृतम् ।  
अल्पक्लेशेन मरणं दारिद्र्यमतिदुस्सहम् ॥ १३५ ॥  
तानीन्द्रियाण्यविकलानि तदेव नाम  
सा बुद्धिरप्रतिहता वद ( च ) नं तदेव ।  
अर्थोष्मणा विराहितः पुरुषः स एव  
ह्यन्यः क्षणेन भवतीति विचित्रमेतत् ॥ १३६ ॥

एतत्सर्वमाकर्ण्य मयालोचितम्—‘ ममात्रावस्थानमयुक्तमिदानीम्, यच्चान्यस्मा-  
एतद्बृत्तान्तकथनम्, तदप्यनुवितम्—

अर्थनाशं मनस्तापं गृहे दुश्चरितानि च ।  
वञ्चनं चापमानं च मतिमान्न प्रकाशयेत् ॥ १३७ ॥

अपि च—

आयुर्वित्तं गृहाच्छिद्रं मन्त्रमैथुनभेषजम् ।  
तपोदानापमानं च नव गोप्यानि यत्नतः ॥ १३८ ॥

तथा चोक्तम्—

अत्यन्ताविमुखे दैवे व्यर्थे यत्ने च पौरुषे ।  
मनस्विनो दरिद्रस्य वनादन्यत्कुतः सुखम् ॥ १३९ ॥

अन्यच्च—

मनस्वी म्रियते कामं कार्पण्यं न तु गच्छति ।  
अपि निर्वाणमायाति नानलो याति शीतताम् ॥ १४० ॥



किञ्च—

कुसुमस्तवकस्येव द्वे वृत्ती तु मनस्विनः ।

सर्वेषां मूर्ध्नि वा तिष्ठेद्विशीर्येत वनेऽथवा ॥ १४१ ॥

यच्चान्नैव याच्यया जीवनं तदतीव गार्हितम् । यतः—

वरं विभवहीनेन प्राणैः सन्तर्पितोऽनलः ।

नोपचारपरिभ्रष्टः कृपणः प्रार्थितो जनः ॥ १४२ ॥

अन्यच्च—

दारिद्र्याद्बुद्धियमेति द्वीपरिगतः सत्त्वात्परिभ्रद्यते

निस्सत्त्वः परिभूयते परिभवान्निर्वेदमापद्यते ।

निर्विण्णः शुचमेति शोकनिहतो बुद्ध्या परित्यज्यते

निर्बुद्धिः क्षयमेत्यहो निधनता सर्वापदामास्पदम् ॥ १४३ ॥

किञ्च—

वरं मौनं कार्यं न च वचनमुक्तं यदनृतं

वरं क्लेशं पुंसां न च परकलत्राभिगमनम् ।

वरं प्राणत्यागो न च पिशुनवाक्येष्वभिरुचि-

वरं भिक्षाशित्वं न च परधनास्वादनसुखम् ॥ १४४ ॥

वरं शून्या शाला न च खलु वरो दुष्टवृषभो

वरं वेद्या पत्नी न पुनरविनीता कुलवधूः ।

वरं वासोऽरण्ये न पुनरविवेकाधिपपुरे

वरं प्राणत्यागो न पुनरधमानामुपगमः ॥ १४५ ॥

अपि च—

सेवेव मानमखिलं ज्योत्स्नेव तमो जरेव लावण्यम् ।

हरिहरकथेव दुरितं गुणशतमप्यर्थिता हरति ॥ १४६ ॥

इति विमृश्य 'तत्किमहं परमिण्डेनात्मानं पोषयामि ? कष्टं भो । तदपि द्वितीयं मृत्युद्वारम् । यतः—

पल्लवग्राहि पाण्डित्यं क्रयक्रीतं च मैथुनम् ।

भोजनं च पराधीनं तिस्रः पुंसां विडम्बनाः ॥ १४७ ॥

रोगी चिरप्रवासी परान्नभोजी परावसथशायी ।

यज्जीवति तन्मरणं यन्मरणं सोऽस्य विश्रामः ॥ १४८ ॥

इत्यालोच्यापि लोभात् पुनरपि तदीयान्न ग्रहीतुं ग्रहमकरवम् । तथा  
वोक्तम्—

लोभेन बुद्धिश्चलति लोभो जनयते तृषाम् ।

तृषार्तो दुःखमाप्नोति परत्रेह च मानवः ॥ १४९ ॥

ततोऽहं मन्दमन्दमुपसर्पस्तेन वीणाकर्णेन जर्जरवशखण्डेन ताडितश्चा-  
चिन्तयम्—

धनलुब्धो ह्यसंतुष्टोऽनियतात्माऽजितेन्द्रियः ।

सर्वा एवापदस्तस्य यस्य तुष्ट न मानसम् ॥ १५० ॥

तथा च—

सर्वाः संपत्तयस्तस्य सन्तुष्टं यस्य मानसम् ।

उपानद्गूढपादस्य ननु चर्मावृतेव भूः ॥ १५१ ॥

अपर च—

सन्तोषामृततृप्तानां यत्सुखं शान्तचेतसाम् ।

कुतस्तद्धनलुब्धानामितश्चेतश्च धावताम् ॥ १५२ ॥

किञ्च—

तेनाधीतं श्रुतं तेन तेन सर्वमनुष्ठितम् ।

येनाशाः पृष्ठतः कृत्वा नैराश्यमवलम्बितम् ॥ १५३ ॥

अपि च—

असेवितेश्वरद्वारमदृष्टविरहव्यथम् ।

अनुक्तक्रीबवचनं धन्यं कस्यापि जीवनम् ॥ १५४ ॥

यत —

न योजनशतं दूरं बाध्यमानस्य तृष्णया ।

संतुष्टस्य करप्राप्तेऽप्यर्थे भवति नादरः ॥ १५५ ॥

तदत्रावस्थोचितकार्यपरिच्छेदः श्रेयान् । उक्त च—

को धर्मो भूतदया किं सौख्यमरोगिता जगति जन्तोः ।

कः स्नेहः सद्भावः किं पाण्डित्यं परिच्छेदः ॥ १५६ ॥

तथा च—

परिच्छेदो हि पाण्डित्यं यदापन्ना विपत्तयः ।

अपरिच्छेदकर्तृणां विपदः स्युः पदेपदे ॥ १५७ ॥

त्यजेदेकं कुलस्यार्थे ग्रामस्यार्थे कुलं त्यजेत् ।

ग्रामं जनपदस्यार्थे स्वात्मार्थे पृथिवीं त्यजेत् ॥ १५८ ॥

अपर च—

पानीयं वा निरायासं स्वाद्वन्नं वाऽभयोत्तरम् ।

विचार्य खलु पश्यामि तत्सुखं यत्र निर्वृतिः ॥ १५९ ॥

इत्यालोच्याह निर्जनवनमागत । यत —

वरं वनं व्याघ्रगजेन्द्रसेवितं

हुमालयः पक्कफलाम्बुभोजनम् ।

तृणानि शय्या परिधानवल्कलं

न बन्धुमध्ये धनहीनजीवनम् ॥ १६० ॥

ततोऽस्मत्पुण्योदयादनेन मित्रेणाह स्नेहानुवृत्त्यानुगृहीत । अमुना च पुण्य-  
परंपरया भवदाश्रयं स्वर्गं एव मया प्राप्तं । यत —

संसारविषवृक्षस्य द्वे एव रसवत्फले ।

काव्यामृततरसास्वादः सद्गमः सुजनैः सह ॥ १६१ ॥

अपर च—

सत्सङ्गः केशवे भक्तिर्गङ्गाम्भसि निमज्जनम् ।

असारे खलु संसारे त्रीणि साराणि भावयेत् ॥ १६२ ॥

मन्थर उवाच—

‘अर्थाः पादरजोपमा गिरिनदीवेगोपमं यौवनम्

आयुष्यं जललोलबिन्दुचपलं फेनोपमं जीवितम् ।

धर्मं यो न करोति निन्दितमतिः स्वर्गार्गलोद्घाटनं

पश्चात्तापयुतो जरार्परिगतः शोकाग्निना दह्यते ॥ १६३ ॥

युष्माभिरतिसचयः कृत , तस्याय दोषः । शृणु—

उपार्जितानां वित्तानां त्याग एव हि रक्षणम् ।  
तडागोदरसंस्थानां परीवाह इवाम्भसाम् ॥ १६४ ॥

अन्यच्च—

यदधोऽधः क्षितौ वित्तं निचखान मितंपचः ।  
तदधो निलयं गन्तुं चक्रे पन्थानमग्रतः ॥ १६५ ॥

अन्यच्च—

निजसौख्यं निरुन्धानो यो धनार्जनमिच्छति ।  
परार्थभारवाहीव क्लेशस्यैव हि भाजनम् ॥ १६६ ॥

अपर च—

दानोपभोगहीनेन धनेन धनिनो यदि ।  
पृथ्वीखातनिखातेन धनेन धनिनो वयम् ॥ १६७ ॥

अन्यच्च—

दानभोगविहीनाश्च दिवसा यान्ति यस्य वै ।  
स कर्मकारभस्त्रेव श्वसन्नपि न जीवति ॥ १६८ ॥  
धनेन किं यो न ददाति नाश्नुते  
बलेन किं यश्च रिपून् बाधते ।  
श्रुतेन किं यो न च धर्ममाचरेत्  
किमात्मना यो न जितेन्द्रियो भवेत् ॥ १६९ ॥  
असंभोगेन सामान्यं कृपणस्य धनं परैः ।  
अस्येदमिति सम्बन्धो हानिर्दुःखेन गम्यते ॥ १७० ॥  
न देवाय न विप्राय न बन्धुभ्यो न चात्मने ।  
कृपणस्य धनं यानि वह्नितस्करपार्थिवैः ॥ १७१ ॥

अन्यच्च—

दानं भोगो नाशस्तिस्रो गतयो भवन्ति वित्तस्य ।  
यो न ददाति न भुङ्क्ते तस्य तृतीया गतिर्भवति ॥ १७२ ॥

दानं प्रियवाक्सहितं ज्ञानमगर्वं क्षमान्वितं शौर्यम् ।  
वित्तं त्यागनियुक्तं दुर्लभमेतच्चतुष्टयं लोके ॥ १७३ ॥

उक्तं च—

कर्तव्यः सञ्चयो नित्यं कर्तव्यो नातिसञ्चयः ।  
पश्य सञ्चयशीलोऽसौ धनुषा जम्बुको हतः ॥ १७४ ॥

तावाहत्—‘कथमेतत् ?’ । मन्थरः कथयति—

### कथा ६.

आसीत्कल्याणकटकवास्तव्यो भैरवो नाम व्याधः । स चैकदा मास-  
लुब्धो धनुरादाय मृगमन्विष्यमाणो विन्ध्याटवीं गतवान् । ततस्तेन व्यापादित-  
मृगमादाय गच्छता घोराकृतिः सूकरो दृष्टः । ततस्तेन व्यावेन मृग भूमौ  
निवाय सूकर शरेण हतः । सूकरेणापि घनघोरगर्जनं कृत्वा स व्यावो मुष्कदेशे  
हतः सच्छिन्नद्रुम इव भूमौ निपपातः । यतः—

जलमग्निर्विषं शस्त्रं क्षुब्धाधिः पतनं गिरेः ।  
निमित्तं किञ्चिदासाद्य देही प्राणैर्वियुज्यते ॥ १७६ ॥

अथ तयो पादास्फालनेन सर्पोऽपि मृतः । अथानन्तरं दीर्घरावो नाम जम्बुकः  
परिभ्रमन्नाहारार्थी तान्मृतान्मृगव्याधसर्पसूकरानपश्यत् । अचित्तयच्च ‘अहो भाग्य-  
मद्य महद्भोग्य मे समुपस्थितम् । अथ वा—

अचिन्तितानि दुःखानि यथैवायान्ति देहिनाम् ।  
सुखान्यपि तथा मन्ये दैवमत्रातिरिच्यते ॥ १७६ ॥

तद्भवतु, तेषा मासैर्मासत्रय मे सुखेन गमिष्यति—

मासमेकं नरो याति द्वौ मासौ मृगसूकरौ ।  
अहिरेकं दिनं याति अद्य भक्ष्यो धनुर्गुणः ॥ १७७ ॥

ततः प्रथमबुभुक्षायामिदं निःस्वादु कोदण्डाटनीलग्नं स्नायुबन्धनं खादामि,  
इत्युक्त्वा तथा कृते सति च्छिन्ने स्नायुबन्धने द्रुतमुत्पतितेन धनुषा हृदि निर्भिन्नः  
स दीर्घरावः पञ्चत्वं गतः । अतोऽहं ब्रवीमि—‘कर्तव्यः सञ्चयो नित्यम्’  
इत्यादि । तथा च—

यद्ददाति यदश्नाति तदेव धनिनो धनम् ।

अन्ये मृतस्य क्रीडन्ति दारैरपि धनैरपि ॥ १७८ ॥

यातु । किमिदानीमतिक्रान्तोपवर्णनेन ? यत —

नाप्राप्यमभिवाञ्छन्ति नष्टं नेच्छन्ति शोचितुम् ।

आपत्स्वपि न मुह्यन्ति नराः पण्डितबुद्धयः ॥ १७९ ॥

तत्सखे ! सर्वदा त्वया सोत्साहेन भवितव्यम् । यत—

शास्त्राण्यधीत्यापि भवन्ति मूर्खा

यस्तु क्रियावान्पुरुषः स विद्वान् ।

सुचिन्तितं चौषधमातुराणां

न नाममात्रेण करोत्यरोगम् ॥ १८० ॥

अन्यच्च—

न स्वल्पमप्यध्यवसायभीरोः

करोति विज्ञानविधिर्गुणं हि ।

अन्धस्य किं हस्ततलस्थितोऽपि

प्रकाशयत्यर्थमिह प्रदीपः ॥ १८१ ॥

तदत्र सखे ! दशाविशेषेण शान्तिं करणीया । एतदप्यतिकष्टं त्वया न मन्तव्यम् । अपर च—

निपानमिव मण्डूकाः सरः पूर्णमिवाण्डजाः ।

सोद्योगं नरमायान्ति विवशाः सर्वसम्पदः ॥ १८२ ॥

अन्यच्च—

सुखमापतितं सेव्यं दुःखमापतितं तथा ।

चक्रवत्परिवर्तन्ते दुःखानि च सुखानि च ॥ १८३ ॥

अन्यच्च—

उत्साहसम्पन्नमदीर्घसूत्रं

क्रियाविधिज्ञं व्यसनेष्वसक्तम् ।

शूरं कृतज्ञं दृढसौहृदं च

लक्ष्मीः स्वयं याति निवासहेतोः ॥ १८४ ॥

विशेषतश्च—

विनाप्यर्थैर्वीरः स्पृशति बहुमानोन्नतिपदं  
समायुक्तोऽप्यर्थैः परिभवपदं याति कृपणः ।  
स्वभावादुद्भूतां गणसमुदयाच्चातिविपुलां  
धृतिं सैही किं श्वा धृतकनकमालोऽपि लभते ॥ १८५ ॥  
धनवानिति हि मदो मे किं गतविभवो विषादमुपयामि ।  
करनिहतकन्दुकसमाः पातोत्पाता मनुष्याणाम् ॥ १८६ ॥

अपर च—

अन्नच्छाया खलप्रीतिर्नवसस्यानि योषितः ।  
किञ्चित्कालोपभोग्यानि यौवनानि धनानि च ॥ १८७ ॥  
वृत्त्यर्थं नातिचेष्टेत सा हि धात्रैव निर्मिता ।  
गर्भादुत्पतिते जन्तौ मातुः प्रस्रवतः स्तनौ ॥ १८८ ॥  
अपि च सखे !

येन शुक्लीकृता हंसाः शुकाश्च हरितीकृताः ।  
मयूराश्चित्रिता येन स ते वृत्तिं विधास्याति ॥ १८९ ॥  
अपर च—सता रहस्य शृणु, मित्र !

जनयन्त्यर्जने दुःखं तापयन्ति विपत्तिषु ।  
मोहयन्ति च सम्पत्तौ कथमर्थाः सुखावहाः ॥ १९० ॥  
अपर च—

धर्मार्थं यस्य वित्तेहा वरं तस्य निरीहता ।  
प्रक्षालनाद्धि पङ्कस्य दूरादस्पर्शनं वरम् ॥ १९१ ॥  
यतः—

यथा ह्यामिषमाकाशे पक्षिभिः श्वापदैर्भुवि ।  
भक्ष्यते सलिले नक्रैस्तथा सर्वत्र वित्तवान् ॥ १९२ ॥  
राजतः सलिलादग्रेश्चोरतः स्वजनादपि ।  
भयमर्थवतां नित्यं मृत्योः प्राणभृतामिव ॥ १९३ ॥

तथा हि—

जन्मानि क्लेशबहुले किं नु दुःखमतः परम् ।  
इच्छा सम्पद्यतो नास्ति यच्चेच्छा न निवर्तते ॥ १९४ ॥

अन्यच्च भ्रातृ ! शृणु—

धनं तावन्न सुलभं लब्धं कृच्छ्रेण रक्ष्यते ।  
लब्धनाशो यथा मृत्युस्तस्मादेतन्न चिन्तयेत् ॥ १९५ ॥  
तृष्णां चेह परित्यज्य को दरिद्रः क ईश्वरः ।  
तस्याश्चेत्प्रसरो दत्तो दास्यं च शिरसि स्थितम् ॥ १९६ ॥

अपर च—

यद्यदेव हि वाञ्छेत ततो वाञ्छा प्रवर्तते ।  
प्राप्त एवार्थतः सोऽर्थो यतो वाञ्छा निवर्तते ॥ १९७ ॥

किंबहुना मम पक्षपातेन ? मयैव सहात्र कालो नीयताम् । यत —

आमरणान्ताः प्रणयाः कोपास्तत्क्षणभङ्गुराः ।  
परित्यागाश्च निःसङ्गा भवन्ति हि महात्मनाम् ॥ १९८ ॥

इति श्रुत्वा लघुपतनको ब्रूते—‘ धन्योऽसि मन्थर ! सर्वथा श्रयणीयोऽसि ।

यत —

सन्त एव सतां नित्यमापदुद्धरणक्षमाः ।  
गजानां पङ्कमग्नानां गजा एव धुरन्धराः ॥ १९९ ॥  
गुणिनि गुणज्ञो रमते नागुणशीलस्य गुणिनि परितोषः ।  
अलिरेति वनात्कमलं न हि भेकस्त्वेकवासोपि ॥ २०० ॥

अपर च—

श्लाघ्यः स एको भुवि मानवानां  
स उत्तमः सत्पुरुषः स धन्यः ।  
यस्यार्थिनो वा शरणागता वा  
नाशाभिभङ्गाद्विमुखाः प्रयान्ति ॥ २०१ ॥

तदेव ते स्वेच्छाहारविहार कुर्वाणा सन्तुष्टाः सुखं निवसन्ति ॥



अथ कदाचिच्चित्राङ्गनामा मृगः केनापि त्रासितस्तत्रागत्य मिलितः । ततः पश्चादायान्तं भयहेतु सचिन्त्य मन्थरो जलं प्रविष्टः । मूषिकश्च विवरं गतः । काकोऽप्युड्डीय वृक्षमारूढः । ततो लघुपतनकेन सुदूरं निरूप्य भयहेतुर्न कोऽप्यायातीत्यालोचितम् । पश्चात्तद्वचनादागत्य पुनः सर्वे मिलित्वा तत्रैवोपविष्टाः । मन्थरेणोक्तम्—‘मद्रं मृगं ! स्वागतम्, स्वेच्छयोदकाद्याहारोऽनुभूयताम् । अत्रावस्थाने वनमिदं सनाथीक्रियताम् । चित्राङ्गो ब्रूते—‘ लुब्धकत्रासितोऽहं भवता शरणमागतः ।

**लोभाद्वापि भयाद्वापि यस्त्यजेच्छरणागतम् ।**

**ब्रह्महत्यासमं तस्य पापमाहुर्मनीषिणः ॥ २०२ ॥**

भवाङ्घ्रिः सह सख्यमिच्छामि । हिरण्यकोऽवदत्—‘मित्रत्वं तावदस्माभिः सहायत्वेनैव निष्पन्नं भवतः ।

**औरसं कृतसम्बन्धं तथा वंशक्रमागतम् ।**

**रक्षितं व्यसनेभ्यश्च मित्रं ज्ञेयं चतुर्विधम् ॥ २०३ ॥**

तदत्र भवता स्वगृहनिर्विशेषं स्थापिताम् ।’ तच्छ्रुत्वा मृगः सानन्दो भूत्वा स्वेच्छाहारं कृत्वा पानीयं पीत्वा जलासन्नवटतरुच्छायायामुपविष्टः । यतः—

**कूपोदकं वटच्छाया इयामा स्त्री चेष्टकागृहम् ।**

**शीतकाले भवेदुष्णमुष्णकाले च शीतलम् ॥ २०४ ॥**

अथ मन्थरेणोक्तम्—‘सखे मृग ! एतस्मिन्निर्जने वने केन त्रासितोऽसि ? कदाचित्किं व्याधा सचरन्ति ?’ मृगेणोक्तम्—‘अस्ति कलिङ्गविषये रुक्माङ्गदो नाम नरपतिः । स च दिग्विजयव्यापारक्रमेणागत्य चन्द्रभागानदीतीरे समावासितकटको वर्तते । प्रातश्च तेनात्रागत्य कर्पूरसरसमीपे भवितव्यमिति व्याधानां मुखात्किंवदन्तीं श्रूयते । तदत्रापि प्रातरवस्थानं भयहेतुकमित्यालोच्य यथावसरकार्यमारभ्यताम् ।’ तच्छ्रुत्वा कर्मः सभयमाह—‘मित्र ! जलाशयान्तरं गच्छामि ।’ काकमृगावप्युक्तवन्तौ—‘एवमस्तु ।’ ततो हिरण्यको विहस्याह—‘जलाशयान्तरे प्राप्ते मन्थरस्य कुशलम् । स्थले गच्छतः कः प्रतीकारः ? यतः—

अम्भांसि जलजन्तूनां दुर्गं दुर्गनिवासिनाम् ।

स्वभूमिः श्वापदादीनां राज्ञां सैन्यं परं बलम् ॥ २०५ ॥

सखे लघुपतनक ! अनेनोपदेशेन तथा भवितव्यम्—

स्वयं वीक्ष्य यथा बध्वाः पीडितं कुचकुङ्कुमलम् ।

वणिकपुत्रोऽभवद्दुःखी त्वं तथैव भविष्यसि ॥ २०६ ॥

त ऊचुः—‘ कथमेतत् ? ’ हिरण्यकः कथयति—

### कथा ७.

अस्ति कान्यकुब्जविषये वीरसेनो नाम राजा । तेन वीरपुरनाम्नि नगरे तुङ्गबलो नाम राजपुत्रो भोगपति कृत । स च महाधनस्तरुण एकदा स्वनगरे भ्राम्यन्नतिप्रौढयौवना लावण्यवती नाम वणिकपुत्रवधूमालोकयामास । ततः स्वहर्म्यं गत्वा स्मराकुलितमतिस्तस्या कृते दूर्तीं प्रेषितवान् । यतः—

सन्मार्गे तावदास्ते प्रभवति पुरुषस्तावदेवेन्द्रियाणां

लज्जां तावद्विधत्ते विनयमपि समालम्बते तावदेव ।

भूचापाकृष्टमुक्ताः श्रवणपथगता नीलपद्मान एते

यावल्लीलावतीनां न हृदि धृतिमुषो दृष्टिबाणाः पतन्ति ॥ २०७ ॥

सापि लावण्यवती तदवलोकनक्षणात्प्रभृति स्मरशरप्रहारजर्जरितहृदया तदेकचित्ताऽभवत् । तथा ह्युक्तम्—

असत्यं साहसं माया मात्सर्यं चातिलुब्धता ।

निर्गुणत्वमशौचत्वं स्त्रीणां दोषाः स्वभावजाः ॥ २०८ ॥

अथ दूतीवचनं श्रुत्वा लावण्यवत्युवाच—‘ अहं पतिव्रता परपुरुषस्पर्शमात्रमपि न करोमि । यतः—

सा भार्या या गृहे दक्षा सा भार्या या प्रजावती ।

सा भार्या या पतिप्राणा सा भार्या या पतिव्रता ॥ २०९ ॥

कोकिलानां स्वरो रूपं नारीरूपं पतिव्रतम् ।

विद्या रूपं कुरूपानां क्षमा रूपं तपस्विनाम् ॥ २१० ॥

अन्यच्च-

न सा भार्येति वक्तव्या यस्या भर्तान तुष्यति ।

तुष्टे भर्तारि नारीणां सन्तुष्टाः सर्वदेवताः ॥ २११ ॥

ततो यद्यदादिशति मे प्राणेश्वरस्तदेवाहमविचारितं करोमि । ' दूत्योक्तम्-  
सत्यमेतत् । ' लावण्यवत्युवाच-' ध्रुव सत्यमेतत् । ' ततो दूतिकया गत्वा तत्त-  
त्सर्वं तुङ्गबलस्याग्रे निवेदितम् । तच्छ्रुत्वा तुङ्गबलोऽवदत् । विषमेषुणा व्रणित-  
हृदयस्ता विना कथमहं जीविष्यामि ? कुट्टिन्याह-'स्वामिन्मानीयं समर्पयिनव्येति ।'  
स प्राह 'कथमेतच्छक्यम् ? ' कुट्टिन्याह-'उपायं क्रियताम् । तथा चोक्तम्-

उपायेन हि यच्छक्यं न तच्छक्यं पराक्रमैः ।

शृगालेन हतो हस्ती गच्छता पङ्कवर्त्मना ॥ २१२ ॥

राजपुत्रः पृच्छति--' कथमेतत् ? ' सा कथयति--

कथा ८.

अस्ति ब्रह्मारण्ये कर्पूरतिलको नाम हस्ती । तमवलोक्य सर्वे शृगा-  
लाश्चिन्तयन्ति स्म - यद्ययं केनायुपायेन म्रियते तदास्माकमेतद्देहेन मासचतुष्ट-  
यस्य स्वेच्छाभोजनं भवेत् । ततः तत्रैकेन वृद्धशृगालेन प्रतिज्ञा कृता--'मया  
बुद्धिप्रभावादस्य मरणं साधयितव्यम् । ' अनन्तरं स वञ्चकः कर्पूरतिलकसमीपं  
गत्वा साष्टाङ्गपातं प्रणम्योवाच- 'देव ! दृष्टिप्रसादं कुरु । ' हस्ती ब्रूते--'कस्त्वम् ?  
कुतः समायातः ? ' सोऽवदत्--'जम्बुकोऽहम् । सर्वैर्वनवासिभिः पशुभिर्मिलित्वा  
भवत्सकाशं प्रस्थापितः । यद्विना राज्ञोऽवस्थातुं न युक्तं तदत्राटवीराज्ये  
अभिषेक्तुं भवान् सर्वस्वामिगुणोपेतो निरूपितः । यतः--

यः कुलाभिजनाचारैरतिशुद्धः प्रतापवान् ।

धार्मिको नीतिकुशलः स स्वामी युज्यते भुवि ॥ २१३ ॥

अपरं च पश्य-

राजानं प्रथमं विन्देत्ततो भार्या ततो धनम् ।

राजन्यसति लोकेऽस्मिन्कुतो भार्या कुतो धनम् ॥ २१४ ॥

अन्यच्च—

पर्जन्य इव भूतानामाधारः पृथिवीपतिः ।  
विकलेऽपि हि पर्जन्ये जीव्यते न तु भूपतौ ॥ २१५ ॥  
नियतविषयवर्ती प्रायशो दण्डयोगा-  
ज्जगति परवशेऽस्मिन्दुर्लभः साधुवृत्तः ।  
कृशमपि विकलं वा व्याधितं वाऽधनं वा  
पतिमपि कुलनारी दण्डभीत्याभ्युपैति ॥ २१६ ॥

तद्यथा लग्नवेला न विचलति तथा कृत्वा सत्वरमागम्यता देवेन ।' इत्युक्तवो-  
त्थाय चलितः । ततोऽसौ राज्यलोभाकृष्ट कर्पूरतिलकः शृगालदर्शितवर्त्मना  
धावन्महापङ्के निमग्नः । हस्तिनोक्तम्—' सखे शृगाल ! किमधुना विधेयम् ? महा-  
पङ्के निपतितोऽहं म्रिये, परावृत्य पश्य । ' शृगालेन विहस्योक्तम् ' देव ! मम  
पुच्छकाग्रावलम्बनं कृत्वोत्तिष्ठ । यन्मद्विषस्य वचसि त्वया प्रत्ययः कृतस्तदनु-  
भूयतामशरणं दुःखम् । तथा चोक्तम्—

यदासत्सङ्गरहितो भविष्यसि भविष्यसि ।  
तदासज्जनगोष्ठोषु पतिष्यसि पतिष्यसि ॥ २१७ ॥

ततो महापङ्के निमग्नो हस्ती शृगालैर्भक्षितः । अतोऽहं ब्रवीमि—' उपा-  
येन हि यच्छक्यम् ' इत्यादि ॥

ततः कुट्टिन्युपदेशेन तं चारुदत्तनामानं वणिक्पुत्रं स राजपुत्र-  
सेवकं वकार । ततोऽसौ तन सर्वविश्वासकार्येषु नियोजितः ।

एकदा कुट्टिन्युपदेशेन तेन राजपुत्रेण स्नातानुलिप्तेन कनकरत्नालङ्कारधा-  
रिणा प्रोक्तम् । चारुदत्त ! मया मासमेकं गौरीव्रतं कर्तव्यम् । तद्वारभ्य  
प्रतिरात्रमेका कुलीना युवतीमानीय समर्पय । सा मया यथोचितेन  
विधिना पूजयितव्या । ततः स चारुदत्तस्तथाविधा नवयुवतीमानीय समर्प-  
यति । पश्चात्प्रच्छन्नः सन् किमयं करोतीति निरूपयति । स च तुङ्गबलस्ता युव-  
तीमस्पृशन्नेव दूराद्वस्त्रालंकारगन्धचन्दनैः सम्पूज्य रक्षकं दत्त्वा तत्क्षणमेव प्रस्था-  
पयति । अथ तेन वणिक्पुत्रेण तद्वध्वोपजातविश्वासेन लोभाकृष्टमनसा स्ववधू

लावण्यवती समानीय समर्पिता । स च तुङ्गबलस्ता हृदयप्रिया लावण्यवतीं  
 विज्ञाय ससञ्जममुत्थाय निर्भरमालिङ्गयानन्दनिमीलिताक्षः प्रहृष्टमना बहुविधाम-  
 नङ्गक्रीडा विधाय पर्यङ्के तया सह सुष्वाप । तदालोक्य वणिकपुत्रश्चित्र-  
 लिखित इवेतिकर्तव्यतामूढ पर विषादमुपगत । अतोऽहं ब्रवीमि—‘स्वयं वीक्ष्य’  
 इत्यादि । तथा त्वयापि भवितव्यम्, इति । तद्धितवचनमवधार्य महता भयेन  
 विमुग्ध इव त जलाशयमुत्सृज्य मन्थरश्चलितः । तेऽपि हिरण्यकादयः स्नेहादनिष्ट  
 शङ्कमाना मन्थरमनुगच्छन्ति । ततः स्थले गच्छन्केनापि व्याधेन कानन पर्यटता  
 स मन्थर प्राप्त । प्राप्य त गृहीत्वोत्थाय धनुषि बध्वा धन्योस्मीत्यभिवाय भ्रमन्  
 क्लेशाक्षुत्पिपासाकुल स्वगहामिमुखं चलितः । अथ ते मृगवायसमूषका परं  
 विषाद गच्छन्तस्तमनुजग्मुः । ततो हिरण्यको विलपति—

‘ एकस्य दुःखस्य न यावदन्तं

गच्छाम्यहं पारमिवार्णवस्य ।

तावद्वितीयं समुपस्थितं मे

छिद्रेष्वनर्था बहुलीभवन्ति ॥ २१८ ॥

स्वाभाविकं तु यन्मित्रं भाग्येनैवाभिजायते ।

तदकृत्रिमसौहार्दमापत्स्वपि न मुञ्चति ॥ २१९ ॥

अपि च—

न मातरि न दारेषु न सौदर्ये न चात्मजे ।

विश्वासस्तादृशः पुंसां यादृङ्मित्रे स्वभावजे ॥ २२० ॥

इति मुहुर्विचिन्त्य ‘ अहो दुर्दैवम् ! यतः—

स्वकर्मसन्तानविचेष्टितानि

कालान्तरावर्तिशुभाशुभानि ।

इहैव दृष्टानि मयैव तानि

जन्मान्तराणीव दशान्तराणि ॥ २२१ ॥

अथ वा इत्थमेवैतत्—

कायः संनिहितापायः सम्पदः पदमापदाम् ।

समागमाः सापगमाः सर्वमुत्पादि भङ्गुरम् ॥ २२२ ॥’

पुनरवमृश्याह--

‘ शोकारातिभयत्राणं प्रीतिविश्रम्भभाजनम् ।

केन रत्नमिदं सृष्टं मित्रमित्यक्षरद्वयम् ॥ २२३ ॥

किञ्च—

मित्रं प्रीतिरसायनं नयनयोरानन्दनं चेतसः

पात्रं यत्सुखदुःखयोः सह भवेन्मित्रेण तदुर्लभम् ।

ये चान्ये सुहृदः समृद्धिसमये द्रव्याभिलाषाकुला-

स्ते सर्वत्र मिलन्ति तत्त्वनिकषग्रावा तु तेषां विपत् २४

इति बहु विलप्य हिरण्यकश्चित्राङ्गलघुपतनकावाह—‘ यावदय व्याधो वनान्न नि सरति तावन्मन्थर मोचयितुं यत्नं क्रियताम् । ’ तावूचतु—‘ सत्वरं यथा कार्यमुपदिश । ’ हिरण्यको ब्रूते—‘ चित्राङ्गो जलसीपं गत्वा मृतमिवात्मानं निश्चेष्टं दर्शयतु । काकश्च तस्योपरि स्थित्वा चञ्च्वा किमपि विलिखतु, नूनमनेन मृगमासार्थिना लुब्धकेन तत्र कच्छपं परित्यज्य सत्वरं गन्तव्यम् । ततोऽहं मन्थरस्य बन्धनं ह्येतस्यामि । सनिहिते लुब्धके भवद्भया पलायितव्यम् । ’ अथ चित्राङ्गलघुपतनकाभ्यां शीघ्रं गत्वा तथानुष्ठिते सति स व्याव श्रान्तं पानीयं पीत्वा तरोरवस्तादुपविष्टस्तथाविव मृगमपश्यत् । ततः कच्छपं जलसमीपे निधाय कर्तारिकामादाय प्रहृष्टमना मृगान्तिकं चलितः । अत्रान्तरे हिरण्यकेनागत्य मन्थरस्य बन्धनं छिन्नम् । स कूर्मं सत्वरं जलाशयं प्रविवेश । स मृगं आसन्नं तं व्याधं विलोक्योत्थाय द्रुतं पलायितः । प्रत्यावृत्य लुब्धको यावत्क्षरतलमायाति तावत्कूर्ममपश्यन्नचिन्तयत्—‘ उचितमेवैतन्मासमीक्ष्यकारिणः । यतः—

यो ध्रुवाणि परित्यज्य अध्रुवाणि निषेवते ।

ध्रुवाणि तस्य नश्यन्ति अध्रुवं नष्टमेव हि ॥ २२५ ॥

ततोऽसौ स्वकर्मवशान्निराशः कटकं प्रविष्टः । मन्थरादयः सर्वे मुक्तापदः स्वस्थानं गत्वा यथासुखमास्थिताः ॥

अथ राजपुत्रैः सानन्दमुक्तम्—‘ सर्वं श्रुतवन्तः सुखिनो वयम् । सिद्धं नः  
समीहितम् । ’ विष्णुशर्मोवाच—‘ एतावता भवतामभिलषितं सम्पन्नम् । अपर-  
मपीदमस्तु—

मित्रं प्राप्तुं सज्जना जनपदैर्लक्ष्मीः समालम्ब्यतां  
भूपालाः परिपालयन्तु वसुधां शश्वत्स्वधर्मे स्थिताः ।  
आस्तां मानसतुष्टये सुकृतिनां नीतिर्नवोद्वेगवः  
कल्याणं कुरुतां जनस्य भगवांश्चन्द्रार्धचूडामणिः ॥२२६॥

इति विष्णुशर्मसंगृहीते हितोपदेशे

मित्रलाभः प्रथमः ॥ १ ॥



## सुहृद्भेदः ।



अथ राजपुत्रा ऊचुः—‘आर्य ! मित्रलाभ. श्रुतस्तावदस्माभिः । इदानीं सुहृद्भेदं श्रोतुमिच्छाम ।’ विष्णुशर्मावाच—‘ सुहृद्भेदं तावच्छृणुत, यस्याय-  
माद्यं श्लोकः—

वर्धमानो महास्नेहो मृगेन्द्रवृषयोर्वने ।

पिशुनेनातिलुब्धेन जम्बुकेन विनाशितः ॥ १ ॥’

राजपुत्रैरुक्तम्—‘ कथमेतत् ?’ विष्णुशर्मा कथयति—

अस्ति दक्षिणापथे सुवर्णवती नाम नगरी । तत्र वर्धमानो नाम महाधनः  
गेहनिवसति । तस्य प्रचुरेऽपि वित्तेऽपरान्बन्धूनातिमृद्धान्समीक्ष्य पुनरर्थवृद्धिः  
आणीयेति मतिर्बभूव । यतः—

अधोऽधः पश्यतः कस्य माहिमा नोपचीयते ।

उपर्युपरि पश्यन्तः सर्व एव दरिद्रति ॥ २ ॥

अपरं च—

ब्रह्महापि नरः पूज्यो यस्यास्ति विपुलं धनम् ।

शशिनस्तुल्यवंशोऽपि निर्धनः परिभूयते ॥ ३ ॥

अन्यच्च—

अव्यवसायिनमलसं दैवपरं साहसाच्च परिहीनम् ।

प्रमदेव हि वृद्धपतिं नेच्छत्युपगूहितुं लक्ष्मीः ॥ ४ ॥

किञ्च—

आलस्यं स्त्रीसेवा सारोगता जन्मभूमिवात्सल्यम् ।

संतोषो भीरुत्वं षड् व्याघाता महत्त्वस्य ॥ ५ ॥

यतः—

संपदा सुस्थिरम्मन्यो भवति स्वल्पयापि यः ।

कृतकृत्यो विधिर्मन्ये न वर्धयति तस्य ताम् ॥ ६ ॥



अपर च—

निरुत्साहं निरानन्दं निर्वीर्यमरिनन्दनम् ।

मा स्म सीमन्तिनी काचिज्जनयेत्पुत्रमीदृशम् ॥ ७ ॥

तथा चोक्तम्—

अलब्धं चैव लिप्सेत लब्धं रक्षेदवेक्षया ।

रक्षितं वर्धयेत्सम्यग्बृद्धं तीर्थेषु निक्षिपेत् ॥ ८ ॥

यतो लब्धुमिच्छतोऽर्थयागादथस्य प्राप्तिरेव । लब्धस्याप्यरक्षितस्य निधेरपि स्वयं विनाशः । अपि च, अवर्धमानश्चार्थः कालेन स्वल्पव्ययोऽप्यञ्जनवत्क्षय-  
मेति । अनुपभुज्यमानश्च निष्प्रयोजन एव सः । तथा चोक्तम्—

अञ्जनस्य क्षयं दृष्ट्वा बल्मीकस्य च संचयम् ।

अवन्ध्यं दिवसं कुर्याद्दानाध्ययनकर्मसु ॥ ९ ॥

इति सचिन्त्यं वद्विमानं नन्दकसञ्जीवकनामानौ वृषभौ बुरि नियोज्यं शकटं  
नानाविधद्रव्यपूर्णं कृत्वा वाणिज्येन गतः काश्मीरं प्रति । यतः—

कोऽतिभारः समर्थानां किं दूरं व्यवसायिनाम् ।

को विदेशः सविद्यानां कः परः प्रियवादिनाम् ॥ १० ॥

अथ गच्छन्तस्तस्य सुदुर्गानाम्नि महारण्ये सञ्जीवको भग्नजानुर्निपतितः । एतदा-  
लोक्यं वर्धमानोऽचिन्तयत्—

‘ करोतु नाम नीतिज्ञो व्यवसायमितस्ततः ।

फलं पुनस्तदेवास्य यद्विधेर्मनसि स्थितम् ॥ ११ ॥

किं तु—

विस्मयः सर्वथा हेयः प्रत्यूहः सर्वकर्मणाम् ।

तस्माद्विस्मयमुत्सृज्य साध्ये सिद्धिर्विधीयताम् ॥ १२ ॥

इति सचिन्त्यं सञ्जीवकं तत्र परित्यज्य वर्धमानः पुनः स्वयं धर्मपुरं नाम  
नगरं गत्वा महाकायमन्यं वृषभमेकं समानीय बुरिं नियोज्यं चलितः । ततः  
सञ्जीवकोऽपि कथंकथमपि खुरत्रये भरं कृत्वोत्थितः । यतः—

निमग्नस्य पयोराशौ पर्वतात्पातितस्य च ।

तक्षकेणापि दष्टस्य स्वायुर्मर्माणि रक्षति ॥ १३ ॥

अपर च—

नाकाले म्रियते जन्तुर्विद्धः शरशतैरपि ।

कुशाग्रेणैव संस्पृष्टः प्रातःकालो न जीवति ॥ १४ ॥

यतः—

अरक्षितं तिष्ठति दैवरक्षितं

सुरक्षितं दैवहतं विनश्यति ।

जीवत्यनाथोऽपि वने विसर्जितः

कृतप्रयत्नोऽपि गृहे न जीवति ॥ १५ ॥

ततो दिनेषु गच्छत्सु संजीवकः स्वेच्छाहारविहार कृत्वारण्यं भ्राम्यन् दृष्ट-  
पुष्टाङ्गो बलवन्ननाद । तस्मिन्वने पिङ्गलनामा सिंहः स्वभुजोपार्जितराज्य-  
सुखमनुभवन्निवसति । तथा चोक्तम्—

नाभिषेको न संस्कारः सिंहस्य क्रियते मृगैः ।

विक्रमार्जितराज्यस्य स्वयमेव मृगेन्द्रता ॥ १६ ॥

स चैकदा पिपासाकुलितः पानीयं पातुं यमुनाकच्छमगच्छत् । तेन च तत्र  
मिहेनाननुभूतपूर्वमकालघनगर्जितमिव सजीवकवर्दितमश्रावि । तच्छ्रुत्वा पानीय-  
मपीत्वा सचकितः परावृत्य स्वस्थानमागत्य किमिदमित्यालोचयस्तूष्णीं स्थितः ।  
स च तथाविधः करटकदमनकाभ्यामस्य मन्त्रिपुत्राभ्यां शृगालाभ्यां दृष्टः ।  
त तथाविधं दृष्ट्वा दमनकः करटकमाह— ‘सखे करटक ! किमित्ययमुदकार्थी  
स्वामी पानीयमपीत्वा सचकितो मन्दमवतिष्ठते ?’ । करटको ब्रूते—‘ मित्र  
दमनक ! अस्मन्मतेनास्य सेवैव न क्रियते । यदि तथा भवति तर्हि  
किमनेन स्वामिचेष्टानिरूपणेनास्माकम्?—यतोऽनेन राज्ञा विनापरावेन चिर-  
मववीरिताभ्यामावाभ्यां महदुःखमनुभूतम्—

सेवया धनमिच्छद्भिः सेवकैः पश्य यत्कृतम् ।

स्वातन्त्र्यं यच्छरीरस्य मूढैस्तदपि हारितम् ॥ १७ ॥

अपर च—

शीतवातातपक्लेशान्सहन्ते यान्पराश्रिताः ।

तदंशेनापि मेधावी तपस्तप्त्वा सुखी भवेत् ॥ १८ ॥

अन्यच्च—

एतावज्जन्मसाफल्यं यदनायत्तवृत्तिता ।  
ये पराधीनतां यातास्ते वै जीवन्ति के मृताः ॥ १९ ॥

अपर च—

एहि गच्छ पतोत्तिष्ठ वद मौनं समाचर ।  
एवमाशाग्रहग्रस्तैः क्रीडन्ति धनिनोऽर्थिभिः ॥ २० ॥

किंच—

अबुधैरर्थलाभाय पण्यस्त्रीभिरिव स्वयम् ।  
आत्मा संस्कृत्य संस्कृत्य परोपकरणीकृतः ॥ २१ ॥

अन्यच्च—

या प्रकृत्यैव चपला निपतत्यशुचावपि ।  
स्वामिनो बहु मन्यन्ते दृष्टिं तामपि सेवकाः ॥ २२ ॥

अपर च—

मौनान्मूर्खः प्रवचनपटुर्वातुलो जल्पको वा  
क्षान्त्या भीरुर्यदि न सहते प्रायशो नाभिजातः ।  
धृष्टः पार्श्वे वसति नियतं दूरतश्चाप्रगल्भः  
सेवाधर्मः परमगहनो योगिनामप्यगम्यः ॥ २३ ॥

विशेषतश्च—

प्रणमत्युन्नतिहेतोर्जीवितहेतोर्विमुञ्चति प्राणान् ।  
दुःखीयति सुखहेतोः को मूढः सेवकादन्यः ॥ २४ ॥

दमनको ब्रूते—‘ मित्र ! सर्वथा मनसापि नैतत्कर्तव्यम् । यत —

कथं नाम न सेव्यन्ते यत्नतः परमेश्वराः ।  
अचिरेणैव ये तुष्टाः पूरयन्ति मनोरथान् ॥ २५ ॥

अन्यच्च पश्य—

कुतः सेवाविहीनानां चामरोद्धृतसंपदः ।  
उदण्डधवलच्छत्रं वाजिवारणवाहिनी ॥ २६ ॥

करटको ब्रूते— ' तथापि किमनेनास्माक व्यापारेण ? यतोऽव्यापारेषु व्यापार सर्वथा परिहरणीयः । पश्य—

**अव्यापारेषु व्यापारं यो नरः कर्तुमिच्छति ।**

**स भूमौ निहतः शेते कीलोत्पाटीव वानरः ॥ २७ ॥'**

दमनकः पृच्छति—' कथमेतत् ? ' करटक कथयति—

### कथा १.

मगधदेशे धर्मारण्यसनिहितवसुधाया शुभदत्तनाम्ना कायस्थेन प्रासादः कर्तुमारब्धः । तत्र करपत्रदार्यमाणैकस्तम्भस्य कियदूरस्फाटितस्य काष्ठखण्डद्वयमन्ये कीलकः सूत्रधारेण निहितः, तत्र बलवान्वानरयूथः क्रीडन्नागतः । तेषु **एको वानरः** कालप्रेरित इव त कीलक हस्ताभ्या धृत्वोपविष्टः । तत्र तस्य मुष्कद्वयं लम्बमान काष्ठखण्डद्वयाम्यन्तरे प्रविष्टम् । अबन्तरं स च सहजचपलतया महता प्रयत्नेन त कीलकमाकृष्टवान्, आकृष्टे च कीलके काष्ठाभ्या चूर्णिताण्डद्वयं पञ्चत्वं गतः । अतोऽहं ब्रवीमि—' **अव्यापारेषु व्यापारम्** ' इत्यादि ॥

दमनको ब्रूते—' तथापि स्वामिचेष्टानिरूपणं सेवकेनावश्य करणीयम् । ' करटको ब्रूते— ' सर्वस्मिन्नधिकारे य एव नियुक्तः प्रधानमन्त्री स करोतु । यतोऽनुजीविना पराधिकारचर्चा सर्वथा न कर्तव्या । पश्य—

**पराधिकारचर्चा यः कुर्यात्स्वामिहितेच्छया ।**

**स विषीदति चीत्काराद्गर्दभस्ताडितो यथा ॥ २८ ॥'**

दमनकः पृच्छति—' कथमेतत् ? ' करटको ब्रूते—

### कथा २.

' अस्ति घाराणस्या कर्पूरपटो नाम रजकः । स चैकदाभिनववयस्कया बध्वा सह चिरं निधुवनं कृत्वा निर्भरमालिङ्ग्य प्रसुतः । तदनन्तरं तद्गृहद्वयाणि हतौ चौरः प्रविष्टः । तस्य प्राङ्गणे **गर्दभो** बद्धस्तिष्ठति, **कुक्कुरश्चोपविष्टोऽस्ति** । अथ गर्दभः श्वानमाह—' सखे ! भवतस्तावदयं व्यापारः, तत्किमिति त्वमुच्चैः शब्दं कृत्वा स्वामिनं न जागरयसि ? ' कुक्कुरो ब्रूते—' भद्र ! मम नियोगस्य

चर्चा त्वया न कर्तव्या । त्वमेव किं न जानासि, यथा तस्याहर्निश गृहरक्षा करोमि, यतोऽयं चिरान्निर्वृतो ममोपयोग न जानाति । तेनाहुनापि ममाहारदाने मन्दादरः । विना विधुरदर्शनं स्वामिन उपजीविषु मन्दादरा भवन्ति ।’ गर्दभो ब्रूते—‘शृणु रे बर्बर !

**याचते कार्यकाले यः स किं भृत्यः स किं सुहृत् ।’**

कुक्कुरो ब्रूते—

**यो न सम्भावयेद्धृत्यान् कार्यकाले स किं प्रभुः॥ २९॥**

किंच—

**आश्रितानां भृत्यैः स्वामिसेवायां धर्मसेवने ।**

**पुत्रस्योत्पादने चैव न सन्ति प्रतिहस्तकाः ॥ ३० ॥’**

ततो गर्दभः सकोपमाह—‘अरे दुष्टमते ! पापीयास्त्वम्, यद्विपत्तौ स्वामिकार्ये उपेक्षा करोषि । भवतु तावत् । यथा स्वामी जागरिष्यति तन्मया कर्तव्यम् । यत —

**पृष्ठतः सेवयेदर्थं जठरेण हुताशनम् ।**

**स्वामिनं सर्वभावेन परलोकममायया ॥ ३१ ॥’**

इत्युक्त्वातीव चीत्कारशब्दं कृतवान् । ततः स रजकस्तेन चीत्कारेण प्रबुद्धो निद्रामग्नकोपादुत्थाय गर्दभं लगुडेन ताडयामास । ततस्तेन ताडनेन गर्दभः पञ्चत्वमगमत् । अतोऽहं ब्रवीमि—‘**पराधिकारचर्चाम्**’ इत्यादि ॥

पश्य । पशूनामन्वेषणमेवास्मन्नियोगः । स्वनियोगचर्चा क्रियताम् ।’ ( विमृश्य ) ‘किं त्वद्य तथा चर्चया न प्रयोजनम् । यत आवयोर्भक्षितशेषाहारः प्रचुरोऽस्ति ।’ दमनकः सरोषमाह—‘कथमाहारार्थी भवान्केवलं राजानं सेवते ? एतदनुक्तमुक्तं त्वया । यतः—

**सुहृदामुपकारकारणात्**

**द्विषतामप्युपकारकारणात् ।**

**नृपसंश्रय इष्यते बुधैः—**

**जठरं को न विभर्ति केवलम् ॥ ३२ ॥**

जीविते यस्य जीवन्ति विप्रा मित्राणि बान्धवाः ।  
सफलं जीवितं तस्य आत्मार्थे को न जीवति ॥ ३३ ॥

अपि च—

यस्मिञ्जीवति जीवन्ति बहवः स तु जीवतु ।  
बकोऽपि किं न कुरुते चञ्च्वा स्वोदरपूरणम् ॥ ३४ ॥

पश्य—

पश्वाभिर्याति दासत्वं पुराणैः कोऽपि मानवः ।  
कोऽपि लक्षैः कृती कोऽपि लक्षैरपि न लभ्यते ॥ ३५ ॥

यतः—

मनुष्यजातौ तुल्यायां भृत्यत्वमतिगर्हितम् ।  
प्रथमो यो न तत्रापि स किं जीवत्सु गण्यते ॥ ३६ ॥

तथा चोक्तम्—

वाजिवारणलोहानां काष्ठपाषाणवाससाम् ।  
नारीपुरुषतोयानामन्तर महदन्तरम् ॥ ३७ ॥

तथाहि—

स्वल्पस्त्रायुवसावशेषमालिनं निर्मासमप्यस्थिक  
श्वा लब्ध्वा परितोषमेति न भवेत्तस्य क्षुधः शान्तये ।  
सिंहो जम्बुकमङ्कुमागतमपि त्यक्त्वा निहन्ति द्विपं  
सर्वः कृच्छ्रगतोऽपि वाञ्छति जनः सत्त्वानुरूपं फलम् ॥ ३८ ॥

अपर च सेव्यसेवकयोरन्तर पश्य—

लांगूलचालनमधश्चरणावपातं  
भूमा नपत्य वदनोदरदर्शनं च ।  
श्वा पिण्डदस्य कुरुते गजपुङ्गवस्तु  
धीरं विलोकयति चाटुशतैश्च भुङ्क्ते ॥ ३९ ॥

किं च—

यज्जीव्यते क्षणमपि प्रथितं मनुष्यै-  
र्विज्ञानविक्रमयशोभिरभज्यमानम् ।

तन्नाम जीवितमिह प्रवदन्ति तज्ज्ञाः

काकोऽपि जीवति चिराय बलिं च भुङ्क्ते ॥ ४० ॥

अपरमपि--

अहितहितविचारशून्यबुद्धेः

श्रुतिसमयैर्बहुभिस्तिरस्कृतस्य ।

उदरभरणमात्रकेवलेच्छोः

पुरुषपशोश्च पशोश्च को विशेषः ॥ ४१ ॥

करटको ब्रूते--' आवा तावदप्रधानौ । ततोऽप्यावयोः किमनया विचारणया ? '

दमनको ब्रूते--' कियता कालेनामात्याः प्रधानतामप्रधानता वा लभन्ते । यत्नः--

न कस्यचित्कश्चिदिह स्वभावा-

द्भवत्युदारोऽभिमतः खलो वा ।

लोके गुरुत्वं विपरीततां वा

स्वचेष्टितान्येव नरं नयन्ति ॥ ४२ ॥

किं च--

आरोप्यते शिला शैले यत्नेन महता यथा ।

निपात्यते क्षणेनाधस्तथात्मा गुणदोषयोः ॥ ४३ ॥

तद्ब्रह्म, स्वयत्नायत्तो ह्यात्मा सर्वस्य--

यात्यधोऽधो व्रजत्युच्चैर्नरः स्वैरेव कर्मभिः ।

कूपस्य खनिता यद्वत्प्राकारस्येव कारकः ॥ ४४ ॥

करटको ब्रूते--' अथ भवान्किं ब्रवीति ? ' स आह--' अयं तावत्स्वामी

पिङ्गलकः पानीयमपीत्वा कुतोऽपि भयात्सचकितः परावृत्योपविष्टः । ' करटको

ब्रूते--' किं तच्च जानासि ? ' दमनको ब्रूते--' किं प्रज्ञावतामविदितमस्ति ?

उक्तं च--

उदीरितोऽर्थः पशुनापि गृह्यते

हयाश्च नागाश्च वहन्ति चोदिताः ।

अनुक्तमप्यूहाति पण्डितो जनः

परेङ्गितज्ञानफला हि बुद्धयः ॥ ४५ ॥

आकारैरिङ्गितैर्गत्या चेष्टया भाषणेन च ।

नेत्रवक्त्रविकारेण लक्ष्यतेऽन्तर्गतं मनः ॥ ४६ ॥

अत्र भयप्रस्तावे प्रज्ञाबलेनाहमेन स्वामिनमात्मीयं करिष्यामि । यतः—

प्रस्तावसदृशं वाक्यं सद्भावसदृशं प्रियम् ।

आत्मशक्तिसमं कोपं यो जानाति स पण्डितः ॥ ४७ ॥

करटको ब्रूते—‘ सखे । त्वं सेवानभिज्ञः । पश्य—

अनाहूतो विशेषस्तु अपृष्टो बहु भाषते ।

आत्मानं मन्यते प्रीतं भूपालस्य स दुर्मतिः ॥ ४८ ॥

दमनको ब्रूते—‘ भद्र ! कथमहं सेवानभिज्ञः ? पश्य—

किमप्यस्ति स्वभावेन सुन्दरं वाप्यसुन्दरम् ।

यदेव रोचते यस्मै भवेत्तत्तस्य सुन्दरम् ॥ ४९ ॥

यत —

यस्य यस्य हि यो भावस्तेन तेन हि तं नरम् ।

अनुप्रविश्य मेधावी क्षिप्रमात्मवशं नयेत् ॥ ५० ॥

अन्यच्च—

कोऽत्रेत्यहमिति ब्रूयात्सम्यगादेशयेति च ।

आज्ञामवितथां कुर्याद्यथाशक्ति महीपतेः ॥ ५१ ॥

अपर च—

अल्पेच्छुर्धृतिमान्प्राज्ञश्छायेवानुगतः सदा ।

आदिष्टो न विकल्पेत् स राजवसतौ वसेत् ॥ ५२ ॥

करटको ब्रूते ‘कदाचित्त्वामनवसरप्रवेशादवमन्यते स्वामी ।’ स चाह—  
‘ अस्त्वेवम्, तथाप्यनुजीविना स्वामिसान्निध्यमवश्यं करणीयम् । यतः—

दोषभीतेरनारम्भस्तत्कापुरुषलक्षणम् ।

कैरजीर्णभयाद्भ्रातर्भोजनं परिहीयते ॥ ५३ ॥

पश्य—

आसन्नमेव नृपतिर्भजते मनुष्यं

विद्याविहीनमकुलीनमपण्डितं वा ।



प्रायेण भूमिपतयः प्रमदा लताश्च

यः पार्श्वतो वसति तं परिवेष्टयन्ति ॥ ५४ ॥

करटको ब्रूते—‘ अथ तत्र गत्वा किं वक्ष्यति भवान् । ’ स आह—‘ शृणु ।  
किमनुरक्तो विरक्तो वा मयि स्वामीति ज्ञास्यामि । ’ करटको ब्रूते—‘ किं  
तज्ज्ञानलक्षणम् ? ’ दमनको ब्रूते—‘ शृणु—

दूरादेवेक्षणं हासः संप्रश्नेष्वादरो भृशम् ।

परोक्षेऽपि गुणश्लाघा स्मरणं प्रियवस्तुषु ॥ ५५ ॥

असेवके चानुरक्तिर्दानं सुप्रियभाषणम् ।

अनुरक्तस्य चिद्धानि दोषेऽपि गुणसंग्रहः ॥ ५६ ॥

अन्यच्च—

कालयापनमाशानां वर्धनं फलखण्डनम् ।

विरक्तेश्वरचिद्धानि जानीयान्मतिमान्नरः ॥ ५७ ॥

एतज्ज्ञात्वा यथा चायं ममायत्तो भविष्यति तथा करिष्यामि । यतः—

अपायसन्दर्शनजां विपत्ति-

मुपायसन्दर्शनजां च सिद्धिम् ।

मेधाविनो नीतिविधिप्रयुक्तां

पुरः स्फुरन्तीमिव दर्शयन्ति ॥ ५८ ॥

अपर च--

दोषा गुणा गुणा दोषा दोषा दोषा गुणा गुणाः ।

रक्ते विरक्ते मध्यस्थे स्वामिनि त्रिविधा गुणाः ॥ ५९ ॥

करटको ब्रूते—‘ तथाऽयं प्राप्ते प्रस्तावे न वक्तुमर्हसि । यतः—

अप्राप्तकालवचनं बृहस्पतिरपि ब्रुवन् ।

प्राप्तुयाद्बुद्धयवज्ञानमपमानं च शाश्वतम् ॥ ६० ॥

दमनको ब्रूते—‘ मित्र ! मा भैषी । नाहमप्राप्तावसर वचनं वदिष्यामि । यतः—

आपद्युन्मार्गगमने कार्यकालात्ययेषु च ।

अपृष्टेनापि वक्तव्यं भृत्येन हितमिच्छता ॥ ६१ ॥

यदि च प्राप्तवसरेणापि मया मन्त्रो न वक्तव्यस्तदा मन्त्रित्वमेव ममा-  
नुपपन्नम् । यत —

कल्पयति येन वृत्तिं येन लोके प्रशस्यते सद्भिः ।

स गुणस्तेन च गुणिना रक्ष्यः संवर्धनीयश्च ॥ ६२ ॥

तद्भद्र ! अनुजानीहि माम् । पिङ्गलकसमीपं गच्छामि । ’ करटको ब्रूते—  
‘शुभमस्तु । यथाभिलषितमनुष्ठीयताम्—

गम्यतामर्थलाभाय क्षेमाय विजयाय च ।

शत्रुपक्षविनाशाय पुनरागमनाय च ॥ ६३ ॥ ’

ततो दमनको विस्मित इव पिङ्गलकसमीपं गतः ॥

अथ दूरादेव सादर राज्ञा प्रवेशितः साष्टाङ्गं प्रणिपत्योपविष्टः । राजाह—  
‘चिराद्दृष्टोऽसि । ’ दमनको ब्रूते—‘ यद्यपि मया सेवकेन श्रीमद्वेवपादानां न  
किञ्चित्प्रयोजनमस्ति, तथापि प्राप्तकालमनुजीविना सान्निध्यमवश्यं कर्तव्यमि-  
त्यागतोऽस्मि । किञ्च—

दन्तस्य निर्घर्षणकेन राजन्

कर्णस्य कण्डूयनकेन वापि ।

तृणेन कार्यं भवतीश्वराणां

किमङ्गवाक्पाणिमता नरेण ॥ ६४ ॥

यद्यपि चिरेणावधीरितस्य देवपादैर्मे बुद्धिनाशः शङ्क्यते, तदपि न शङ्कनी-  
यम् । यतः—

मणिर्लुठति पादेषु काचः शिरसि धार्यते ।

क्रयविक्रयवेलायां काचः काचो मणिर्मणिः ॥ ६५ ॥

कदर्थितस्यापि च धैर्यवृत्ते-

बुद्धेर्विनाशो नहि शङ्कनीयः ।

अधःकृतस्यापि तनूनपातो

नाधः शिखा याति कदाचिदेव ॥ ६६ ॥

देव ! तत्सर्वथा विशेषज्ञेन स्वामिना भवितव्यम् । यतः—

( ६० )

[ हितोपदेशे—

निर्विशेषो यदा राजा समं सर्वेषु वर्तते ।  
तदोद्यमसमर्थानामुत्साहः परिहीयते ॥ ६७ ॥

किंच—

त्रिविधाः पुरुषा राजन्नुत्तमाधममध्यमाः ।  
नियोजयेत्तथैवैतांस्त्रिविधेष्वेव कर्मसु ॥ ६८ ॥

यतः—

स्थान एव हि योज्यन्ते भृत्याश्चाभरणानि च ।  
न हि चूडामणिः पादे नूपुरं शिरसा तथा ॥ ६९ ॥

अपि च—

कनकभूषणसंग्रहणोचितो  
यदि मणिस्त्रपुणि प्रणिधीयते ।  
न स विरौति न चापि स शोभते  
भवति योजयितुर्वचनीयता ॥ ७० ॥

अन्यच्च—

मुकुटे रोपितः काचश्चरणाभरणे मणिः ।  
न हि दोषो मणेरस्ति किं तु साधोरविज्ञता ॥ ७१ ॥

पश्य--

बुद्धिमाननुरक्तोऽयमिहोभयगुणो जनः ।  
इति भृत्यविचारज्ञो भृत्यैरापूर्यते नृपः ॥ ७२ ॥

तथाहि—

अश्वः शस्त्रं शास्त्रं वीणा वाणी नरश्च नारी च ।  
पुरुषविशेषं प्राप्ता भवन्ति योग्या अयोग्याश्च ॥ ७३ ॥

अन्यच्च—

किं भक्तेनासमर्थेन किं शक्तेनापकारिणा ।  
भक्तं शक्तं च मां राजन्नावज्ञातुं त्वमर्हसि ॥ ७४ ॥

यतः—

अवज्ञानाद्राज्ञो भवति मतिहीनः परिजनः  
ततस्तत्प्राप्ताण्याद्भवति न समीपे बुधजनः ।  
बुधैस्त्यक्ते राज्ये न हि भवति नीतिगुणवती  
विपन्नायां नीतौ सकलमवशं सीदति जगत् ॥ ७५ ॥

अपरच—देव ।

जनं जनपदा नित्यमर्चयन्ति नृपार्चितम् ।  
नृपेणावमतो यस्तु स सर्वैरवमन्यते ॥ ७६ ॥

किं च—

बालादपि गृहीतव्यं युक्तमुक्तं मनीषिभिः ।  
रवेरविषये किं नु प्रदीपस्य प्रकाशनम् ॥ ७७ ॥ '

पिङ्गलकोऽवदत्—‘भद्र दमनक ! किमेतत् ? त्वमस्मदीयप्रवानामात्यपुत्र सुधी-  
रियन्तं काल यावत्कुतोऽपि खलवाक्यान्नागतोऽसि । इदानीं यथाभिमत ब्रूहि । ’  
दमनको ब्रूते—‘देव ! पृच्छामि किञ्चित् उच्यताम् । उदकार्थीं स्वामी पानीयमपीत्वा  
किमिति विस्मित इव तिष्ठति ।’ पिङ्गलकोऽवदत्—‘भद्रमुक्त त्वया । किं वेतद्रहस्य वक्तुं  
काचिद्विश्वासभूमिर्नास्ति । त्वं तु तथाविध, ततः शृणु । सप्रति वनमिदमपूर्वस-  
त्त्वाधिष्ठितमतोऽस्माकं त्याज्यम् । अनेन हेतुना विस्मतोऽस्मि । तथा च श्रुत-  
स्त्वयापि महानपूर्वं शब्दः । शब्दानुरूपेणास्य प्राणिनो महता बलेन भवितव्यम् ।  
दमनको ब्रूते—‘देव ! अस्ति तावदयमहान्भयहेतु, स शब्दोऽस्माभिरप्याकर्णित ।  
किं तु स किम्मन्त्री यः प्रथमं मन्त्राभावेन भूपाति भूमित्यागं युद्धं चोपदिशति ।  
देव ! आस्मिन्कार्यसंदेहे भृत्यानामुपयोग एव ज्ञातव्यः । यतः—

बन्धुस्त्रीभृत्यवर्गस्य बुद्धेः सत्त्वस्य चात्मनः ।

आपन्निकषपाषाणे नरो जानाति सारताम् ॥ ७८ ॥

सिंहो ब्रूते—‘ भद्र ! महती शङ्का मा बावते । ’ दमनक पुनराह (स्वगतम्)  
‘ अन्यथा राज्यसुखं परित्यज्य स्थानान्तरं गन्तुं कथं मा सभाषसे ! ’ (प्रकाशं ब्रूते)  
‘ देव ! यावदहं जीवामि तावद्भयं न कर्तव्यम् । किं तु करटकादयोऽप्याश्वा-  
स्यन्ताम्, यस्मादापत्प्रतीकारकाले दुर्लभः पुरुषसमवायः ।

ततस्तौ दमनकरटकौ राज्ञा महाप्रसादेन पूजितौ भयप्रतीकार प्रतिज्ञाय चलिताम् । करटको गच्छन् दमनकमाह--‘सखे ! किं शक्यप्रतीकारो भयहेतुरशक्य-प्रतीकारी वेति न ज्ञात्वा भयोपशम प्रतिज्ञाय कथमय महाप्रसादो गृहीतः । यतोऽनुपकुर्वाणो न कस्याप्युपायन गृहीयाद्विशेषतो राज्ञ । पश्य-

**यस्य प्रसादे पद्माऽस्ते विजयश्च पराक्रमे ।**

**मृत्युश्च वसति क्रोधे सर्वतेजोमयो हि सः ॥ ७९ ॥**

तथा हि-

**बालोऽपि नावमन्तव्यो मनुष्य इति भूमिपः ।**

**महती देवता ह्येषा नररूपेण तिष्ठति ॥ ८० ॥**

दमनको विहस्याह-‘मित्रातूष्णीमास्यताम्, ज्ञात मया भयकारणम् । बलीवर्द-नर्दितं तत् । वृषभाश्चास्माकमपि भक्ष्या, किं पुनः सिंहस्य । ’ करटको ब्रूते-‘यद्येव तदा किं पुनः स्वामित्रासस्तत्रैव किमिति नापनीत । ’ दमनको ब्रूते-‘यदि स्वामित्रासस्तत्रैव मुच्यते तदा कथमय महाप्रसादलाभः स्यात् । अपर च-

**निरपेक्षो न कर्तव्यो भृत्यैः स्वामी कदाचन ।**

**निरपेक्षं प्रभुं कृत्वा भृत्यः स्यादधिकर्णवत् ॥ ८१ ॥**

करटकः पृच्छति ‘कथमेतत् ? ’ दमनकः कथयति-

### कथा ३.

अस्युत्तरापथेऽर्बुदशिखरनान्नि पर्वते दुर्दान्तो नाम महाविक्रम सिंहः । तस्य पर्वतकन्दरमविशयानस्य केशराग्र कश्चिन्मूषकः प्रत्यहं छिनत्ति । ततः स केशराग्रं दृष्ट्वा कुपितो विवरान्तर्गतं मूषकमलभमानोऽचिन्तयत्-किं विधेयमत्र भवति । एव श्रूयते---

**क्षुद्रशत्रुर्भवेद्यस्तु विक्रमान्नैव लभ्यते ।**

**तमाहन्तुं पुरस्कार्यः सदृशस्तस्य सैनिकः ॥ ८२ ॥**

इत्यालोच्य तेन ग्रामं गत्वा विश्वासं कृत्वा दधिकर्मनामा बिडालो यत्नेना-नीय मासाहारं दत्त्वा स्वकन्दरे स्थापितः । अनन्तरं तद्व्यान्मूषकोऽपि बिलान्न

निःसरति । तेनासौ सिंहोऽक्षतकेसर सुख स्वपिति । मूषकशब्दं यदा यदा शृणोति तदा तदा मासाहारदानेन तं बिडालं सविशेषं संवर्धयति । अथैकदा स मूषकः क्षुधापीडितो बहिः सचरन् बिडालेन प्राप्तो व्यापादितः खादितश्च । अनन्तरं स सिंहोऽनेककालं यावन्मूषकशब्दं न श्रुत्वा, तदोपयोगाभावात्तस्य बिडालस्याहारदाने मन्दादरो बभूव । ततोऽसावाहारविरहाद् दुर्बलो दधिकर्णोऽवसन्नो बभूव । अतोऽहं ब्रवीमि—‘ निरपेक्षो न कर्तव्यः ’ इत्यादि ॥

ततो दमनककरटकौ सञ्जीवकसमीपं गतौ । तत्र करटकस्तस्मिन्ने साटोपमुपविष्टः । दमनकः सञ्जीवकसमीपं गत्वाब्रवीत्—‘ अरे वृषभ ! एषोऽहं राज्ञा पिङ्गलकेनारण्यरक्षार्थं नियुक्तः सेनापतिः करटकः समाज्ञापयति—सत्वरमागच्छ, न चेदस्मदरण्यादूरमपसर । अन्यथा ते विरुद्धं फलं भविष्यति । न जाने कुरु स्वामी किं विधास्यति । ’ तच्छ्रुत्वा सञ्जीवकश्चायात् । यतः—

**आज्ञाभङ्गो नरेन्द्राणां ब्राह्मणानामनादरः ।**

**पृथक्शय्या च नारीणामशस्त्रविहितो वधः ॥ ८३ ॥**

ततो देशव्यवहारानभिज्ञं सञ्जीवकं सभयमुपसृत्य साष्टाङ्गपातं करटकं प्रणतवान् । तथा चोक्तम्—

**मातिरेव बलाद्गरीयसी**

**यद्भावात्करिणामियं दशा ।**

**इति घोषयतीव डिण्डिमः**

**करिणो हस्तिपकाहतः कणन् ॥ ८४ ॥**

अथ सञ्जीवकः साशङ्कमाह—‘ सेनापते ! किं मया कर्तव्यम् ? तदभिवीक्ष्यताम् । ’ करटको ब्रूते—‘ वृषभ ! अत्र कानने तिष्ठसि । अस्मद्देवपादारविन्दं प्रणम । ’ सञ्जीवको ब्रूते—‘ तदभयवाचं मे यच्छ, गच्छामि । ’ करटको ब्रूते—‘ शृणु रे बलीवर्द ! अलमनया शङ्कया । यतः —

**प्रतिवाचमदत्तं कशवः**

**शपमानाय न चेदिभूभुजे ।**

**अनु हुंकुरुते घनध्वनिं**

**न हि गोमायुरुतानि केसरी ॥ ८५ ॥**

अन्यच्च—

तृणानि नोन्मूलयति प्रभञ्जनो  
 मृदूनि नीचैः प्रणतानि सर्वतः ।  
 समुच्छिन्नतानेव तस्मिन् प्रबाधते  
 महान्महत्येव करोति विक्रमम् ॥ ८६ ॥

ततस्तौ सजीवक कियदरे सस्थाप्य पिङ्गलकसमीप गतौ । ततो राज्ञा सादरमवलोकितौ प्रणम्योपविष्टौ । राजाह—‘ त्वया स दृष्टः १’ दमनको ब्रूते—  
 ‘ देव ! किं तु यदेवेन ज्ञातं तत्तथा । महानेवासौ देवं द्रष्टुमिच्छति । तत् सजीव-  
 भूयोपविश्यताम्, शब्दमात्रादेव न भेतव्यम् । तथा चोक्तम्—

शब्दमात्रान्न भेतव्यमज्ञात्वा शब्दकारणम् ।  
 शब्दहेतुं परिज्ञाय कुट्टिनी गौरवं गता ॥ ८७ ॥’

राजाह—‘ कथमेतत् ! ’ दमनक कथनति—

### कथा ४.

अस्ति श्रीपर्वतमन्थे ब्रह्मपुराख्य नगरम् । तच्छिखरप्रदेशे घण्टाकर्णो नाम राक्षसः प्रतिवसतीति जनप्रवाद श्रूयते । एकदा घण्टामादाय पलायमानः कश्चिच्चोरो व्याघ्रेण व्यापादितः, तत्पाणिपतिता घण्टा वानरैः प्राप्ता । वानरास्ता घण्टामनुक्षणं वादयन्ति । ततो नगरजनैः स चोरः खादितो दृष्टः, प्रतिक्षणं घण्टास्वश्च श्रूयते । अनन्तरं घण्टाकर्णः कुपितो मनुष्यान् खादति, घण्टा च वादयतीत्युक्त्वा सर्वे जना नगरात्पलायिता । ततः करालनाम्न्या कुट्टिन्या विमृश्यानावसरोऽयं घण्टावादः । तत्किं मर्कटा घण्टा वादयन्तीति स्वयं विज्ञाय राजा विज्ञापितः—‘ देव ! यदि कियद्जनोपक्षयं क्रियते, तदाहमेनं घण्टाकर्णं साधयामि । ’ ततो राज्ञा तस्यै धनं दत्तम् । कुट्टिन्या च मण्डलं कृत्वा तत्र गणेशादिपूजागौरवं दर्शयित्वा स्वयं वानरप्रियफलान्यादाय वनं प्रविश्य फलान्याकीर्णानि । ततो घण्टा परित्यज्य वानराः फलासक्ता बभूवुः । कुट्टिनी च घण्टा गृहीत्वा नगरमागता सर्वजनपूज्याभवत् । अतोऽहं ब्रवीमि—‘ शब्द-  
 मात्रान्न भेतव्यम् ’ इत्यादि ॥

ततः सजीवक आनीय दर्शनं कारितम् । पश्चात्तत्रैव परमप्रीत्या निवसति ॥  
अथ कदाचित्तस्य सिंहस्य भ्राता स्तब्धकर्णनामा सिंहः समागतः । तस्यातिथ्यं  
कृत्वा समुपवेश्य पिङ्गलकस्तदाहाराय पशुं हन्तुं चलितः । अत्रान्तरे सजीवको  
वदति--‘ देव ! अद्य हतमृगाणां मासानि क्व ? ’ राजाह ‘ दमनककरटकौ  
जानीतः । ’ सजीवको ब्रूते--‘ ज्ञायता किमस्ति नास्ति वा ? ’ सिंहो विमृश्याह--  
‘ नास्त्येव तत् । ’ सजीवको ब्रूते--‘ कथमेतावन्मासं ताभ्यां खादितम् ? ’  
राजाह--‘ खादितं व्ययितमवधीरितं च । प्रत्यहमेष क्रमः । ’ सजीवको ब्रूते--  
‘ कथं श्रीमदेवपादानामगोचरेणेव क्रियते ? ’ राजाह--‘ मदीयागोचरेणैव क्रियते । ’  
अथ सजीवको ब्रूते--‘ नैतदुचितम् । तथा चोक्तम्--

नानिवेद्यं प्रकुर्वीत भर्तुः किञ्चिदपि स्वयम् ।

कार्यमापत्प्रतीकारादन्यत्र जगतीपतेः ॥ ८८ ॥

अन्यच्च--

कमण्डलूपमोऽमात्यस्तनुत्यागो बहुग्रहः ।

नृपते किंक्षणो मूर्खो दरिद्रः किं वराटकः ॥ ८९ ॥

स ह्यमात्यः सदा श्रेयान्काकिणीं यः प्रवर्धयेत् ।

कोशः कोशवतः प्राणाः प्राणाः प्राणा न भूपतेः ॥ ९० ॥

किं चान्यैर्न कुलाचारैः सेव्यतामेति पूरुषः ।

धनहीनः स्वपत्न्यापि त्यज्यते किं पुनः परैः ॥ ९१ ॥

एतच्च राज्ञः प्रधानदूषणम् । पश्य--

अतिव्ययोऽनवेक्षा च तथार्जनमधर्मतः ।

मोक्षणं दूरसंस्थानां कोशव्यसनमुच्यते ॥ ९२ ॥

यतः --

क्षिप्रमायमनालोच्य व्ययमानः स्ववाञ्छया ।

परिक्षीयत एवासौ धनी वैश्रवणोपमः ॥ ९३ ॥

तदाकर्ण्य स्तब्धकर्णो ब्रूते--‘ शृणु भ्रातः । चिराश्रितावेतौ दमनककरटकौ  
सन्धिविग्रहकार्याधिकारिणौ च कदाचिदर्थधिकारे न नियोक्तव्यौ । अपरं च  
नियोगप्रस्तावे यन्मया श्रुतं तत्कथ्यते--



ब्राह्मणः क्षत्रियो बन्धुर्नाधिकारे प्रशस्यते ।  
 ब्राह्मणः सिद्धमप्यर्थं कृच्छ्रेणापि न यच्छति ॥ ९४ ॥  
 नियुक्तः क्षत्रियो द्रव्ये खड्गं दर्शयते ध्रुवम् ।  
 सर्वस्वं प्रसते बन्धुराक्रम्य ज्ञातिभावतः ॥ ९५ ॥  
 अपराधेऽपि निःशङ्को नियोगी चिरसेवकः ।  
 स स्वामिनमवज्ञाय चरेच्च निरवग्रहः ॥ ९६ ॥  
 उपकर्ताधिकारस्थः स्वापराधं न मन्यते ।  
 उपकारं ध्वजीकृत्य सर्वमेवावलुम्पति ॥ ९७ ॥  
 उपांशु क्रीडितोऽमात्यः स्वयं राजायते यतः ।  
 अवज्ञा क्रियते तेन सदा परिचयाद्भ्रुवम् ॥ ९८ ॥  
 अन्तर्दुष्टः क्षमायुक्तः सर्वानर्थकरः किल ॥  
 शकुनिः शकटारश्च दृष्टान्तावत्र भूपते ॥ ९९ ॥  
 सदामात्यो न साध्यः स्यात्समृद्धः सर्व एव हि ।  
 सिद्धानामयमादेश ऋद्धिश्चित्तविकारिणी ॥ १०० ॥  
 प्राप्तार्थग्रहणं द्रव्यपरीवर्तोऽनुरोधनम् ।  
 उपेक्षा बुद्धिहीनत्वं भोगोऽमात्यस्य दूषणम् ॥ १०१ ॥  
 नियोगार्थग्रहोपायो राज्ञां नित्यपरीक्षणम् ।  
 प्रतिपत्तिप्रदानं च तथा कर्मविपर्ययः ॥ १०२ ॥  
 निपीडिता वमन्त्युच्चैरन्तःसारं महीपते ।  
 दुष्टव्रणा इव प्रायो भवन्ति हि नियोगिनः ॥ १०३ ॥  
 मुहुर्नियोगिनो बोध्या वसुधारा महीपते ।  
 सकृत्किं पीडितं स्नानवस्त्रं मुञ्चेद्दुतं पयः ॥ १०४ ॥

एतत्सर्वं यथावसर ज्ञात्वा व्यवहर्तव्यम् । 'सिंहो ब्रूते—' अस्ति तावदेवम्,  
 किं त्वेतौ सर्वथा न मम वचनकारिणौ । 'स्तब्धकर्णो ब्रूते—' एतत्सर्वमनु-  
 पित्तं सर्वथा । यत —

आज्ञाभङ्गकरान् राजा न क्षमेत्स्वसुतानपि ।

विशेषः को तु राज्ञश्च राज्ञश्चित्रगतस्य च ॥ १०५ ॥

स्तब्धस्य नश्यति यशो विषमस्य मैत्री

नष्टेन्द्रियस्य कुलमर्थपरस्य धर्मः ।

विद्याफलं व्यसनिनः कृपणस्य सौख्यं

राज्यं प्रमत्तसचिवस्य नराधिपस्य ॥ १०६ ॥

अपर च—

तस्करेभ्यो नियुक्तेभ्यः शत्रुभ्यो नृपवल्लभात् ।

नृपतिर्निजलोभाच्च प्रजा रक्षेत्पितेव हि ॥ १०७ ॥

आत. ' सर्वथास्मद्वचन क्रियताम् । व्यवहारोऽप्यस्माभिः कृत एव । अयं सजीवक सस्यभक्षकोऽर्थाधिकारे नियुज्यताम् ।' एतद्वचनात्तथानुष्ठिते सति तदारभ्य पिङ्गलकसजीवकयोः सर्वबन्धुपरित्यागेन महता स्नेहेन कालोऽतिवर्तते । ततोऽनुजीविनामप्याहारदाने शैथिल्यदर्शनादमनककरटकान्वोन्य चिन्तयत । तदाह दमनक करटकम्—' मित्र ! किं कर्तव्यम् ? आत्मकृतोऽयं दोषः, स्वयं कृतेऽपि दोषे परिदेवनयनुचितम् । तथा चोक्तम्—

स्वर्णरेखामहं स्पृष्ट्वा बद्धात्मानं च दूतिका ।

आदित्सुश्च मणिं साधुः स्वदोषादुःखिता इमे ॥ १०८ ॥'

करटको ब्रूते—' कथमेतत् ? ' दमनकः कथयति—

## कथा ५.

अस्ति काञ्चनपुरनाम्नि नगरे वीरविक्रमो राजा । तस्य धर्माधिकारिणा कश्चिन्नापितो वध्यभूमिं नीयमानः कन्दर्पकेतुनाम्ना परिव्राजकेन साधुद्वितीयकेन नाथ हन्तव्य इत्युक्त्वा वस्त्राञ्चले वृतः । राजपुरुषा ऊचुः—' किमिति नाथ वध्यः ? ' स आह—' श्रूयताम् । ' ' स्वर्णरेखामहं स्पृष्ट्वा ' इत्यादि पठति । त आहुः—' कथमेतत् ? ' परिव्राजकः कथयति—' अस्ति सिंहलद्वीपे भूपतेर्जीमूत-केतो पुत्रः कन्दर्पकेतुर्नाम । एकदा केलिकाननावस्थितेन मया पोतवणिङ्मुख-च्छ्रुतं यदत्र समुद्रमध्ये चतुर्दश्यामाविर्भूतकल्पतरुतले रत्नावलीकिरणकर्बुरपर्यङ्के स्थिता सर्वालङ्कारभूषिता लक्ष्मीरिव वीणा वादयन्ती कन्या काचिद्दृश्यत इति । ततोऽहं पोतवणिजमादाय पोतमारुह्य तत्र गतः । अनन्तरं तत्र गत्वा पर्यङ्केऽर्धमग्रा

तथैव साऽवलोकिता । ततस्तद्वावप्यगुणाच्छेष्टेन मयापि तत्पश्चाज्ज्ञम्पो दत्त । तदनन्तरं कनकपत्तनं प्राप्य सुवर्णप्रासादे तथैव पर्यङ्के स्थिता विद्यावरीभिरभिनव-  
यौवनाभिरुपास्यमाना मयालोकिता । तयाप्यहं दूरादेव दृष्ट्वा सखीं प्रस्थाप्य  
सादरं सभाषित । तत्सत्या च मया पृष्ट्या समाख्यातम्—‘ एषा कन्दर्प-  
केलिनाम्नो विद्याधरचक्रवर्तिनः पुत्री रत्नमञ्जरी नाम प्रतिज्ञापिता विद्यते । यः  
कनकपत्तनं स्वचक्षुषागत्य पश्यति स एव पितुर्गोचरोऽपि मा परिणेष्यतीति  
मनसः सकल्पः । तदेना गान्धर्वविवाहेन परिणयतु भवान् ।’ अथ तत्र  
वृत्ते गान्धर्वविवाहे तया सह रममाणस्तत्राहं तिष्ठामि । तत एकदा रहसि  
तयोक्तम्— ‘ स्वामिन् ’ स्वेच्छया सर्वमिदमुपभोक्तव्यम्, किन्तु एषा चित्र-  
गता स्वर्णरेखा नाम विद्यावरी न कदाचित्प्रष्टव्या ।’ पश्चादुपजातकौतुकेन माता  
स्वर्णरेखां स्वहस्तेन मया स्पृष्टा । तया चित्रगतयाप्यहं चरणपद्मेन ताडित  
आगत्य स्वराष्ट्रे पतित । अथ दुःखार्तोऽहं परिव्रजितः पृथिवीं परिभ्राम्य-  
न्निमां नगरीमनुप्राप्त । अत्र चातिक्रान्ते दिवसे गोपगृहे सुप्तं सन्नपश्यम् ।  
प्रदीपसमये सुहृदा पालनं कृत्वा स्वगेहमागतो गोपः स्ववयू दूत्या सह किमपि  
मन्त्रयन्तीमिष्यत् । ततस्ता गोपीं ताडयित्वा स्तम्भे बद्ध्वा मुत । ततो-  
ऽर्धरात्रे एतस्य नापितस्य बध्नुर्दूती पुनस्ता गोपीमुपेतावदत्—‘ तव विरहान-  
लदग्धोऽसौ स्मरशरजर्जरितो मुमूर्षुरिव वर्तते । तस्य तादृशीमवस्थामवलोक्य  
परिक्लिष्टमनास्वामनुवर्तितुमागता । तदहमत्रात्मानं बद्ध्वा तिष्ठामि, त्वं तत्र गत्वा  
तं सन्तोष्य सत्वरमागमिष्यसि । तथानुष्ठिते सति स गोपः प्रबुद्धोऽवदत्,  
‘ इदानीं त्वं जारान्तिकां कथं न यासि ? ’ ततो यदासौ न किञ्चिदपि व्रुते तदा  
क्रुद्धो गोपः ‘ दर्पान्मम वचसि प्रत्युत्तरमपि न ददासि ’ इत्युक्त्वा कोपेन  
तेन कर्त्रिकामादायास्या नासिकां छिन्ना । तथा कृत्वा पुनः सुप्तो गोपो निद्रा-  
मुपगतः । अथागत्य गोपी दूतीमपृच्छत्—‘ का वार्ता ? ’ दूत्योक्तम्—‘ पश्य  
माम्, मुखमेव वार्ता कथयति ।’ अनन्तरं सा गोपी तथा कृत्वात्मानं बद्ध्वा  
स्थिता । इयं च दूती तां छिन्ननासिकां गृहीत्वा स्वगृहं प्रविश्य स्थिता । ततः,  
प्रातरेवानेन नापितेन क्षुरभाण्डं याचिता सती सा तस्मै क्षुरभाण्डमदत्वा क्षुरमेकं-

प्रादात् । ततः समुपजातकोपोऽयं नापितस्तं क्षुरं दूरादेव गृहे क्षिप्तवान् । अथ कृतार्तरावेयं विनाऽपराधेन मे नासिकानेन च्छिन्नेत्युक्त्वा धर्माधिकारिसमीपमेनमानीतवती । सा च गोपी तेन गोपेन पुनः पृष्ठोवाच 'अरे पाप ! को मां महासती विरूपयितुं समर्थः ? मम व्यवहारमकल्मषमष्टौ लोकपाला एव जानन्ति । यतः —

आदित्यचन्द्रावनिलोऽनलश्च  
द्यौर्भूमिरापो हृदयं यमश्च ।

अहश्च रात्रिश्च उभे च सन्ध्ये

धर्मश्च जानाति नरस्य वृत्तम् ॥ १०९ ॥

यद्यहं परमसती स्याम्, त्वा विहायान्य न जाने, पुरुषान्तरं स्वप्नेऽपि नहि भजे, तेन धर्मेण छिन्नापि मम नासिकाऽच्छिन्नास्तु । मया त्वं भस्म कर्तुं शक्यसे, किं तु स्वामी त्वम्, लोकमयादुपेक्षे, पश्य मन्मुखम् । ततो यावदमौ गोपो दीपं प्रज्वालय तन्मुखमवलोकते तावदुन्नतं मुखमवलोक्य तच्चरणयोः पतितः — 'धन्योऽहं यस्येदृशी भार्या परमसाध्वी ' इति । योऽयमास्ते साधुरेतद्बृत्तान्तमपि कथयामि । अयं स्वगृहान्निर्गतो द्वादशवर्षैर्मलयोपकण्ठादिमां नगरीमनुप्राप्तः । अत्र वेश्यागृहे सुप्तः । तस्याः कुट्टिन्या गृहद्वारं स्थापितकाष्ठवटितवेतालस्य मूर्धनि रत्नमेकमुत्कृष्टमास्ते । तत्र लुब्धेनानेन साधुना रात्राबुत्थाय तत्र हस्तो दत्तः । तदा तेन वेतालेन सूत्रसंचारितबाहुभ्यां पीडितः सन्नार्तनादमयं चकार । पश्चादुत्थाय कुट्टिन्योक्तम्— ' पुत्र ! मलयोपकण्ठादागतोऽसि, तत्सर्वरत्नानि प्रयच्छास्मै, नो चेदनेन न त्यक्तव्योऽसि । इत्थमेवायं चेटकः । ' ततोऽनेन सर्वरत्नानि समर्पितानि, यथायमपहृतसर्वस्वोऽस्मांसु समागत्य मिलितः ।' एतत्सर्वं श्रुत्वा राजपुरुषैर्न्याये धर्माधिकारी प्रवर्तितः । अनन्तरं तेन नापितवधूर्मुण्डिता, गोपी च शासिता, कुट्टिनी दण्डिता, साधोर्धनानि च प्रदत्तानि । अनोऽहं ब्रवीमि— 'स्वर्णरेखामहं स्पृष्ट्वा ' इत्यादि ॥

अथ स्वयं कृतोऽयं दोषः । अत्र विलपनं नोचितम् । ( क्षणं विमृश्य ) मित्र ! यथानयोः सौहार्दं मया कारितं तथा मित्रभेदोऽपि मया कार्यः । यतः -

अतथ्यान्यपि तथ्यानि दर्शयन्त्यतिपेशलाः ।  
समे निम्नोन्नतानीव चित्रकर्मविदो जनाः ॥ ११० ॥

अपर च—

उत्पन्नेष्वपि कार्येषु मतिर्यस्य न हीयते ।  
स निस्तरति दुर्गाणि गोपी जारद्वयं यथा ॥ १११ ॥  
करटकः पृच्छति—‘ कथमेतत् १’ दमनकः कथयति—

### कथा ६.

अस्ति द्वारवत्या पुर्यां कस्यचिद्गोपस्य वधूर्बन्धकी । सा ग्रामस्य दण्डना-  
यकेन तत्पुत्रेण च सम रमते । तथा चोक्तम्—

नाग्निस्तृप्यति काष्ठानां नापगानां महोदधिः ।  
नान्तकः सर्वभूतानां न पुंसां वामलोचनाः ॥ ११२ ॥

अन्यच्च—

न दानेन न मानेन नार्जवेन न सेवया ।  
न शस्त्रेण न शास्त्रेण सर्वथा विषमाः स्त्रियः ॥ ११३ ॥  
यत —

गुणाश्रयं कीर्तियुतं च कान्तं  
पतिं रतिज्ञं सधनं युवानम् ।  
विहाय शीघ्रं वनिता व्रजन्ति  
नरान्तरं शीलगुणादिहीनम् ॥ ११४ ॥

अपर च—

न तादृशी प्रीतिमुपैति नारी  
विचित्रशय्यां शयितापि कामम् ।  
यथा हि दूर्वादिविकीर्णभूमौ  
प्रयाति सौख्यं परकान्तसङ्गात् ॥ ११५ ॥

अथ कदाचित्सा दण्डनायकपुत्रेण सह रममाणा तिष्ठति । अथ दण्डनाय-  
कोऽपि रन्तु तत्रागत । तमायान्त दृष्ट्वा तत्पुत्र कुसूले नि क्षिप्य दण्डनायकेन

सह तथैव क्रीडति । अनन्तर तस्या भर्ता गोपो गोष्ठात्समागतः । तमालोक्य गोप्योक्तम्—‘ दण्डनायक । त्वं लघुडं गृहीत्वा कोपं दर्शयन्सत्वरं गच्छ ।’ तथा तेनानुष्ठिते गोपेन गृहमागत्य भार्या पृष्ट्वा ‘केन कार्येण दण्डनायकः समागत्यात्र स्थितः ?’ सा ब्रूते—‘ अयं केनापि कार्येण पुत्रस्योपरि क्रुद्धः, स च पलायमानोऽप्यत्रागत्य प्रविष्टो मया कुसुले निक्षिप्य रक्षितः, तत्पित्रा चान्विष्यात्र न दृष्टं अत एवायं दण्डनायकः क्रुद्ध एव गच्छति । ततः सा तत्पुत्रं कुसुलाद्वह्निष्कृत्य दर्शितवती । तथा चोक्तम्—

**आहारो द्विगुणः स्त्रीणां बुद्धिस्तासां चतुर्गुणा ।**

**षड्गुणो व्यवसायश्च कामश्चाष्टगुणः स्मृतः ॥ ११६ ॥**

अतोऽहं ब्रवीमि—“उत्पन्नेष्वपि कार्येषु” इत्यादि ॥

करटकः ब्रूते—‘अस्त्वेवम्, किं त्वनयोर्महानन्योन्यनिसर्गोपजातस्नेहः कथं भेदयितुं शक्यः ?’ दमनको ब्रूते—‘उपायं क्रियताम् ।’ तथा चोक्तम्—

**उपायेन हि यच्छक्यं न तच्छक्यं पराक्रमैः ।**

**काक्या कनकसूत्रेण कृष्णसर्पो निपातितः ॥ ११७ ॥**

करटकः पृच्छति—‘कथमेतत् ?’ दमनकः कथयति—

**कथा ७.**

कस्मिंश्चित्तरौ वायसदंपती निवसतः । तयोश्चापत्यानि तत्कोटरावस्थितेन कृष्णसर्पेण खादितानि । ततः पुनर्गर्भवती वायसी वायसमाह ‘नाथ ! त्यज्यतामयं तरु । अत्रावस्थितकृष्णसर्पेणावयोः सततिः कदाचिदपि न भविष्यति । यतः—

**दुष्टा भार्या शठं मित्रं भृत्याश्चोत्तरदायकाः ।**

**ससर्पे च गृहे वासो मृत्युरेव न संशयः ॥ ११८ ॥**

वायसो ब्रूते—‘प्रिये ! न भेतव्यम् । वारवारं मयैतस्य महापराधः सोढः । इदानीं पुनर्न क्षन्तव्यम् ।’ वायस्याह—‘कथमेतेन बलवता सार्धं भवान्विग्रहीतुं समर्थः ?’ वायसो ब्रूते—‘अलमनया शङ्कया । यतः—

बुद्धिर्यस्य बलं तस्य निर्बुद्धेस्तु कुतो बलम् ।

पश्य सिंहो मदोन्मत्तः शशकेन निपातितः ॥ ११९॥'

वायसी विहस्याह—'कथमेतत् ?' । वायस कथयति—

कथा ८.

अस्ति कन्दरनान्नि पर्वते दुर्दान्तो नाम सिंहः । स च सर्वदा पशूना वधं कुर्वन्नास्ते । तत सर्वे, पशुभिर्मिलित्वा स सिंहो विज्ञप्त —'मृगेन्द्र ! किमर्थ-  
मेकदा बहुपशुवात क्रियते ? यदि प्रसादो भवति तदा वयमेव भवदाहाराय प्रत्यहमेकैक पशुमुपढौकयामः । ' तत सिंहेनोक्तम्—' यद्येतदभिमत भवता तर्हि भवतु तत् । ' ततः प्रभृत्येकैक पशुमुपकल्पित भक्षयन्नास्ते । अथ कदाचिद्बुद्ध-  
शशकस्य वार समायात । सोऽचिन्तयत्—

‘ त्रासहेतोर्विनीतिस्तु क्रियते जीविताशया ।

पञ्चत्वं चेद्भूमिष्यामि किं सिंहानुनयेन मे ॥ १२० ॥

तन्मन्दमन्द गच्छामि ।' तत सिंहोपि क्षुवापीडित कोपात्तमुवाच—'कुतस्त्व  
विलम्ब्य समागतोसि ?' शशकोऽब्रवीत्—' देव । नाहमपराधी । आगच्छन्पथि  
सिंहान्तरेण बलाद्धृत, तस्याग्रे पुनरागमनाय शपथ कृत्वा स्वामिन निवेदयि-  
तुमत्रागतोऽस्मि ।' सिंह सकोपमाह—'सत्वर गत्वा दुरात्मान दर्शय, क स  
दुरात्मा तिष्ठति ?' ततः शशकस्त गृहीत्वा गभीरकूप दर्शयितु गत । ' तत्रा-  
गत्य स्वयमेव पश्यतु स्वामी ' इत्युक्त्वा तस्मिन्कूपजले तस्य सिंहस्यैव प्रतिबिम्बं  
दर्शितवान् । ततोऽसौ क्रोधाध्मातो दर्पात्तम्योपर्यात्मान नि क्षिप्य पञ्चत्वं गतः ।  
अतोऽहं ब्रवीमि—'बुद्धिर्यस्य बलम् ' इत्यादि ॥

वायस्याह—' श्रुत मया सर्वम्, संप्रति यथा कर्तव्यं तद्ब्रूहि ।' वायसो-  
ऽब्रवीत्—' प्रिये ! अत्रासन्ने सरसि राजपुत्र प्रत्यहमागत्य स्नाति । स्नानसमये  
तदङ्गावतारितं तीर्थशिलानिहित कनकसूत्रं चञ्चवा विवृत्यानीयास्मिन्कोठरे  
धारयिष्यसि ।' अथ कदाचित्कनकसूत्रं दृष्ट्वा सस्थाप्य स्नातुं जरु प्रविष्टे  
राजपुत्रे वायस्या तदनुष्ठितम् । अथ कनकसूत्रानुसरणप्रवृत्तौ राजपुरुषैस्तत्र तरु-  
कोठरे निरूप्यमाणं कृष्णसर्पो दृष्टो व्यापादितश्च । अतोऽहं ब्रवीमि—' उपायेन  
हि यच्छक्यम् ' इत्यादि ॥

करटको ब्रूते—‘ यद्येव तर्हि गच्छ । शिवास्ते सन्तु पन्थानः । ’ ततो दर्शनकः  
पिङ्गलकसमीपं गत्वा प्रणम्योवाच—‘ देव ! आत्ययिकं किमपि महाभयकारि  
कार्यं मन्यमानः समागतोऽस्मि । यत —

आपद्युन्मार्गगमने कार्यकालात्ययेषु च ।

कल्याणवचनं ब्रूयादपृष्टोऽपि हितो नरः ॥ १२१ ॥

अन्यच्च—

भोगस्य भाजनं राजा मन्त्री कार्यस्य भाजनम् ।

राजकार्यपरिध्वंसी मन्त्री दोषेण लिप्यते ॥ १२२ ॥

तथा हि पश्य । अमात्यानामेष क्रमः—

वरं प्राणपरित्यागः शिरसो वापि कर्तनम् ।

न तु स्वामिपदावाप्तिपातकेच्छोरुपेक्षणम् ॥ १२३ ॥’

पिङ्गलकः सादरमाह—‘ अथ भवान्किं वक्तुमिच्छति ? ’ दमनको ब्रूते—‘देव !  
सजीवकस्तवोपर्यसदृशव्यवहारीव लक्ष्यते । तथा चास्मत्सन्निधाने श्रीमदेवपादानां  
शक्तित्रयनिन्दां कृत्वा राज्यमेवाभिलषति । एतच्छ्रुत्वा पिङ्गलकः समयं साश्रयं  
मत्वा तूष्णीं स्थितः । दमनकः पुनराह—‘देव ! सर्वामात्यपरित्यागं कृत्वैक एवार्थं  
यत्त्वया सर्वाधिकारी कृतः स एव महान् दोषः । यत —

अत्युच्छिन्ने मन्त्रिणि पार्थिवे च

विष्टभ्यः पादावुपतिष्ठते श्रीः ।

सा स्त्रीस्वभावादसहाभरस्य

तयोर्द्वयोरेकतरं जहाति ॥ १२४ ॥

अन्यच्च—

एकं भूमिपतिः करोति सचिवं राज्ये प्रमाणं यदा

तं मोहाच्छ्रूयते मदः स च मदालस्येन निर्भिद्यते ।

निर्भिन्नस्य पदं करोति हृदये तस्य स्वतन्त्रस्पृहा

स्वातन्त्र्यस्पृहया ततः स नृपतेः प्राणान्तिकं दुह्यति ॥ २५ ॥



अन्यच्च—

विषदिग्धस्य भक्तस्य दन्तस्य चालितस्य च ।

अमात्यस्य च दुष्टस्य मूलादुद्धरणं सुखम् ॥ १२६ ॥

किंच—

यः कुर्यात्सचिवायत्तां प्रियं तद्वसने सति ।

सोऽन्धवज्जगतीपालः सीदेत्संचारकैर्विना ॥ १२७ ॥

सर्वकार्येषु स्वेच्छातः प्रवर्तते । तदत्र प्रमाणं स्वामी । एतच्चाह जानामि ।

न सोस्ति पुरुषो लोके यो न कामयते श्रियम् ।

परस्य युवतिं रम्यां साकाङ्गं वीक्षते न कः ॥ १२८ ॥

सिंहो विमृश्याह—‘ भद्र ! यद्यप्येव तथापि सजीवकेन सह मम महान् स्नेहः ।

पश्य—

कुर्वन्नपि व्यलीकानि यः प्रियः प्रिय एव सः ।

अश्लेषदोषदुष्टोऽपि कायः कस्य न वल्लभः ॥ १२९ ॥

अन्यच्च—

अप्रियाण्यपि कुर्वाणो यः प्रियः प्रिय एव सः ।

दग्धमन्दिरसारेऽपि कस्य बह्नावनादरः ॥ १३० ॥’

दमनकः पुनरेवाह—‘ देव ! स एवातिदोषः । यतः—

यस्मिन्नेवाधिकं चक्षुरारोहयति पार्थिवः ।

सुतेऽमात्येऽप्युदासीने स लक्ष्म्याश्रीयते जनः ॥ १३१ ॥

शृणु देव ।

अप्रियस्यापि पथ्यस्य परिणामः सुखावहः ।

वक्ता श्रोता च यत्रास्ते रमन्ते तत्र सम्पदः ॥ १३२ ॥

त्वया च मूलभृत्यानपास्यायमागन्तुकः पुरस्कृतः । एतच्चानुचितं कृतम् । यतः—

मूलभृत्यान्परित्यज्य नागन्तून्प्राति मानयेत् ।

नातः परतरो दोषो राज्यभेदकरो यतः ॥ १३३ ॥

सिंहो ब्रूते—‘महदाश्चर्यम्, मया यदभयवाचं दत्त्वानीतं सर्वार्थितश्च, तत्कथं मह्यं द्रुह्यति ?’ दमनको ब्रूते—‘ देव !

दुर्जनो नार्जवं याति सेव्यमानोऽपि नित्यशः ।  
स्वेदनाभ्यञ्जनोपायैः श्वपुच्छमिव नामितम् ॥ १३४ ॥

अपर च—

स्वेदितो मर्दितश्चैव रज्जुभिः परिवेष्टितः ।  
मुक्तो द्वादशभिर्वर्षैः श्वपुच्छः प्रकृतिं गतः ॥ १३५ ॥

अन्यच्च—

वर्धनं वाथ सम्मानं खलानां प्रीतये कुतः ।  
फलन्त्यमृतसेकेऽपि न पथ्यानि विषदुमाः ॥ १३६ ॥

अतोऽहं ब्रवीमि—

अपृष्टोऽपि हितं ब्रूयाद्यस्य नेच्छेत्पराभवम् ।  
एष एव सतां धर्मो विपरीतमतोऽन्यथा ॥ १३७ ॥

तथा चोक्तम्—

स स्निग्धोऽकुशलान्निवारयति यस्तत्कर्म यन्निर्मलं  
सा स्त्री यानुविधायिनी स मतिमान्यः सद्भिरभ्यर्च्यते ।  
सा श्रीर्या न मदं करोति स सुखो यस्तृष्णया मुच्यते  
तन्मित्रं यदकृत्रिमं स पुरुषो यः खिद्यते नेन्द्रियैः ॥ १८३ ॥

यदि सजीवकव्यसनादितो विज्ञापितोऽपि स्वामी न निवर्तते तदा भृत्यस्य

न दोषः । तथा च—

नृपः कामासक्तो गणयति न कार्यं न च हितं  
यथेष्टं स्वच्छन्दः प्रविचरति मत्तो गज इव ।  
ततो मानध्मातः स पतति यदा शोकगहने  
तदा भृत्ये दोषान्क्षिपाति न निजं वेत्त्यविनयम् ॥ १३९ ॥

पिगलक — ( स्वगतम् )

न परस्यापराधेन परेषां दण्डमाचरेत् ।  
आत्मनावगतं कृत्वा बध्नीयात्पूजयेच्च वा ॥ १४० ॥

तथा चोक्तम्—

गुणदोषावनिश्चित्य विधिर्न ग्रहनिग्रहे ।  
स्वनाशाय यथाऽन्यस्तो दर्पात्सर्पमुखे करः ॥ १४१ ॥

प्रकाशं ब्रूते—‘तदा संजीवकं किं प्रत्यादिश्यताम् ?’ दमनकः ससभ्रम-  
आह—‘देव ! मा मैवम् । एतावता मन्त्रभेदो जायते । तथा ह्युक्तम्—

**मन्त्रबीजमिदं गुप्तं रक्षणीयं यथा तथा ।**

**मनागपि न भिद्येत तद्भिन्नं न प्ररोहति ॥ १४२ ॥**

किं च—

**आदेयस्य प्रदेयस्य कर्तव्यस्य च कर्मणः ।**

**क्षिप्रमक्रियमाणस्य कालः पिबति तद्रसम् ॥ १४३ ॥**

तदवश्यं समारब्धं महता प्रयत्नेन सपादनीयम् । किं च—

**मन्त्रो योध इवाधीरः सर्वाङ्गैः संवृतैरपि ।**

**चिरं न सहते स्थातुं परेभ्यो भेदशङ्कया ॥ १४४ ॥**

यद्यसौ दृष्टदोषोऽपि दोषान्निवर्त्य सधातव्यस्तदतीवानुचितम् । यत —

**सकृद्विष्टं तु यो मित्रं पुनः सन्धातुमिच्छति ।**

**स मृत्युमेव गृह्णाति गर्भमश्वतरी यथा १४५ ॥**

सिंहो ब्रूते—‘ज्ञायता तावत्किमस्माकमसौ कर्तुं समर्थः ।’ दमनकः आह—‘देव !

**अङ्गाङ्गिभावमज्ञात्वा कथं सामर्थ्यनिर्णयः ।**

**पश्य टिट्ठिभमात्रेण समुद्रो व्याकुलीकृतः ॥ १४६ ॥’**

सिंहः पृच्छति—‘कथमेतत् ?’ दमनकः कथयति—

### कथा ९.

दक्षिणसमुद्रतीरे टिट्ठिभदंपती निवसत । तत्र चासन्नप्रसवा टिट्ठिभी  
भर्तागमाह—‘नाथ ! प्रसवयोग्यस्थानं निभृतमनुसन्वीयताम् ।’ टिट्ठिभोऽवदत्-  
नन्विदमेव स्थानं प्रसूतियोग्यम् । सा ब्रूते—‘समुद्रवेलया व्याप्यते स्थानमेतत् ।’  
टिट्ठिभोऽवदत् ‘किमहं निर्वहं ? यन्मम गृहावस्थितानि अण्डानि समुद्रेणापह-  
र्तव्यानि ।’ टिट्ठिभी विहस्याह—‘स्वामिन् ! त्वया समुद्रस्य च महदन्तरम् । अथवा—

**पराभवं परिच्छेतुं योग्यायोग्यं च वेत्ति यः ।**

**अस्तीह यस्य विज्ञानं कृच्छ्रेणापि न सीदति ॥ १४७ ॥**

अपि च—

**अनुचितकार्यारम्भः स्वजनविरोधो बलीयसा स्पर्धा ।**

**प्रमदाजनविश्वासो मृत्योर्द्वाराणि चत्वारि ॥ १४८ ॥**

तन कृच्छ्रेण स्वामिवचनात्सा तत्रैव प्रसृता । एतत्सर्वं श्रुत्वा समुद्रेणापि  
च्छक्तिज्ञानार्थं तदण्डान्यपहृतानि । ततश्चिद्भिमी शोकार्ता भर्तारमाह ' नाथ !  
नष्टमापतितम् । तान्यण्डानि मे नष्टानि । ' टिड्ढिभोवऽदत् प्रिये ! मा मैषीः । '  
त्युक्त्वा पक्षिणा मेलकं कृत्वा पक्षिस्वामिनो गरुडस्य समीपं गतः । तत्र गत्वा  
कलवृत्तान्तं टिड्ढिमेन भगवतो गरुडस्य पुरतो निवेदितम्—' देव ! समुद्रेणार्ह-  
वगृहावस्थितो विनापरावेनैव निगृहीतः । ' ततस्तद्वचनमाकर्ण्य गरुडमता प्रभुर्भ-  
वानारायणं सृष्टिस्थितिप्रलयहेतुर्विज्ञप्तः । स समुद्रमण्डदानायादिदेशः । ततो  
गवदाज्ञा मौलौ निवाय समुद्रेण तान्यण्डानि टिड्ढिमायं समर्पितानि । अतोऽहं  
वीमि ' अङ्गाङ्गिभावमज्ञात्वा ' इत्यादि ॥

राजाह—' कथमसौ ज्ञातव्यो द्रोहबुद्धिरिति ? ' दमनको ब्रूते—' यदासौ  
दर्पं शृङ्गाप्रहरणाभिमुखश्चकितमिवागच्छति तदा ज्ञास्यति स्वामी ' एवमुक्त्वा  
जीविकसमीपं गतः । तत्र गतश्च मन्दमन्दमुपसर्पन्विस्मितमिवात्मानमदर्शयत् ।  
जीविकेन सादरमुक्तम्—' भद्र ! कुशलं ते । ' दमनको ब्रूते—' अनुजीविना  
ज्ञातं कुशलम् ? यतः —

**संपत्तयः पराधीनाः सदा चित्तमनिर्वृतम् ।**

**स्वजीवितेऽप्यविश्वासस्तेषां ये राजसेवकाः ॥ १४९ ॥**

अन्यच्च—

तोऽर्थान्प्राप्य न गर्वितो विषयिणः कस्यापदोऽस्तं गताः  
व्रीभिः कस्य न खण्डितं भुवि मनः को वास्ति राज्ञां प्रियः ।  
तः कालस्य भुजान्तरं न च गतः कोऽर्थी गतो गौरवं  
तो वा दुर्जनवागुरासु पतितः क्षेमेण यातः पुमान् ॥ १५० ॥'

सजीविकेनोक्तम्—' सखे ! ब्रूहि किमेतत् ? ' दमनको आह—' किं ब्रवीमि  
नन्दभाग्यं । पश्य—

**मज्जनपि पयोराशौ लब्ध्वा सर्पावलम्बनम् ।**

**न मुञ्चति न चादत्ते तथा मुग्धोऽस्मि संप्रति ॥ १५१ ॥**

यतः—

**एकत्र राजविश्वासो नश्यत्यन्यत्र बान्धवः ।**

**किं करोमि क्व गच्छामि पतितो दुःखसागरे ॥ १५२ ॥'**

इत्युक्त्वा दीर्घं नि श्वस्योपविष्ट । सजीवको ब्रूते—‘ मित्र ! तथापि सविस्तर मनोगतमुच्यताम् । ’ दमनक सुनिश्चतमाह—‘ यद्यपि राजविश्वासो न कथनी-  
यस्तथापि भवानस्मदीयप्रत्ययादागत । मया परलोकार्थिनावश्यं तव हितमाख्ये-  
यम् । शृणु, अयं स्वामी तवोपरि विह्वलबुद्धी रहस्युक्तवान्—‘ सजीवकमेव हत्वा  
स्वपरिवारं तर्पयामि । ’ एतच्छ्रुत्वा सजीवक पर विषादमगमत् । दमनक पुन-  
राह—‘ अलं विषादेन प्राप्तकालं कार्यमनुष्ठीयताम् । ’ सजीवक क्षण विमृश्याह  
‘ सुष्ठु खल्विदमुच्यते । यत —

**दुर्जनगम्या नार्यः प्रायेणापात्रभृद्भवति राजा ।**

**कृपणानुसारि च धनं देवो गिरिजलधिवर्षी च ॥५३॥**

**नीचमाश्रयते लक्ष्मीरकुलीनं सरस्वती ।**

**अपात्रं भजते नारी गिरौ वर्षति वासवः ॥ १५४ ॥**

( स्वगतम् ) किमिदमेनावद्विचेष्टितं न वा इति एतद्व्यवहारात् निर्णेतुं न  
शक्यते । यत —

**कश्चिदाश्रयसौन्दर्याद्धत्ते शोभामसज्जनः ।**

**प्रमदालोचनन्यस्तं मलीमसमिवाञ्जनम् ॥ १५५ ॥**

तत्र विचिन्त्योक्तम्, कष्टं किमिदमापतितम् । यत —

**आराध्यमानो नृपतिः प्रयत्ना-**

**न्न तोषमायाति किमत्र चित्रम् ।**

**अयं त्वपूर्वप्रतिमाविशेषो**

**यः सेव्यमानो रिपुतामुपैति ॥ १५६ ॥**

तदयमशक्यार्थं प्रमेय । यत,--

**निमित्तमुद्दिश्य हि यः प्रकुप्यति श्रुवं स तस्यापगमे प्रसीदति ।**

**अकारणद्वेषि मनस्तु यस्य वै कथं जनस्तं परितोषयिष्यति ५७**

किं मयापकृतं राज्ञः ? अथ वा निर्निमित्तापकारिणश्च भवन्ति राजानः ।  
दमनको ब्रूते—‘ एवमेतत् , शृणु--

विज्ञैः स्निग्धैरुपकृतमपि द्वेष्यतामेति कश्चित्  
साक्षादन्यैरुपकृतमपि प्रीतिमेवोपयाति ।  
चित्रंचित्रं किमथ चरितं नैकभावाश्रयाणां  
सेवाधर्मः परमगहनो योगिनामप्यगम्यः ॥ १५८ ॥

अन्यच्च—

कृतशतमसत्सु नष्टं सुभाषितशतं च नष्टमबुधेषु ।  
वचनशतमवचनकरे बुद्धिशतमचेतने नष्टम् ॥ १५९ ॥

किं च—

चन्दनतरुषु भुजङ्गा जलेषु कमलानि तत्र च ग्राहाः ।  
गुणघातिनश्च भोगे खला न च सुखान्याविघ्नानि ॥ १६० ॥

अन्यच्च—

मूलं भुजङ्गैः कुसुमानि भृङ्गैः  
शाखाः प्लवङ्गैः शिखराणि भिल्लैः ।  
नास्त्येव तच्चन्दनपादपस्य  
यन्नाश्रितं दुष्टतरैश्च हिंस्रैः ॥ १६१ ॥

अयं तावत्स्वामी वाचि मधुरो विषहृदयो ज्ञातः । यतः—

दूरादुच्छिन्नपाणिरार्द्रनयनः प्रोत्सारितार्धासनो  
गाढालिङ्गनतत्परः प्रियकथाप्रश्रेषु दत्तादरः ।  
अन्तर्भूतविषो बहिर्मधुमयश्चातीव मायापटुः  
को नामायमपूर्वनाटकविधिर्यः शिक्षितो दुर्जनैः ॥ १६२ ॥

तथा हि—

पोतो दुस्तरवारिराशितरणे दीपोऽन्धकारागमे  
निर्वाते व्यजनं मदान्धकरिणां दर्पोपशान्त्यै सृणिः ।  
इत्थं तद् भुवि नास्ति यस्य विधिना नोपायचिन्ता कृता  
मन्ये दुर्जनचित्तवृत्तिहरणे धातापि भग्नोद्यमः ॥ १६३ ॥

सजीवक ( स्वगतम् ) 'कष्ट भो । कथमहं सस्यभक्षकं सिंहेन निपातयि-  
तव्यः । यतः—

ययोरेव समं वित्तं ययोरेव समं बलम् ।

तयोर्विवादो मन्तव्यो नोत्तमाधमयोः क्वचित् ॥ १६४ ॥

( पुनर्विचिन्त्य ) केनाय राजा ममोपरि विकारितः, न जाने, भेदमुपग-  
ताद्वाज्ञ सदा भेतव्यम् । यत —

मन्त्रिणा पृथिवीपालचित्तं विघटितं क्वचित् ।

बलयं स्फटिकस्येव को हि सन्धातुमीश्वरः ॥ १६५ ॥

अन्यच्च—

वज्रं च राजतेजश्च द्वयमेवातिभीषणम् ।

एकमेकत्र पातितं पतत्यन्यत्समन्ततः ॥ १६६ ॥

ततः सप्राप्ते मृत्युरेव वरम् । इदानीं तदाज्ञानुवर्तनमयुक्तम् । यत —

मृतः प्राप्नोति वा स्वर्गं शत्रुं हत्वा सुखानि वा ।

उभावपि हि शूराणां गुणावेतौ सुदुर्लभौ ॥ १६७ ॥

युद्धकालश्चायम्—

यत्र युद्धे ध्रुवं मृत्युर्युद्धे जीवितसंशयः ।

तमेव कालं युद्धस्य प्रवदन्ति मनीषिणः ॥ १६८ ॥

अयुद्धे हि यदा पश्येन्न किञ्चिद्धितमात्मनः ।

युध्यमानस्तदा प्राज्ञो म्रियते रिपुणा सह ॥ १६९ ॥

जये च लभते लक्ष्मीं मृतेनापि सुराङ्गनाम् ।

क्षणविध्वंसिनः कायाः का चिन्ता मरणे रणे ॥ १७० ॥

एतच्चिन्तयित्वा सञ्जीवक आह—‘ भो मित्र ! कथमसौ मा जिघासुर्ज्ञातव्यः ? ’  
दमनको ब्रूते— यदासौ पिङ्गलक समुन्नतलागूल उन्नतचरणो विवृतास्यस्त्वा  
पश्यति तदा त्वमेव स्वविक्रम दर्शयिष्यसि । यत —

बलवानपि निस्तेजाः कस्य नाभिभवास्पदम् ।

निःशङ्कं दीयते लोकैः पश्य भस्मचये पदम् ॥ १७१ ॥

किन्तु सर्वमेतत्सुगुप्तमनुष्ठातव्यम्, नो चेन्न त्वं नाहम् ’ इत्युक्त्वा दमनकः  
करटकसमीप गतः । करटकेनोक्तम्—‘ किं निष्पन्नम् ? ’ दमनकेनोक्तम्—‘ निष्प-  
न्नोऽसावन्योन्यभेदः । ’ करटको ब्रूते—‘ कोत्र सन्देहः ? । यतः—

बन्धुः को नाम दुष्टानां कुप्यते को न याचितः ।

को न दृष्यति वित्तेन कुकृत्ये को न पण्डितः ॥ १७२ ॥

अन्यच्च—

दुर्वृत्तः क्रियते धूर्तैः श्रीमानात्मविवृद्धये ।

किं नाम खलसंसर्गः कुरुते नाश्रयाशवत् ॥ १७३ ॥

ततो दमनक पिङ्गलकसमीपं गत्वा 'देव ! समागतोऽसौ पापाशयः । ततः सज्जीभूय स्थीयताम्' इत्युक्त्वा पूर्वोक्ताकारं कारयामास । सज्जीवकोऽप्यागत्य तथाविधं विह्वताकारं सिंहं दृष्ट्वा स्वानुरूपं विक्रमचकार । ततस्तयोर्युद्धे सज्जीवकः सिंहेन व्यापादितः । अथ सज्जीवकः सेवकं पिङ्गलको व्यापाद्य विश्रान्तः सशोक इव तिष्ठति । ब्रूते च—' किं मया दारुणं कर्म कृतम् ? यतः—

परैः संभुज्यते राज्यं स्वयं पापस्य भाजनम् ।

धर्मातिक्रमतो राजा सिंहो हस्तिवधादिव ॥ १७४ ॥

अपरं च—

भूम्येकदेशस्य गुणान्वितस्य

भृत्यस्य वा बुद्धिमतः प्रणाशः ।

भृत्यप्रणाशो मरणं नृपाणां

नष्टापि भूमिः सुलभा न भृत्याः ॥ १७५ ॥

दमनको ब्रूते—' स्वामिन् ! कोऽयं नूतनो न्यायः ? यदरातिं हत्वा सन्तापः क्रियते । तथा चोक्तम्—

पिता वा यदि वा भ्राता पुत्रो वा यदि वा सुहृत् ।

प्राणच्छेदकरा राज्ञा हन्तव्या भूतिमिच्छता ॥ १७६ ॥

अपि च—

धर्मार्थकामतत्त्वज्ञो नैकान्तकरुणो भवेत् ।

न हि हस्तस्थमप्यत्रं क्षमावान्भक्षितुं क्षमः ॥ १७७ ॥

किञ्च—

क्षमा शत्रौ च मित्रे च यतीनामेव भूषणम् ।

अपराधिषु सत्त्वेषु नृपाणां सैव दूषणम् ॥ १७८ ॥



अपर च—

राज्यलोभादहङ्कारादिच्छातः स्वामिनः पदम् ।

प्रायश्चित्तं तु तस्यैकं जीवोत्सर्गो न चापरम् ॥ १७९ ॥

अन्यच्च—

राजा घृणी ब्राह्मणः सर्वभक्षः

स्त्री चावशा दुष्प्रकृतिः सहायः ।

प्रेष्यः प्रतीपोऽधिकृतः प्रमादी

त्याज्या इमे यश्च कृतं न वेत्ति ॥ १८० ॥

विशेषतश्च—

सत्यानृता च परुषा प्रियवादिनी च

हिंसा दयालुरपि चार्थपरा वदान्या ।

नित्यव्यया प्रचुररत्नधनागमा च

वाराङ्गनेव नृपनीतिरनेकरूपा ॥ १८१ ॥

इति कपटवचनेन दमनकेन सन्तोषितः पिङ्गलकः स्वा प्रकृतिमापन्नः सिंहा-  
सने समुपविष्टः । दमनकः प्रहृष्टमना भूत्वा राजानमाह—‘ विजयता महाराज ।  
शुभमस्तु सर्वजगताम् ’ इत्युक्त्वा यथासुखमवस्थितः ॥

विष्णुशर्मोवाच—‘ सुहृद्भेदः श्रुतस्तावद्भवद्भिः । ’ राजपुत्रा ऊचुः—‘ भव-  
त्प्रसादाच्छ्रुतः । सुखिनो वयम् । ’ विष्णुशर्माब्रवीत्—‘ अपरमपीदमस्तु—

सुहृद्भेदस्तावद्भवतु भवतां शत्रुनिलये

खलः कालाकृष्टः प्रलयमुपसर्पत्वहरहः ।

जनो नित्यं भूयात्सकलसुखसंपत्तिवसातिः

कथारम्भे रम्ये सततमिह बालोऽपि रमताम् ॥ १८२ ॥

इति विष्णुशर्मसंगृहीते हितोपदेशे सुहृद्भेदो द्वितीयः ॥ २ ॥

## विग्रहः ।



पुनः कथारम्भकाले राजपुत्रा ऊचुः— ‘ आर्य ! राजपुत्रा वयम्—तद्विग्रहं श्रोतुं न कुतूहलमस्ति ’ । विष्णुशर्मणोक्तम्—‘ यदेव भवद्भयो रोचते कथयामि । विग्रहं श्रूयताम् । यस्यायमाद्यं लोक —

**हंसैः सह मयूराणां विग्रहे तुल्याविक्रमे ।**

**विश्वास्य वञ्चिता हंसाः काकैः स्थित्वारिमन्दिरे ॥ १ ॥**

राजपुत्रा ऊचुः — ‘ कथमेतत् ’ विष्णुशर्मा कथयति—

अस्ति कर्पूरद्वीपे पद्मकेलिनामवेयं सरः । तत्र **हिरण्यगर्भो नाम राज-हंसः** प्रतिवसति । स च सर्वैर्जलचरपक्षिभिर्मिलित्वा पक्षिराज्येऽभिषिक्तः । यत् —

**यदि न स्यान्नरपतिः सम्यङ् नेता ततः प्रजा ।**

**अकर्णधारा जलधौ विप्लवेतेह नौरिव ॥ २ ॥**

अपरं च—

**प्रजां संरक्षति नृपः सा वर्धयति पार्थिवम् ।**

**वर्धनाद्रक्षणं श्रेयस्तदभावे सदप्यसत् ॥ ३ ॥**

एकदासौ राजहंसः सुविस्तीर्णकमलपर्यङ्के सुखासीनः परिवारपरिवृतस्तिष्ठति । ततः कुतश्चिद्देशादागत्य दीर्घमुखो नाम बकः प्रणम्योपविष्टः । राजोवाच—‘ दीर्घ-मुख ! देशान्तरादागतोऽसि, वार्तां कथय । स ब्रूते—‘ देव ! अस्ति महती वार्ता, तां वक्तुं सत्वरमागतोऽहम्, श्रूयताम्—अस्ति जम्बूद्वीपे विन्ध्यो नाम गिरिः, तत्र **चित्रवर्णो नाम मयूरः** पक्षिराजो निवसति । तस्यानुचरैश्चरद्भिः पक्षिभिरहं दम्वारण्यमध्ये चरन्नवलोकितं पृष्ट्वा ‘ कस्त्वं कुतः समागतोऽसि ? । तदा मयोक्तम् ‘ कर्पूरद्वीपस्य राजचक्रवर्तिनो हिरण्यगर्भस्य राजहंसस्यानुचरोऽहम् । कौतुकाद्देशान्तरं द्रष्टुमागतोऽस्मि ’ इति । एतच्छ्रुत्वा पक्षिभिरुक्तम्—‘ अनयोर्देशयोः को देशो भद्रतरो राजा च ? ’ मयोक्तम्—‘ आ ! किमेवमुच्यते, महदन्तरम्, यत् कर्पूरद्वीपः स्वर्ग एव, राजहंसश्च द्वितीयः स्वर्ग-पतिः, कथं वर्णयितुं शक्यते ? अत्र मरुस्थले पातता यूयं किं कुरुथ, ? आग-

च्छतास्मदेशे गम्यताम् । ' ततोऽस्मद्वचनमाकर्ण्य सर्वे सकोपा बभूवुः ।  
तथा चोक्तम्—

**पयःपानं भुजङ्गानां केवलं विषवर्धनम् ।**

**उपदेशो हि मूर्खाणां प्रकोपाय न शान्तये ॥ ४ ॥**

अन्यच्च—

**विद्वानेवोपदेष्टव्यो नाविद्वांस्तु कदाचन ।**

**वानरानुपदिश्याथ स्थानभ्रष्टा ययुः खगाः ॥ ५ ॥**

राजोवाच—' कथमेतत् । ' दीर्घमुखः कथयति—

### कथा १.

अस्ति नर्मदातीरे पर्वतोपत्यकाया विशाल शास्मली तरु । तत्र निर्मित-  
नीडक्रोडे **पक्षिणो** निवसन्ति सुखेन । अथैकदा वर्षासु नीलपटलैरावृतनभस्तले  
वारासारैर्महती वृष्टिर्बभूव । ततो **वानरांश्च** तरुतलेऽवस्थिताञ्छीताकुलान्  
कम्पमानानवलोक्य कृपया पक्षिभिरुक्तम्— 'भोभो वानरा ! शृणुत—

**अस्माभिर्निर्मिता नीडाश्चञ्चुमात्राहतैस्तृणैः ।**

**हस्तपादादिसंयुक्ता यूयं किमिति सीदथ ॥ ६ ॥**

तच्छ्रुत्वा वानरैर्जातामर्षैरालोचितम्—'अहो निर्वातनीडगर्भावस्थिताः सुखिनः  
पक्षिणोऽस्मान्निन्दन्ति, भवतु तावद्वृष्टेरुपशमः । ' अनन्तरं शान्ते पानीयवर्षे  
तैर्वानरैर्वृक्षमारुह्य सर्वे नीडा भग्नास्तेषामण्डानि चाधःपातितानि । अतोऽहं  
ब्रवीमि—' **विद्वानेवोपदेष्टव्यः** ' इत्यादि ॥

राजोवाच—'ततस्तै किं कृतम् । ' बकः कथयति— 'ततस्तै पक्षिभिः  
कोपादुक्तम् ' केनासौ राजहंसो राजा कृतः ? । ततो मयोपजातकोपेनोक्तम्—  
' अययुष्मदीयमयूरः केन राजा कृतः ? तच्छ्रुत्वा ते सर्वे मा हन्तुमुद्यताः ।  
ततो मयापि स्वविक्रमो दर्शितः । यतः—

**अन्यदा भूषणं पुंसां क्षमा लज्जेव योषिताम् ।**

**पराक्रमः परिभवे वैयात्यं सुरतोष्विव ॥ ७ ॥'**

राजा विहस्याह—

आत्मनश्च परेषां च यः समीक्ष्य बलाबलम् ।

अन्तरं नैव जानाति स तिरस्क्रियतेऽरिभिः ॥ ८ ॥

अन्यच्च—

सुचिरं हि चरन्नित्यं क्षेत्रे सस्यमबुद्धिमान् ।

द्वीपिचर्मपरिच्छन्नो वाग्दोषाद्गर्दभो हतः ॥ ९ ॥ ’

वक् पृच्छति—‘ कथमेतन् ? ’ राजा कथयति—

कथा २.

अस्ति हस्तिनापुरे विलासो नाम रजकः । तस्य गर्दभोऽतिवहना-  
दुर्बलं मुमूर्षुरिवामवत् । ततस्तेन रजकेनासौ व्याघ्रचर्मणा प्रच्छाद्यारण्यसमीपे  
सस्यक्षेत्रे मोचित । ततो दूरात्तमवलोक्य व्याघ्रबुद्ध्या क्षेत्रपतयं पलायन्ते ।  
अथैकदा केनापि सस्यरक्षकेण धूसरकम्बलकृततनुत्राणेन वनुं ग्राण्डं सजीकृत्या-  
नतकायेनैकान्ते स्थितम् । तं च दूरादृष्ट्वा गर्दभं पुष्टाङ्गो यथेष्टसस्यमक्षणजात-  
बलो गर्दभीयमिति मत्त्वोच्चैः शब्दं कुर्वाणस्तदभिमुखं धावित । ततस्तनं सस्य-  
रक्षकेण चीत्कारशब्दान्निश्चित्य गर्दभोऽयमिति लील्यैव व्यापादित । अतोऽहं  
ब्रवीमि—‘ सुचिरं हि चरन्नित्यम् ’ इत्यादि ॥

दीर्घमुखो ब्रूते—‘ ततः पक्षिमिरुक्तम्—अरे पापं दुष्टं वक् ! अस्माकं  
भूमौ चरन्नस्माकं स्वामिनमधिक्षिपासि तन्न क्षन्तव्यमिदानीम् इत्युक्त्वा सर्वे  
मां चञ्चुभिर्हत्वा सकोपा ऊचुः ‘ पश्य रे मूर्ख ! स हसस्तव राजा सर्वथा मृदुः  
तस्य राज्याधिकारो नास्ति । यतः एकान्तमृदुं करतलस्थमप्यर्थं रक्षितुमक्षमम् ।  
स कथं पृथिवीं शास्ति, राज्यं वा तस्य किम् ? किन्तु त्वं च कूपमण्डूकः ।  
नेन तदाश्रयमुपदिशसि । शृणु—

सेवितव्यो महावृक्षः फलच्छायासमन्वितः ।

यदि दैवात्फलं नास्ति छाया केन निवार्यते ॥ १० ॥

अन्यच्च—

हीनसेवा न कर्तव्या कर्तव्यो महादाश्रयः ।

पयोऽपि शौण्डिकीहस्ते वारुणीत्यभिधीयते ॥ ११ ॥

अजा सिंहप्रसादेन वने चरति निर्भयम् ।  
राममासाद्य लङ्कायां लेभे राज्यं विभीषणः ॥ १२ ॥

अन्यच्च—

महानप्यल्पतां याति निर्गुणे गुणविस्तरः ।  
आधाराधेयभावेन गजेन्द्र इव दर्पणे ॥ १३ ॥

विशेषतश्च—

व्यपदेशोऽपि सिद्धिः स्यादतिशक्ते नराधिपे ।  
शशिनो व्यपदेशेन शशकाः सुखमासते ॥ १४ ॥

मयोक्तम्—‘ कथमेतत् ? ’ पक्षिण कथयन्ति—

### कथा ३.

कदाचित् वर्षासु वृष्टेरभावात्तृषार्तो गजयूथो यूथपतिमाह—‘ नाथ ’  
कोऽभ्युपायोऽस्माक जीवनाय ? नास्ति क्षुद्रजन्तूना निमज्जनस्थानम्, वयं च  
निमज्जनस्थानाभावान्मृताहर्हा इव । किं कुर्मः क्व यामः ? ’ ततो हस्तिराजो  
नातिदूरं गत्वा निर्मलं हृदं दर्शितवान् । ततो दिनेषु गच्छत्सु तत्तीरावस्थिता  
गजपादाहतिभिश्चूर्णिता क्षुद्रशशकाः । अनन्तरं शिलीमुखो नाम शशक-  
श्चिन्तयन्नाह—‘ अनेन गजयूथेन पिपासाकुलितेन प्रत्यहमत्रागन्तव्यम्, अतो  
विनश्यत्यस्मत्कुलम् । ’ ततो विजयो नाम वृद्धशशकोऽवदत्—‘ मा विषीदत,  
मयात्र प्रतीकारं कर्तव्यम् । ’ ततोऽसौ प्रतिज्ञाय चलितः, गच्छता च तेना-  
लोचितम्—‘ कथं गजयूथसमीपे, स्थित्वा वक्तव्यम् ? यतः—

स्पृशन्नपि गजो हन्ति जिघ्रन्नपि भुजङ्गमः ।

पालयन्नपि भूपालः प्रहसन्नपि दुर्जनः ॥ १५ ॥

अतोऽहं पर्वतशिखरमारुह्य यूथनाथं सवादयामि । ’ तथानुष्ठिते यूथनाथं  
उवाच—‘ कस्त्वम् कुत समायात ? ’ स ब्रूते—‘ शशकोऽहम्, भगवता चन्द्रेण  
भवदन्तिकं प्रेषितः । ’ यूथपतिराह—‘ कार्यमुच्यताम् । ’ विजयो ब्रूते—

‘ उद्यतेष्वपि शस्त्रेषु दूतो वदति नान्यथा ।

सदैवावध्यभावेन यथार्थस्य हि वाचकः ॥ १६ ॥

तदह तदाज्ञया ब्रवीमि, शृणु । यदेते चन्द्रसरोरक्षकाः शशकास्त्वया निःसारितास्तदनुचिन कृतम्, यतो रक्षकास्ते शशका मदीयाः, अत एव मे शशाङ्क इति प्रसिद्धिः । एवमुक्तवति दूते यूथपतिर्भयादिदमाह—‘ प्रणिधे इदमज्ञानतः कृतम्, पुनर्न गमिष्यामि । ’ दूत उवाच—‘ यद्येव तदत्र सरसि कोपात्कम्पमानं भगवन्तं शशाङ्कं प्रणम्य प्रसाद्य गच्छ । ’ ततो रात्रौ यूथपतिः नीत्वा जले चञ्चलं चन्द्रबिम्बं दर्शयित्वा यूथपतिं प्रणामं कारितं, उक्तं च तेन—‘ देव ! अज्ञानादनेनापराधं कृतं, तत् क्षम्यताम्, नैव वारान्तरं विधास्यते ’ इत्युक्त्वा तेन शशकेन स यूथपतिः प्रस्थापितः । अतोऽहं ब्रवीमि ‘ व्यपदेशोऽपि सिद्धिः स्यात् ’ इति ॥

ततो मयोक्तम्—‘ स एवास्मत्प्रभू राजहंसो महाप्रतापोऽतिसमर्थः । त्रैलोक्यस्यापि प्रभुत्वं तत्र युज्यते, किं पुनः राज्यम् ’ इति । तदाह तैः पक्षिभिः ‘ दुष्ट ! कथमस्मद्भूमौ चरसि ’ इत्यभिवाय राज्ञश्चित्रवर्णस्य समीपं नीतः । ततो राज्ञः पुरो मा प्रदर्श्य तैः प्रणम्योक्तम्—‘ देव ! वध्यतामेष दुष्टो बकः, यदस्मद्देशे चरन्नपि देवपादानविक्षिपति । ’ राजाह—‘ कोऽयं कुतः समायातः ? ’ ते ऊचुः—‘ हिरण्यगर्भनाम्नो राजहंसस्यानुचरः कर्पूरद्वीपादागतः । ’ अथाह गृध्रेण मन्त्रिणा पृष्ठः—‘ कस्तत्र मुख्यो मन्त्री ? ’ इति । मयोक्तम्—‘ सर्वशास्त्रार्थपारगः सर्वज्ञो नाम चक्रवाकः । ’ गृध्रो ब्रूते ‘ युज्यते, स्वदेशजोऽसौ । यतः—

**स्वदेशजं कुलाचारविशुद्धमथ वा शुचिम् ।**

**मन्त्रज्ञमव्यसनिनं व्यभिचारविवर्जितम् ॥ १७ ॥**

**अधीतव्यवहारार्थं मौलं ख्यातं विपश्चितम् ।**

**अर्थस्योत्पादकं चैव विदध्यान्मन्त्रिणं नृपः ॥ १८ ॥**

अत्रान्तरे शुकनोक्तम्—‘ देव ! कर्पूरद्वीपादयो लघुद्वीपा जम्बूद्वीपान्तर्गता एव, तत्रापि देवपादानामेवाधिपत्यम् । ’ ततो राज्ञायुक्तम्—‘ एवमेव । ’ यतः—

**राजा मत्तः शिशुश्चैव प्रमादी धनगर्वितः ।**

**अप्राप्यमपि वाञ्छन्ति किं पुनर्लभ्यतेऽपि यत् ॥ १९ ॥**

ततो मयोक्तम्—‘ यदि वचनमात्रेणैव देवपादानामधिपत्यं सिद्धयति, तदा जम्बूद्वीपेऽयस्मत्प्रभोर्हिरण्यगर्भस्य स्वाम्यमस्ति । ’ शुको ब्रूते—‘ कथमत्र

निर्णयः ? ' मयोक्तम्—' सप्राम एव । ' राज्ञा विहस्योक्तम्—' स्वस्वामिन गत्वा सज्जीकुरु । ' तदा मयोक्तम्—' स्वदूतोऽपि प्रस्थाप्यताम् ' राजोवाच—' क प्रया-यति दौत्येन ? यत एवभूतो दूत कार्य -

**भक्तो गुणी शुचिर्दक्षः प्रगल्भोऽव्यसनी क्षमी ।**

**ब्राह्मणः परमर्मज्ञो दूतः स्यात्प्रतिभानवान् ॥ २० ॥'**

गुप्तो वदति—' सन्त्येव दूता बहव , किंतु ब्राह्मण एव कर्तव्य ' । यत -

**प्रसादं कुरुते पत्युः सम्पत्तिं नाभिवाञ्छति ।**

**कालिमा कालकूटस्य नापैतीश्वरसङ्गमात् ॥ २१ ॥'**

राजाह—' तत' शुक एव व्रजतु । शुक ! त्वमेवानेन सह गत्वास्मदभिलषित ब्रूहि । ' शुको ब्रूते—' यथाज्ञपयति देवः, किन्त्वय दुर्जनो वक , तदनेन सह न गच्छामि । तथा चोक्तम्—

**खलः करोति दुर्वृत्तं नूनं फलति साधुषु ।**

**दशाननोऽहरत्सीतां बन्धनं च महोदधेः ॥ २२ ॥**

अपर च—

**न स्थातव्यं न गन्तव्यं दुर्जनेन समं क्वचित् ।**

**काकसङ्गाद्धतो हंसस्तिष्ठन् गच्छंश्च वर्तकः ॥ २३ ॥'**

राजोवाच—' कथमेतत् । ' शुकः कथयति—

### कथा ४.

परस्युज्जयिनीवर्त्मप्रान्तरे महान् पृक्षतरु । तत्र हंसकाकौ निवसतः । कदाचिद्ग्रीष्मसमये परिश्रान्त कश्चित्पथिकस्तत्र तरुतले धनुष्काण्ड सनि-  
धाय सुप्त । तत्र क्षणान्तरे तन्मुखादृक्षन्छायापगता । ततः सूर्यतेजसा तन्मुख व्याप्तमवलोक्य तदृक्षस्थितेन हसेन कृपया पक्षौ प्रसार्य पुनस्तन्मुखे छाया कृता । ततो निर्भरनिद्रामुखिना पथि श्रमेणाकुलेन परिश्रान्तेन पान्थेन मुखव्यादान कृतम् । अथ परमुखमसहिष्णुः स्वभावदौर्जन्येन स काकस्तस्य मुखे पुरीषोत्सर्ग कृत्वा पलायित । ततो यावदसौ पान्थ उत्थायोर्व निरीक्षते तावत्तेनावलोकितो हसः काण्डेन हतः, अतोऽहं ब्रवीमि ' न स्थातव्यम् ' इत्यादि । तथाहि—

त्यज दुर्जनसंसर्गं भज साधुसमागमम् ।

कुरु पुण्यमहोरात्रं स्मरन्नित्यमनित्यताम् ॥ २४ ॥

कथा ५.

देव । वर्तककथामपि कथयामि । एकः काको वृक्षशाखाया स्वपिति, वर्तकश्चावस्ताडूमौ निवसति । एकदा भगवतो गरुडस्य यात्राप्रसङ्गेन सर्वे पक्षिण समुद्रतीरं गताः । तत काकेन सह वर्तकश्चलितः । अथ गच्छतो गोपालस्य मस्तकस्थितदविभाण्डाद्वारवारं तेन काकेन दधि खाद्यते । ततो यावदसौ दविभाण्डं भूमौ निवायोर्वमवलोकते तावत्तेन काकवर्तकौ दृष्टौ । ततस्तेन खेदितः काकः पलायितः । वर्तकः स्वभावनिरपराधो मन्दगतिस्तेन प्राप्तो व्यापादितः । अतोऽहं ब्रवीमि—‘ न स्थातव्यं न गन्तव्यम् ’ इत्यादि ।

ततो मयोक्तम्—‘ आतः शुक्र ! किमेव ब्रवीषि ? मा प्रति यथा श्रीमद्देव-  
स्तथा भवानपि । ’ शुकेनोक्तम्—‘ अस्त्वेवम् । किंतु—

दुर्जनैरुच्यमानानि संमतानि प्रियाण्यपि ।

अकालकुसुमानीव भयं संजनयन्ति हि ॥ २५ ॥

दुर्जनत्वं च भवतो वाक्यादेव ज्ञातम्, यदनयोर्भूपालयोर्विग्रहे भवद्वचनं निदानम् । पश्य—

प्रत्यक्षेऽपि कृते दोषे मूर्खः सान्त्वेन तुष्यति ।

रथकारो निजां भार्यां सजारां शिरसाऽकरोत् ॥ २६ ॥’

राज्ञोक्तम्—‘ कथमेतत् ? ’ शुक्रः कथयति—

कथा ६.

अस्ति श्रीनगरे मन्दमतिर्नाम रथकारः । स च स्वभार्या बन्धकीं जानाति, किन्तु जारेण समं स्वचक्षुषा नैकस्थाने पश्यति । ततोऽसौ रथकारं ‘अहमन्यं ग्रामं गच्छामि’ इत्युक्त्वा चलितः । कियद्दूरं गत्वा पुनरागत्य पर्यङ्क-  
तले स्वगृहे निभृतः स्थितः । अथ रथकारो ग्रामान्तरं गतः इत्युपजातविश्वासया तद्वद्वा स जारः सध्याकाल एवाहूतः । पश्चात्तेन समं तस्मिन् पर्यङ्के क्रीडमाना  
पर्यङ्कतलस्थितस्य भर्तुः किंचिदङ्गस्पर्शात्स्वामिनः मायाविनमिति विज्ञाय विषण्णा-



भवत् । ततो जारेणोक्तम्—‘किमिति त्वमद्य मया सह निर्भर न रमसे ? विस्मि-  
तेव प्रतिभासि मे त्वम् ।’ तथोक्तम्—‘ अनभिज्ञोऽसि, मम प्राणेश्वरो येन मम  
कौमार सख्य सोऽद्य ग्रामान्तर गत , तेन विना सकलजनपूर्णेऽपि ग्रामो मां  
प्रत्यरण्यवद्भाति, किं भावि तत्र परस्थाने किं खादितवान्, कथं वा प्रसुप्त ? इत्य-  
स्मद्भृदय विदीर्यते । जारो ब्रूते— तव किमेव स्नेहभूमि ? स ते भर्ता कलहकार ।  
बन्धक्यवदत् ‘रे बर्बर, किं वदसि । शृणु—

**परुषाण्यपि या प्रोक्ता दृष्टा या क्रोधचक्षुषा ।**

**सुप्रसन्नमुखी भर्तुः सा नारी धर्ममाग्निनी ॥ २७ ॥**

अपर च—

**नगरस्थो वनस्थो वा पापो वा यदि वा शुचिः ।**

**यासां स्त्रीणां प्रियो भर्ता तासां लोका महोदयाः ॥ २८ ॥**

अन्यच्च—

**भर्ता हि परमं नार्या भूषणं भूषणैर्विना ।**

**एषा विरहिता तेन शोभनापि न शोभना ॥ २९ ॥**

त्वं जार पापमति । मनोलौल्यात्पुष्पताम्बूलसदृशः कदाचित्सेव्यसे च । स  
च स्वामी मां विक्रेतुं देवेभ्यो ब्राह्मणेभ्योऽपि दातुमीश्वर । किं बहुना ? तस्मि-  
न्जीवति जीवामि, तन्मरणे चानुमरणं करिष्यामीति प्रतिज्ञा वर्तते । यतः—

**तिस्रः कोट्योऽर्धकोटी च यानि लोमानि मानवे ।**

**तावत्कालं वसेत्स्वर्गे भर्तारं यानुगच्छति ॥ ३० ॥**

अन्यच्च—

**व्यालग्राही यथा व्यालं बलादुद्धरते विलात् ।**

**तद्बद्धर्तारमादाय स्वर्गलोके महीयते ॥ ३१ ॥**

अपर च—

**चित्तौ परिष्वज्य विचेतनं पतिं**

**प्रिया हि या मुञ्चति देहमात्मनः ।**

**कृत्वापि पापं शतसङ्ख्यमप्यसौ**

**पतिं गृहीत्वा सुरलोकमाप्नुयात् ॥ ३२ ॥**

यतः—

यस्मै दद्यात्पिता त्वेनां भ्राता बालुमते पितुः ।

तं शुश्रूषेत जीवन्तं संस्थितं च न लङ्घयेत् ॥ ३३ ॥

एतत्सर्वं श्रुत्वा मन्दमती रथकारोऽवदत्—‘वन्योऽहम्, यस्येदृशी प्रियवादिनी स्वामिवत्सला भार्या’ इति मनमि निधाय ता खट्वा स्त्रीपुरुषसहिता मूर्ध्नि कृत्वा सानन्दं ननर्त । अतोऽहं ब्रवीमि—‘प्रत्यक्षेऽपि कृते दोषे’ इत्यादि ॥

ततोह तेन राज्ञा यथाव्यवहारं सम्पूज्य प्रस्थापितः । शुकोऽपि मम पश्चादा-  
गच्छन्नास्ते, एतत्सर्वं परिज्ञाय यथाकर्तव्यमनुसन्धीयताम् ।’ चक्रवाको विह-  
स्याह—‘देव ! बकेन तावद्देशान्तरमपि गत्वा यथाशक्ति राजकार्यमनुष्ठितम् ।  
किन्तु देव ! स्वभाव एष मूर्खाणाम् । यत —

शतं दद्यान्न विवदेदिति विज्ञस्य लक्षणम् ।

विना हेतुमपि द्वन्द्वमेतन्मूर्खस्य लक्षणम् ॥ ३४ ॥

राजाह—‘ किमतीतोपालम्भेन ? प्रस्तुतमनुसन्धीयताम् । चक्रवाको ब्रूते—  
‘ देव ! विजने ब्रवीमि । यत.—

वर्णाकारप्रतिध्वानैर्नेत्रवक्त्रविकारतः ।

अप्यूहन्ति मनो धीरास्तस्माद्रहसि मन्त्रयेत् ॥ ३५ ॥

राजा मन्त्री च तत्र स्थितौ, अन्येऽन्यत्र गताः । चक्रवाको ब्रूते—‘देव अह-  
मेव जानामि, कस्याप्यस्मन्नियोगिनः प्रेरणया बकेनेदमनुष्ठितम् । यत.—

वैद्यानामातुरः श्रेयान् व्यसनी यो नियोगिनाम् ।

विदुषां जीवनं मूर्खः सद्वृन्दो नृपतेर्जनः ॥ ३६ ॥

राजाब्रवीत्—‘ भवतु । कारणमत्र पश्चान्निरूपणीयम् । मप्रति यत्कर्तव्यं  
तन्निरूपयताम् ।’ चक्रवाको ब्रूते—‘ देव ! प्रणिधिस्तावत्प्रहीयताम् । ततस्तदनु-  
ष्ठानं बलाबलं च जानीम । तथाहि—

भवेत्स्वपरराष्ट्राणां कार्याकार्यावलोकने ।

चारचक्षुर्महीभर्तुर्यस्य नास्त्यन्ध एव सः ॥ ३७ ॥

स च द्वितीयं विश्वासपात्रं गृहीत्वा यातु, तेनासौ स्वयं तत्रावस्थाप्य द्वितीयं  
तत्रत्यमन्त्रकार्यं सुनिभृतं निश्चित्य निगद्य प्रस्थापयति । तथा चोक्तम्—

तीर्थाश्रमसुरस्थाने शास्त्रविज्ञानहेतुना ।

तपस्विव्यञ्जनोपेतैः स्वचरैः सह संवदेत् ॥ ३८ ॥

गूढश्चारश्च यो जले स्थले चरति ततोऽसावेव बको नियुज्यताम् । एतादृश एव कश्चिद्वको द्वितीयत्वेन प्रयातु, तद्गृहलोकाश्च राजद्वारे तिष्ठन्तु । किंतु देव ! एतदपि सुगुप्तमनुष्ठातव्यम् । यत—

षट्कर्णो भिद्यते मन्त्रस्तथा प्राप्तस्य वार्तया ।

इत्यात्मना द्वितीयेन मन्त्रः कार्यो महीभृता ॥ ३९ ॥

यत—

मन्त्रभेदेऽपि ये दोषा भवन्ति पृथिवीपतेः ।

न शक्यास्ते समाधातुमिति नीतिविदां मतम् ॥ ४० ॥

राजा विमृश्योवाच—‘ प्राप्तस्तावन्मयोत्तम प्रणिवि ’ मन्त्री ब्रूते—‘ तदा सग्रामविजयोऽपि प्राप्त ’ अत्रान्तरे प्रतीहारः प्रविश्य प्रणम्योवाच—‘ देव ! जम्बूद्वीपादागतो द्वारि शुकस्तिष्ठति । ’ राजा चक्रवाकमालोकेते । चक्रवाके-  
णोक्तम्—‘ तावद्गृह्णावासे तिष्ठतु पश्चादानीय द्रष्टव्य । ’ प्रतीहारस्तमावासस्थान नीत्वा गत । राजाह—‘ विग्रहस्तावत्समुपस्थितः ’ चक्रवाको ब्रूते—‘ देव ! महसा प्रागेव विग्रहो न विधि । यत—

स किं भृत्यः स किं मन्त्री य आदावेव भूपतिम् ।

युद्धोद्योगं स्वभृत्यागं निर्दिशत्यविचारितम् ॥ ४१ ॥

अपर च—

विजेतुं प्रयतेतारीन्न युद्धेन कदाचन ।

अनित्यो विजयो यस्माद्दृश्यते युद्धचमानयोः ॥ ४२ ॥

अन्यच्च—

साम्ना दानेन भेदेन समस्तैरथवा पृथक् ।

साधितुं प्रयतेतारीन्न युद्धेन कदाचन ॥ ४३ ॥

अपरं च—

सर्व एव जनः शूरो ह्यनासादितविग्रहः ।

अदृष्टपरसामर्थ्यः सदर्पः को भवेन्न हि ॥ ४४ ॥

किञ्च—

न तथोत्थाप्यते ग्रावा प्राणिभिर्दारुणा यथा ।  
अल्पोपायान्महासिद्धिरेतन्मन्त्रफलं महत् ॥ ४५ ॥

किं तु । विग्रहमुपस्थित विलोक्य व्यवह्रियताम् । यत --

यथाकालकृतोद्योगात्कृषिः फलवती भवेत् ।  
तद्वन्नीतिरियं देव चिरात्फलाति रक्षणात् ॥ ४६ ॥

अपर च—

महतो दूरभीरुत्वमासन्ने शूरता गुणः ।  
विपत्तौ च महाल्लोके धीरतामनुगच्छति ॥ ४७ ॥

अन्यच्च—

प्रत्यूहः सर्वसिद्धीनामुत्तापः प्रथमः किल ।  
अतिशीतलमप्यम्भः किं भिनत्ति न भूभृतम् ॥ ४८ ॥

विशेषतश्च महाबलोऽसौ चित्रवर्णो राजा । यत --

बलिना सह योद्धव्यमिति नास्ति निदर्शनम् ।  
तद्युद्धं हस्तिना सार्धं नराणां मृत्युमावहेत् ॥ ४९ ॥

अन्यच्च--

स मूर्खः कालमप्राप्य योऽपकर्तरि वर्तते ।  
कलिर्बलवता सार्धं कीटपक्षोद्यमो यथा ॥ ५० ॥

किं च—

कौर्मं संकोचमास्थाय प्रहारमपि मर्षयेत् ।  
प्राप्तकाले तु नीतिज्ञ उत्तिष्ठेत्क्रूरसर्पवत् ॥ ५१ ॥

महत्यल्पेऽप्युपायज्ञः सममेव भवेत्क्षमः ।

समुन्मूलयितुं वृक्षांस्तृणानीव नदीरयः ॥ ५२ ॥

अतस्तद्धृतोऽप्याश्वास्य तावद्भ्रियता यावद्दुर्गं सज्जीक्रियते । यत --

एकः शतं योधयति प्राकारस्थो धनुर्धरः ।  
शतं शतसहस्राणि तस्माद्दुर्गं विशिष्यते ॥ ५३ ॥

किं च—

अदुर्गो विषयः कस्य नारेः परिभवास्पदम् ।

अदुर्गोऽनाश्रयो राजा पोतच्युतमनुष्यवत् ॥ ५४ ॥

दुर्गं कुर्यान्महाखातमुच्चप्राकारसंयुतम् ।

सयन्त्रं सजलं शैलसरिन्मरुवनाश्रयम् ॥ ५५ ॥

विस्तीर्णतातिवैषम्यं रसधान्येधमसंग्रहः ।

प्रवेशश्चापसारश्च सतैता दुर्गसंपदः ॥ ५६ ॥

राजाह—‘ दुर्गानुसधाने को नियुज्यताम् ? ’ चक्रवाको ब्रूते—

‘ यो यत्र कुशलः कार्ये तं तत्र विनियोजयेत् ।

कर्मस्वदृष्टकर्मा यः शास्त्रज्ञोऽपि विमुह्यति ॥ ५७ ॥

तदाहूयता सारस । ’ तथानुष्ठिते सत्यागत सारसमालोक्य राजोवाच—

‘ भो सारस ! त्वं सत्वरं दुर्गमनुसवेहि । ’ सारसः प्रणम्योवाच—‘ देव !

दुर्गं तावदिदमेव चिरात्सुनिरूपितमास्ते महत्सरः । किं त्वत्र मव्यवर्तिद्वीपे  
भक्ष्यद्रव्यसंग्रहं क्रियताम् । यत —

धान्यानां संग्रहो राजन्नुत्तमः सर्वसंग्रहात् ।

निक्षिप्तं हि मुखे रत्नं न कुर्यात्प्राणधारणम् ॥ ५८ ॥

किं च—

ख्यातः सर्वरसानां हि लवणो रस उत्तमः ।

गृहीतं च विना तेन व्यञ्जनं गोमयायते ॥ ५९ ॥

राजाह—‘ सत्वरं गत्वा सर्वमनुतिष्ठ । ’ पुनः प्रविश्य प्रतीहारो ब्रूते—‘ देव !  
सिंहलद्वीपादागतो मेधवर्गो नाम वायसः सपरिवारो द्वारं तिष्ठति । देवपादं द्रष्टु-  
मिच्छति । ’ राजाह—‘ काका पुनः सर्वज्ञा बहुद्रष्टारश्च । तद्भवति संग्राह्य-  
इत्यनुवर्तते । ’ चक्रो ब्रूते—‘ देव ! अस्त्येवम् । किं तु अस्मद्विपक्षः काकः  
स्थलचरः । तेनास्मद्विपक्षे नियुक्तं कथं संग्राह्यं । तथा चोक्तम्—

‘ आत्मपक्षं परित्यज्य परपक्षेषु यो रतः ।

स परैर्हन्यते मूढो नीलवर्णशृगालवत् ॥ ६० ॥

राजोवाच—‘ कथमेतत् ? ’ मन्त्री कथयति—

### कथा ७.

**कश्चिच्छृगालः** स्वेच्छया नगरोपान्ते आम्यनीलीभाण्डे पतितः । पश्चात्तत् उत्थातुमसमर्थः प्रातरात्मानं मृतवत्सदृश्यं स्थितः । अथ नीलीभाण्ड-  
स्वामिना मृत इति ज्ञात्वा तस्मात्समुत्थाप्य दूरे नीवापसारितस्तस्मात्पलायितः ।  
ततोऽमी वनं गत्वा स्वकीयमात्मानं नीलवर्णमवलोक्याचिन्तयत्—‘ अहमिदानी-  
मुत्तमवर्णः । तदाह स्वकीयोत्कर्षः किं न साधयामि?’ इत्यालोच्य शृगालानाहूय तेनो-  
क्तम्—‘ अहं भगवत्या वनदेवतया स्वहस्तेनाख्यराज्ये सर्वेष्वविरसेनाभिषिक्तः ।  
पश्यन्तु मम वर्णम्, तदद्यादभ्यारण्येऽस्मदाज्ञया व्यवहारः कार्यः । शृगालाश्च त-  
विशिष्टवर्णमवलोक्य साष्टाङ्गपातं प्रणम्योचुः—‘ यथाज्ञापयति देव ’ इत्यनेनैव  
क्रमेण सर्वेष्वारण्यवासिष्वाधिपत्यं तस्य बभूव । ततस्तेन स्वज्ञातिभिरावृतेना-  
धिक्यं साधितम् । ततस्तेन व्याघ्रसिंहादीनुत्तमपरिजनान्प्राप्य सदसि शृगाला-  
नवलोक्य लज्जमानेनावज्ञया स्वज्ञातयः सर्वे दूरीकृताः । ततो विषण्णान् शृगा-  
लानवलोक्य केनचिद्वृद्धशृगालेनैतत्प्रतिज्ञातम्—‘ मा विषीदत यदनेनानभिज्ञेन  
मर्मज्ञा वयं स्वसमीपात्परिभूतास्तद्यथायं नश्यति तन्मया विधेयम् । यतोऽमी  
व्याघ्रादयो वर्णमात्रविप्रलब्धाः शृगालमज्ञात्वा राजानमिमं मन्यन्ते । तद्यथायं  
परिचितो भवति तथा कुरुत । तत्रैवमनुष्ठेयम् । यतः सर्वे सन्ध्यसमये सनि-  
वाने महारावमेकदेव करिष्यथ । ततस्तं शब्दमाकर्ण्य जातिस्वभावात्तेनापि शब्द-  
कर्तव्यः । यतः —

**यः स्वभावो हि यस्यास्ति स नित्यं दुरतिक्रमः ।**

**श्वा यदि क्रियते राजा तत्किं नाश्नात्युपानहम् ॥ ६१ ॥**

ततः शब्दादभिज्ञाय व्याघ्रेण हन्तव्यः । ’ तथानुष्ठितं सति तदुक्तम् ।  
तथा चोक्तम्—

**छिद्रं मर्मं च वीर्यं च सर्वं वेत्ति निजो रिपुः ।**

**दहत्यन्तर्गतश्चैव शुष्कं वृक्षमिवानलः ॥ ६२ ॥**

अतोऽहं ब्रवीमि—‘ आत्मपक्षं परित्यज्य ’ इत्यादि ॥

राजाह—‘ यद्येव तथापि दृश्यता तावदय दूरादागतः । तत्सप्रहे विचारः कार्यः । ’ चक्रो ब्रूते—‘ देव । प्रणिधि प्रहितो दुर्गश्च सज्जीकृतः । अतः शुकोऽप्यानीय प्रस्थाप्यताम् । किन्तु—

**नन्दं जघान चाणक्यस्तीक्ष्णदूतप्रयोगतः ।**

**तद्दूरान्तरितं दूतं पश्येद्धीरसमन्वितः ॥ ६३ ॥**

ततः सभा कृत्वाहूतः शुकः काकश्च । शुकः किञ्चिदुन्नतशिरा दत्तासन उपविश्य ब्रूते—‘ भो हिरण्यगर्भ ! महाराजाधिराजः श्रीमच्चित्रवर्णस्त्वा समाज्ञापयति यदि जीवितेन श्रिया वा प्रयोजनमस्ति तदा सत्वरमागत्यास्मच्चरणौ प्रणम्य, न चेदवस्थातु स्थानान्तरं चिन्तय । ’ तच्छ्रुत्वा राजा सकोपप्राह—‘ आ ! कोऽप्यस्माकं पुरतः सभाया नास्ति य एन गलहस्तयति । ’ ततः उत्थाय मेघवर्णो ब्रूते—‘ देव ! आज्ञापय । हन्मि दुष्टं शुकम् । ’ सर्वज्ञो राजान काकं च सान्त्वयन्ब्रूते—‘ भद्र ! मैवम् । शृणु तावत्—

**न सा सभा यत्र न सन्ति वृद्धा**

**वृद्धा न ते ये न वदन्ति धर्मम् ।**

**धर्मः स नो यत्र न सत्यमस्ति**

**सत्यं न तद्यच्छलमभ्युपैति ॥ ६४ ॥**

यतो धर्मश्चैष —

**दूतो म्लेच्छोऽप्यवध्यः स्याद्राजा दूतमुखो यतः ।**

**उद्यतेष्वपि शस्त्रेषु दूतो वदति नान्यथा ॥ ६५ ॥**

किंच—

**स्वापकर्षं परोत्कर्षं दूतौक्तैर्मन्यते तु कः ।**

**सदैवावध्यभावेन दूतः सर्वं हि जल्पति ॥ ६६ ॥ ’**

ततो राजा काकश्च स्वा प्रकृतिमापन्नौ । शुकोऽप्युत्थाय चलितः । पश्चाच्चक्रवाकेणानीय प्रबोध्य कनकालकारादिकं दत्त्वा सप्रेषितो स्वदेशं ययौ । शुकोऽपि विन्ध्याचलं गत्वा राजानं चित्रवर्णं प्रणतवान् । तमालोक्य राजोवाच—‘ शुक ! का वार्ता । कीदृशोऽसौ देशः ? ’ शुको ब्रूते—‘ देव ! सक्षेपादिय वार्ता । सप्रति

युद्धोद्योगः क्रियताम् । देशश्चासौ कर्पूरद्वीपः स्वर्गैकदेशो राजा च द्वितीयः स्वर्ग-  
पतिः । कथं वर्णयितुं शक्यते ? ततः सर्वाञ्छिष्टानाहूय राजा मन्त्रयितुमुप-  
विष्टः । आह च—‘ सम्प्रति यत्कर्तव्यं तद्ब्रूत । विग्रहः पुनरवश्यं कर्तव्यः ।  
तथा चोक्तम्—

**असन्तुष्टा द्विजा नष्टाः सन्तुष्टाश्च महीभुजः ।**

**सलज्जा गणिका नष्टा निर्लज्जाश्च कुलस्त्रियः ॥ ६७ ॥’**

दूरदर्शी नाम गृध्रो ब्रूते—‘ देव ! व्यसनितया विग्रहो न विविः । यतः—

**मित्रामात्यसुहृद्गर्गा यदा स्युर्दृढभक्तयः ।**

**शत्रूणां विपरीताश्च कर्तव्यो विग्रहस्तदा ॥ ६८ ॥**

अन्यच्च—

**भूमिर्मित्रं हिरण्यं च विग्रहस्य फलं त्रयम् ।**

**यदैतन्निश्चितं भावि कर्तव्यो विग्रहस्तदा ॥ ६९ ॥**

राजाह—‘ मद्बलं तावदवलोकयतु मन्त्री । तदैतेषामुपयोगो ज्ञायताम् । एव  
माहूयतामौहार्तिकं । स निर्णयं यात्रार्थं शुभमग्नं ददातु ।’ मन्त्रि-  
‘तथापि सहसा यात्राकरणमनुचितम् । यतः—

**विशन्ति सहसा मूढा येऽविचार्य द्विषद्बलम् ।**

**खड्गधारापरिष्वङ्गं लभन्ते ते सुनिश्चितम् ॥ ७० ॥**

राजाह—‘ मन्त्रिन् ! ममोत्साहमङ्गं सर्वथा मा कृथाः । विजिगीषुर्यथा पर-  
भूमिमाक्रमति तथा कथय ।’ गृध्रो ब्रूते—‘ तत्कथयामि । किं तु रदुष्टितमेव  
फलप्रदम् । तथा चोक्तम्—

**किं मन्त्रेणाननुष्ठानाच्छास्त्रवित्पृथिवीपतेः ।**

**न ह्यौषधपरिज्ञानाद्वाधेः शान्तिः कचिद्भवेत् ॥ ७१ ॥**

राजादेशश्चानतिक्रमणीयः । यथाश्रुतं तन्निवेदयामि, शृणु—

**नद्यद्रिवनदुर्गेषु यत्रयत्र भयं नृप ।**

**तत्रतत्र च सेनानीर्यायाद्ब्यूहीकृतैर्बलैः ॥ ७२ ॥**

**बलाध्यक्षः पुरो यायात्प्रवीरपुरुषान्वितः ।**

**मध्ये कलत्रं स्वामी च कोशः फल्गु च यद्बलम् ॥ ७३ ॥**



पार्श्वयोरुभयोरश्वा अश्वानां पार्श्वतो रथाः ।  
 रथानां पार्श्वयोर्नागा नागानां च पदातयः ॥ ७४ ॥  
 पश्चात्सेनापतिर्यायात्खिन्नानाश्वासयञ्छनैः ।  
 मन्त्रिभिः सुभटैर्युक्तः प्रतिगृह्य बलं नृपः ॥ ७५ ॥  
 समेयाद्विषमं नागैर्जलाढ्यं स महीधरम् ।  
 सममश्वैर्जलं नौभिः सर्वत्रैव पदातिभिः ॥ ७६ ॥  
 हस्तिनां गमनं प्रोक्तं प्रशस्तं जलदागमे ।  
 तदन्यत्र तुरङ्गाणां पत्तीनां सर्वदैव हि ॥ ७७ ॥  
 शैलेषु दुर्गभागेषु विधेयं नृपरक्षणम् ।  
 स्वयोधै रक्षितस्यापि शयनं योगिनिद्रया ॥ ७८ ॥  
 नाशयेत्कर्षयेच्छत्रून् दुर्गकण्टकमर्दनैः ।  
 परदेशप्रवेशे च कुर्यादाटविकान्पुरः ॥ ७९ ॥  
 यत्र राजा तत्र कोशो विना कोशान्न राजता ।  
 स्वभृत्येभ्यस्ततो दद्यात्को हि दातुर्न युध्यते ॥ ८० ॥

यतः—

न नरस्य नरो दासो दासस्त्वर्थस्य भूपते ।  
 गौरवं लाघवं वापि धनाधननिबन्धनम् ॥ ८१ ॥  
 अभेदेन च युध्येत रक्षेच्चैव परस्परम् ।  
 फल्गु सैन्यं च यत्किञ्चिन्मध्ये व्यूहस्य कारयेत् ॥ ८२ ॥  
 पदातीश्च महीपालः पुरोऽनीकस्य योजयेत् ।  
 उपरुध्यारिमासीत् राष्ट्रं चास्योपपीडयेत् ॥ ८३ ॥  
 स्यन्दनाश्वैः समे युध्येदनूपे नौर्द्विपैस्तथा ।  
 वृक्षगुल्मावृते चापैरसिचर्मायुधैः स्थले ॥ ८४ ॥  
 दूषयेच्चास्य सततं यवसान्नोदकेन्धनम् ।  
 भिन्द्याच्चैव तडागानि प्राकारान्परिखांस्तथा ॥ ८५ ॥  
 बलेषु प्रमुखो हस्ती न तथान्यो महीपतेः ।  
 निजैरवयवैरेव मातङ्गोऽष्टायुधः स्मृतः ॥ ८६ ॥

बलमश्वश्च सैन्यानां प्राकारो जङ्गमो यतः ।

तस्मादश्वाधिको राजा विजयी स्थलविग्रहे ॥ ८७ ॥

तथा चोक्तम्—

युद्धयमाना हयारूढा देवानापि दुर्जयाः ।

अपि दूरस्थितास्तेषां वैरिणो हस्तवर्तिनः ॥ ८८ ॥

प्रथमं युद्धकारित्वं समस्तबलपालनम् ।

दिङ्मार्गाणां विशोधित्वं पत्तिकर्म प्रचक्षते ॥ ८९ ॥

स्वभावशूरमस्त्रज्ञमविरक्तं जितश्रमम् ।

प्रसिद्धक्षत्रियप्रायं बलं श्रेष्ठतमं विदुः ॥ ९० ॥

यथा प्रभुकृतान्मानानुध्यन्ते भुवि मानवाः ।

न तथा बहुभिर्दत्तैर्द्रविणैरपि भूपते ॥ ९१ ॥

वरमल्पबलं सारं न कुर्यान्मुण्डमण्डलीम् ।

कुर्यादसारभङ्गो हि सारभङ्गमपि स्फुटम् ॥ ९२ ॥

अप्रसादोऽनधिष्ठानं देयांशहरणं च यत् ।

कालयापोऽप्रतीकारस्तद्वैराग्यस्य कारणम् ॥ ९३ ॥

आपीडयन्बलं शत्रोर्जिगीषुरभिषेणयेत् ।

सुखसाध्यं द्विषां सैन्यं दीर्घयानप्रपीडितम् ॥ ९४ ॥

दायादादपरो मन्त्रो नास्ति भेदकरो द्विषाम् ।

तस्मादुत्थापयेद्यत्नादायादं तस्य विद्विषः ॥ ९५ ॥

संधाय युवराजेन यदि वा मुख्यमन्त्रिणा ।

अन्तःप्रकोपनं कार्यमभियोक्तुः स्थिरात्मनः ॥ ९६ ॥

क्रूरमित्रं रणे चापि भङ्गं दत्त्वा विधातयेत् ।

अथवा गोघ्नहाकृष्ट्या तल्लक्ष्याश्रितबन्धनात् ॥ ९७ ॥

स्वराज्यं वासयेद्राजा परदेशावगाहनात् ।

अथ वा दानमानाभ्यां वासितं धनदं हि तत् ॥ ९८ ॥

राजाह—‘ आ । किं बहुनोदितेन ?

आत्मोदयः परग्लानिर्द्वयं नीतिरितीयती ।

तदूरीकृत्य कृतिभिर्वाचस्पत्यं प्रतार्यते ॥ ९९ ॥'

मन्त्रिणा विहस्योच्यते— ' सर्व सत्यमेतत् । किं तु—

अन्यदुच्छृङ्खलं सत्त्वमन्यच्छास्त्रनियन्त्रितम् ।

सामानाधिकरण्यं हि तेजस्तिमिरयोः कुत ॥ १०० ॥'

तत उत्थाय राजा मौड्वर्तिकावेदितलग्ने प्रस्थितः । अथ प्रहितप्रणिधिर्हिरण्य-  
गर्भसमीपमागत्य प्रणम्योवाच— ' देव ! समागतप्रायो राजा चित्रवर्ण ! सप्रति  
मलयपर्वतावित्यकाया समावसितकटकोऽनुवर्तते । दुर्गशोधन प्रतिक्षणमनुसवा-  
तव्य यतोऽसौ गृध्रो महामन्त्री । किं च केनचित्सह तस्य विश्वासकथाप्रमङ्गेनैव  
तदिङ्गितमवगत मया यदनेन कोऽप्यस्मदुर्गे प्रागेव नियुक्तः । ' चक्रो ब्रूते--  
' देव ! काक एवासौ समवति । ' राजाह--'न कदाचिदेतत् । यद्येव तदा कथं  
तेन शुक्रस्याभिभवोद्योगः कृतः । अपरं च शुक्रस्यागमनात्तस्य विप्रहोत्साहः ।  
स चिरादत्रास्ते । ' मन्त्री ब्रूते--' तथाऽप्यागन्तुं शङ्कनीयः । ' राजाह--  
' आगन्तुका हि कदाचिदुपकारका दृश्यन्ते । शृणु--

परोऽपि हितवान्बन्धुर्बन्धुरप्यहितः परः ।

अहितो देहजो व्याधिर्हितमारण्यमौषधम् ॥ १०१ ॥

अपरं च—

आसीद्वीरवरो नाम शूद्रकस्य महीभृतः ।

सेवकः स्वल्पकालेन स ददौ सुतमात्मनः ॥ १०२ ॥'

चक्रं पृच्छति-- ' कथमेतत् ? ' राजा कथयति—

कथा ८.

अहं पुरा शूद्रकस्य राज्ञः क्रीडासरसि कर्पूरकेलिनाम्नो राजहसस्य पुत्र्या  
कर्पूरमञ्जर्या सहानुरागवानभवम् । तत्र वीरवरो नाम महाराजपुत्रः  
कुतश्चिद्देशादागत्य राजद्वारमुपगम्य प्रतीहारमुवाच—' अहं तावद्वेतनार्थी राजपुत्रः ।  
मा राजदर्शनं कारय । ' ततस्तेनासौ राजदर्शनं कारितो ब्रूते—' देव ! यदि  
मया सेवकेन प्रयोजनमस्ति तदास्मद्वर्तनं क्रियताम् । ' शूद्रक उवाच—' किं ते

वतनम् ? ' वीरवरो ब्रूते—' प्रत्यह सुवर्णपञ्चशतानि देहि ' । राजाह—' का ते सामग्री ? ' वीरवरो ब्रूते—' द्वौ बाहू तृतीयश्च खड्गः ' राजाह—' नैतच्छक्यम् । ' तच्छ्रुत्वा वीरवरश्चलित । अथ मन्त्रिभिरुक्तम्—' देव । दिनचतुष्टयस्य वर्तनं दत्त्वा ज्ञायतामस्य स्वरूप किमुपयुक्तोऽयमेतावद्वर्तनं गृह्णात्यनुपयुक्तो वेति ' । ततो मन्त्रिवचनादाहूय वीरवराय ताम्बूलं दत्त्वा पञ्चशतानि सुवर्णानि दत्तानि तद्विनियोगश्च राज्ञा सुनिभृत निरूपितः । तदर्थं वीरवरेण देवेभ्यो ब्राह्मणेभ्यो दत्तम् । स्थितस्यार्धं दुःखितेभ्यः । तदवशिष्टं भोज्यव्ययविलासव्ययाय । एतत्सर्वं नित्यकृत्य कृत्वा राजद्वारमहर्निशं खड्गपाणिः सेवते । यदा च राजा स्वयं समादिशति तदा स्वगृहमपि याति । अथैकदा कृष्णचतुर्दश्या रात्रौ राजा सकलं क्रन्दनं वनि शुश्राव । शूद्रक उवाच—' क. कोऽत्र द्वारि ? ' । तेनोक्तम्—' देव । अहं वीरवर । राजोवाच—' क्रन्दनानुसरणं क्रियताम् ' वीरवर —' यथा-ज्ञापयति देव ' इत्युक्त्वा चलित । राज्ञा च चिन्तितम्—' अयमेकाकी राजपुत्रो मया सूचीभेदे तमसि प्रेरितः, नैतदुचितम्, अहमपि गत्वा किमेतदिति निरूपयामि । ' ततो राजापि खड्गमादाय तदनुसरणक्रमेण नगराद्बहिर्निर्जगाम । गत्वा च वीरवरेण सा रुदती रूपयौवनसपन्ना सर्वालकारभूषिता काचित्स्त्री दृष्ट्वा पृष्ट्वा च—' का त्वम्, किमर्थं रोदिषि ? ' स्त्रियोक्तम्—' अहमेतस्य शूद्रकस्य राजलक्ष्मी, चिरादेतस्य भुज्जन्तायाया महता सुखेन विश्रान्ता । देव्यपराधेन तृतीये दिवसे राजा पचत्व यास्यति । अहमनाथा भविष्यामि । इदानीं नोऽत्र स्थास्यामीति रोदिमि । ' वीरवरो ब्रूते—' कथं पुनरिहावासो भगवत्या भवति ? ' लक्ष्मीरुवाच—' यदि त्वमात्मनः पुत्रस्य शक्तिधरस्य द्वात्रिंशलक्ष्णोपेतस्य मस्तकं स्वहस्तेन छित्त्वा भगवत्याः सर्वमङ्गलाया उपहारीकरोषि, तदा राजा शतायुर्भविष्यति, अहं च सुचिरं सुखं निवसामि ' इत्युक्त्वाऽदृश्याभवत् ।

ततो वीरवरेण स्वगृहं गत्वा निद्रायमाणा स्ववधूः प्रबोधिता पुत्रश्च । तौ निद्रा परित्यज्योत्थायोपविष्टौ । वीरवरस्तत्सर्वं लक्ष्मीवचनमुक्तवान् । तच्छ्रुत्वा सानन्दः शक्तिधरो ब्रूते—' धन्योऽहमेवभूतः स्वामिराज्यरक्षार्थं यन्ममोपयोगः । तत्कोऽधुना विलम्बस्य हेतुः ? कदापि तावदेवविधेः कर्मणि देहस्य विनियोगः श्लाघ्यः । यतः—

धनानि जीवितं चैव परार्थे प्राज्ञ उत्सृजेत् ।

सन्निमित्ते वरं त्यागो विनाशो नियते सति ॥ १०३ ॥

शक्तिधरमातोवाच—‘ अस्मत्कुलोचितं यद्येतन्न कर्तव्यं तदा गृहीतराज-  
वर्तनस्य निस्तारं कथं भविष्यति ? ’ इत्यालोच्य सर्वे सर्वमङ्गलायां स्थानं  
भूता । तत्र सर्वमङ्गला संपूज्य वीरवरो ब्रूते—देवि । प्रसीद विजयता विजयता  
शूद्रको महाराज, गृह्यतामुपहार ’ इत्युक्त्वा पुत्रस्य शिरश्चिच्छेद । ततो  
वीरवरश्चिन्तयामास—‘ गृहीतराजवर्तनस्य निस्तारं कृतं, अधुना निःपुत्रस्य  
जीवनेनालम् ’ इत्यालोच्य आत्मनः शिरश्छेदं कृतं । ततः स्त्रियापि स्वामिपुत्र-  
शोकार्ताया तदनुष्ठितम् । एतत्सर्वं दृष्ट्वा राजा साश्चर्यं चिन्तयामास—

‘ जीवन्ति च म्रियन्ते च मद्विधाः क्षुद्रजन्तवः ।

अनेन सदृशो लोके न भूतो न भविष्यति ॥ १०४ ॥

तदेतेन परित्यक्तेन मम राज्येनाप्यप्रयोजनम् । ’ ततः शूद्रकेणापि शिर-  
श्छेत्तुं खड्गं समुत्थापितं । अथ भगवत्या सर्वमङ्गलायां प्रत्यक्षभूतया राजा हस्ते  
वृत्तं उक्तश्च—‘ पुत्र ! प्रसन्नास्मि ते, एतावता साहसेनालम्, इदानीं ते राज्य-  
भङ्गो नास्ति । ’ राजा च साष्टाङ्गपातं प्रणम्योवाच—‘ देवि ! किं मे राज्येन,  
जीवितेन वा किं प्रयोजनम् ? यद्यहमनुकम्पनीयस्तदा ममायुः शेषेणाय सदा-  
पुत्रो वीरवरो जीवतु । अन्यथाहं यथाप्राप्तां गातिं गच्छामि । ’ भगवत्युवाच—  
‘ पुत्र ! अनेन ते सत्त्वोत्कर्षेण भृत्यवात्सल्येन च सर्वथा तुष्टास्मि गच्छ,  
विजयी भव, अयमपि सपरिवारो राजपुत्रो जीवतु ’ इत्युक्त्वा देव्यदृश्याभवत् ।  
ततो वीरवरः सपुत्रदारो प्राप्तजीवनं स्वगृहं गतः । राजापि तैरलक्षितं  
सत्वरमन्तं पुरं प्रविष्टः । अथ प्रभाते वीरवरो द्वारस्थः पुनर्भूपालेन पृष्ठं  
सन्नाह—‘ देव ! सा रुदती स्त्री मामवलोक्यादृश्याभवत्, न कायान्या वार्ता  
विद्यते । तद्वचनमाकर्ण्य सतुष्टो राजा साश्चर्यमचिन्तयत्—‘ कथमयं श्लाघ्यो  
महासत्त्वः । यतः—

प्रियं ब्रूयादकूपणः शूरः स्यादविकत्थनः ।

दाता नापात्रवर्षी च प्रगल्भः स्यादनिष्टुरः ॥ १०५ ॥

एतन्महापुरुषलक्षणमेतस्मिन्सवमस्ति ।' ततः स राजा प्रातः शिष्टसभां कृत्वा सर्ववृत्तान्तं प्रस्तुत्य प्रसादात्तस्मै कर्णाटराज्यं ददौ । तत्किमागन्तुको जातिमात्राष्टः । तद्वृत्ताप्युत्तमाधममध्यमाः सन्ति । चक्रवाको ब्रूते—

**योऽकार्यं कार्यवच्छास्ति स किं मन्त्री नृपेच्छया ।**

**वरं स्वामिमनोदुःखं तन्नाशो न त्वकार्यतः ॥ १०६ ॥**

**वैद्यो गुरुश्च मन्त्री च यस्य राज्ञः प्रियंवदः ।**

**शरीरधर्मकोशेभ्यः क्षिप्रं स परिहीयते ॥ १०७**

शृणु देव—

**पुण्याल्लब्धं यदेकेन तन्ममापि भविष्यति ।**

**हत्वा भिक्षुं महालोभान्निध्यर्थी नापितो हतः ॥ १०८ ॥**

राजा पृच्छति—' कथमेतत् ? ' मन्त्री कथयति—

### कथा ९.

अस्त्ययोध्याया **चूडामणिर्नाम क्षत्रियः** । तेन धनार्थिना महता कायक्लेशेन भगवाश्चन्द्रार्धचूडामणिश्चिरमारावित । ततः क्षीणपापोऽसौ स्वप्ने दर्शनं दत्त्वा भगवादेशाद्यक्षेत्रवरेणादिष्टः—' यच्चमद्यदा प्रातः क्षौरं कृत्वा लगुड-हस्तः सन् गृहद्वारि निभृतः स्थास्यसि ततोऽस्मिन्नेवाङ्गणे समागतं यः भिक्षुं पश्यसि तं निर्दयं लगुडप्रहारेण हनिष्यसि । ततोऽसौ भिक्षुकस्तत्क्षणात् सुवर्ण-पूर्णकलशो भविष्यति । तेन त्वया यावज्जीव सुखिना भवितव्यम् ।' ततस्त-थानुष्ठिते तद्वृत्तम् । तत्र क्षौरकरणायानीतेन नापितेन तत्सवमालोक्य चिन्ति-तम्—' अये ! निधिप्राप्तेरयमुपायं तदहमप्येव किं न करोमि । ततः प्रभृति **नापितः** प्रत्यहं तथाविधो लगुडहस्तः सुनिभृतः भिक्षुरागमनं प्रतीक्षते । एकदा तेन तथा प्राप्तो भिक्षुर्लगुडेन व्यापादितः । तस्मादपराधात्सोऽपि नापितो राजपुरुषैर्व्यापादितः । अतोऽहं ब्रवीमि—'पुण्याल्लब्धं यदेकेन' इत्यादि ।

राजाह—

**' पुरावृत्तकथोद्गारैः कथं निर्णीयते परः ।**

**स्यन्निष्कारणबन्धुर्वा किं वा विश्वासघातकः ॥ १०९ ॥**

यातु, प्रस्तुतमनुसवीयताम् । मलयाधित्यकाया समासितो वर्तते चित्रवर्णो राजा तदधुना किं विधेयम् ।' मन्त्री वदति—' देव ! आगतप्रणिधिमुखान्मया श्रुत तन्ममामन्त्रिणो गुप्त्रस्योपदेशे यच्चित्रवर्णेनानादर कृत । ततोऽसौ मूढो जेतु शक्य । तथा चोक्तम्—

**लुब्धः क्रूरोऽलसोऽसत्यः प्रमादी भीरुरस्थिरः ।**

**मूढो योधावमन्ता च सुखच्छेद्यो रिपुः स्मृतः ॥ ११० ॥**

ततोऽसौ यावदस्मद्गुर्गद्वाररोध न करोति तावन्नद्यद्रिवनवर्त्मसु तद्वलानि हन्तु नारसादय सेनापतयो नियुज्यन्ताम् । तथा चोक्तम्—

**दीर्घवर्त्मपरिश्रान्तं नद्याद्रिवनसंकुलम् ।**

**घोराग्निभयसन्त्रस्तं क्षुत्पिपासार्दितं तथा ॥ १११ ॥**

**प्रमत्तं भोजनव्यग्रं व्याधिदुर्भिक्षपीडितम् ।**

**असंस्थितमभूयिष्ठं वृष्टिवातसमाकुलम् ॥ ११२ ॥**

**पङ्कपांसुजलाच्छन्नं सुव्यस्तं दस्युविद्वृतम् ।**

**एवंभूतं महीपालः परसैन्यं विधातयेत् ॥ ११३ ॥**

एन्यच्च—

**अवस्कन्दभयाद्राजा प्रजागरकृतश्रमम् ।**

**दिवासुतं समाहन्यान्निद्राव्याकुलसैनिकम् ॥ ११४ ॥**

अतस्तस्य प्रमादिनो बल गत्वा यथावकाश दिवानिश घ्नन्त्वस्मत्सेनापतयः । तथानुष्ठिते चित्रवर्णस्य सैनिका सेनापतयश्च बहवो निहताः । ततश्चित्रवर्णो विषण्णः स्वमन्त्रिण दूरदर्शिनमाह—' तात ! किमित्यस्मदुपेक्षा क्रियते । किं क्वाप्यविनयो ममास्ति । तथा चोक्तम्—

**न राज्यं प्रातमित्येव वर्तितव्यमसांप्रतम् ।**

**श्रियं ह्याविनयो हन्ति जरा रूपमिवोत्तमम् ॥ ११५ ॥**

अपर च—

**दक्षः श्रियमधिगच्छति पथ्याशी कल्पतां सुखमरोगी ।**

**उद्युक्ता विद्यान्तं धर्मार्थयशांसि च विनीतः ॥ ११६ ॥'**

गृध्रोऽवदत् देव । शृणु—

अविद्वानपि भूपालो विद्यावृद्धोपसेवया ।

परां श्रियमवाप्नोति जलासन्नतरुर्यथा ॥ ११७ ॥

अन्यच्च—

पानं स्त्रीमृगया ब्रूतमर्थदूषणमेव च ।

वाग्दण्डयोश्च पारुष्यं व्यसनानि महीभुजाम् ॥ ११८ ॥

किं च—

न साहसैकान्तरसानुवर्तिना

न चाप्युपायोपहतान्तरात्मना ।

विभूतयः शक्यमवाप्तुमूर्जिता

नये च शौर्ये च वसन्ति सम्पदः ॥ ११९ ॥

त्वया स्वबलोत्साहमवलोक्य साहसैकवासिना मयोपन्यस्तेष्वपि मन्त्रेष्वन-  
वधानं वाक्पारुष्यं च कृतम् । अतो दुर्नीते फलमिदमनुभूयते । तथा चेत्कम्—

दुर्मित्रिणं कमुपयान्ति न नीतिदोषाः

सन्तापयन्ति कमपथ्यभुजं न रोगा ।

कं श्रीर्न दर्पयति कं न निहन्ति मृत्युः

कं स्त्रीकृता न विषयाः परितापयन्ति ॥ १२० ॥

अपरं च—

मुदं विषादः शरदं हिमागम-

स्तमो विवस्वान्सुकृतं कृतघ्नता ।

प्रियोपपत्तिः शुचमापदं नयः

श्रियः समृद्धा अपि हन्ति दुर्नयः ॥ १२१ ॥

ततो ममाप्यालोचितम्—‘ प्रज्वाहीनोऽयं राजा । नो चेत्कथं नीतिशास्त्रकथा-  
कौमुदी वागुल्काभिस्तिमिरयति । यत —

यस्य नास्ति स्वयं प्रज्ञा शास्त्रं तस्य करोति किम् ।

लोचनाभ्यां विहीनस्य दर्पणः किं कीरयति ॥ १२२ ॥



इत्यालोच्य तूष्णीं स्थित । ' अथ राजा बद्धाञ्जलिराह—' तात ! अस्त्यय ममापराध इदानीं यथावशिष्टबलसहितः प्रत्यावृत्त्य विन्ध्याचल गच्छामि तथो-  
पदिश । ' गृध्र स्वगत चिन्तयति—' क्रियतामत्र प्रतीकारः । यत —

**देवतासु गुरौ गोषु राजसु ब्राह्मणेषु च ।**

**नियन्तव्यः सदा कोपो बालवृद्धातुरेषु च ॥ १२३ ॥**

मन्त्री प्रहस्य ब्रूते—' देव ! मा मैषी । समाश्वसिहि । शृणु, देव !

**मन्त्रिणां भिन्नसंधाने भिषजां सान्निपातके ।**

**कर्मणि व्यज्यते प्रज्ञा सुस्थे को वान पण्डितः ॥ १२४ ॥**

अपर च—

**आरभन्तेऽल्पमेवाज्ञाः कामं व्यग्रा भवन्ति च ।**

**महारम्भाः कृतधियस्तिष्ठन्ति च निराकुलाः ॥ १२५ ॥**

तदत्र भवत्प्रतापादेव दुर्गां भङ्क्त्वा कीर्तिप्रतापबलसहित त्वामचिरेण कालेन विन्ध्याचल नेष्यामि । ' राजाह—' कथमधुना स्वल्पबलेन तत्सपद्यते ? ' गृध्रो वदति—' देव ! सर्वं भविष्यति । यतो विजिगीषोरदीर्घसूत्रता विजयसिद्धेरवश्य-  
भाविलक्षण तत्सहसैव दुर्गाविरोध क्रियताम् ' अथ प्रहितप्रणिधिना बकेनागत्य हिरण्यगर्भस्य तत्कथितम् ' देव ! स्वल्पबल एवाय राजा चित्रवर्णो गृध्रस्य मन्त्रो-  
पष्टम्भेन दुर्गाविरोध करिष्यति । ' राजाह—' सर्वज्ञ ! किमधुना विधेयम् ? ' चक्रो ब्रूते—' स्वबले सारासारविचार क्रियताम् ' तज्ज्ञात्वा सुवर्णवस्त्रादिक यथार्हं प्रसादप्रदान क्रियताम् । यतः—

**यः काकिणीमप्यपथप्रपन्नां**

**समुद्धरेन्निष्कसहस्रतुल्याम् ।**

**कालेषु कोटिष्वपि मुक्तहस्त-**

**स्तं राजसिंहं न जहाति लक्ष्मीः ॥ १२६ ॥**

अन्यच्च—

**क्रतौ विवाहे व्यसने रिपुक्षये**

**यशस्करे कर्मणि भिन्नसंग्रहे ।**

प्रियासु नारीष्वधनेषु बान्धवे-  
ष्वतिव्ययो नास्ति नराधिपाष्टसु ॥१२७॥

यत.-

मूर्खः स्वल्पव्ययत्रासात्सर्वनाशं करोति हि ।

कः सुधीः संत्यजेद्द्राण्डं शुल्कस्यैवातिसाध्वसात् १२८

राजाह-‘कथमिह समयेऽतिव्ययो युज्यते ?

उक्त च-‘आपदर्थे धनं रक्षेत् ’ इति ॥

मन्त्री ब्रूते-‘श्रीमतः कथमापदः’? राजाह-कदाचिच्चलते लक्ष्मीः ।

मन्त्री ब्रूते-संचितापि विनश्यति । ’

तदेव । कार्पण्य विमुच्य दानमानाभ्या स्वभटा पुरस्क्रियन्ताम् । तथा चोक्तम्-

परस्परं सुसंहृष्टास्त्यक्तं प्राणान्सुनिश्चिताः ।

कुलीनाः पूजिताः सम्यग्विजयन्ते द्विषद्वलम् ॥१२९॥

अपर च-

सुभटाः शीलसंपन्नाः संहताः कृतनिश्चयाः ।

अपि पञ्चशतं शूरा निघ्नन्ति रिपुवाहिनीम् ॥१३०॥

किञ्च-

शिष्टैरप्यविशेषज्ञ उग्रश्च कृतनाशकः ।

त्यज्यते किं पुनर्नान्यैर्यश्चाप्यात्मभरिर्नरः ॥ १३१ ॥

यतः-

सत्यं शौर्यं दया त्यागो नृपस्यैते महागुणाः ।

एभिर्मुक्तो महीपालः प्राप्नोति खलु वाच्यताम् ॥१ ३२ ॥

ईदृशि प्रस्तावेऽमात्यास्तावदेव पुरस्कर्तव्या । तथा चोक्तम्-

यो येन प्रतिबद्धः स्यात्सह तेनोदयी व्ययी ।

स विश्वस्तो नियोक्तव्यः प्राणेषु च धनेषु च ॥ १३३ ॥

यतः-

धूर्तः स्त्री वा शिशुर्यस्य मन्त्रिणः स्युर्महीपतेः ।

अनीतिपवनक्षितः कार्याब्धौ स निमज्जति ॥१३४ ॥

शृणु देव !

हर्षक्रोधौ समौ यस्य कोशः स्वल्पव्ययेन च ।

नित्यं भृत्यानुपेक्षा च तस्य स्याद्धनदा धरा ॥ १३५ ॥

येषां राज्ञा सह स्यातामुच्चयापचयौ ध्रुवम् ।

अमात्या इति तान्राजा नावमन्येत्कदाचन ॥ १३६ ॥

यत —

महीभुजो मदान्धस्य मज्जतोऽकार्यसागरे ।

स्खलतो हि करालम्बः सुहृत्सचिवचेष्टितम् ॥ १३७ ॥

अथागत्य प्रणम्य मेघवर्णो ब्रूते—‘ देव ! दृष्टिप्रसादं कुरु ’ इदानीं विपक्षो युद्धार्थं दुर्गद्वारि वर्तते । तदेवपादादेशाद्वहिर्नि सृत्य स्वविक्रमं दर्शयामि तेन देवपादानामानृत्यमुपगच्छामि । ‘ चक्रवाको ब्रूते—‘ मैवम्, यदि बहिर्नि सृत्य योद्धव्यं तदा दुर्गाश्रयणमेव निष्प्रयोजनम् ।

अपरं च—

विषमो हि यथा नक्रः सलिलान्निर्गतोऽवशः ।

वनाद्विनिर्गतः शूरः सिंहोऽपि स्याच्छृगालवत् ॥ १३८ ॥

देव ! स्वयं गत्वा दृश्यता युद्धम् । यत—

पुरस्कृत्य बलं राजा योधयेदवलोकयन् ।

स्वामिनाधिष्ठितः श्वापि किं न सिहायते ध्रुवम् ॥ १३९ ॥

अथ ते सर्वे दुर्गद्वारं गत्वा महाहव कृतवन्तः । अपरेषुश्चित्रवर्णो राजा गृध्र-मुवाच—‘ तात ! स्वप्रतिज्ञातमधुना निर्वाहय । ’ गृध्रो ब्रूते—‘ देव ! शृणु । तावत्—

अकालसहमत्यल्पं मूर्खव्यसनिनायकम् ।

अगुप्तं भीरुयोधं च दुर्गव्यसनमुच्यते ॥ १४० ॥

तत्तावदत्र नास्ति—

उपजापश्चिरारोधोऽवस्कन्धस्तीव्रपौरुषम् ।

दुर्गस्य लंघनोपायाश्चत्वारः कथिता इमे ॥ १४१ ॥

अत्र यथाशक्ति क्रियते यत्नः । चित्रवर्णः कथयति ‘ एवमेव । ’ ततो-ऽनुदित एव भास्करो चतुर्ष्वपि दुर्गद्वारेषु वृत्ते युद्धे दुर्गाभ्यन्तरगृहेष्वेकदा काकै-रग्निर्निक्षिप्तः । ततः ‘ गृहीत गृहीत दुर्गम् ’ इति कोलाहलं श्रुत्वाऽनेकगृहेषु च

पावकम्प्रदीप्त प्रत्यक्षेणावलोक्य राजहससैनिका बहवो दुर्गवासिनश्च सत्वर हृदं प्रविष्टा । यत —

**सुमन्त्रितं सुविक्रान्तं सुयुद्धं सुपलायितम् ।**

**कार्यकाले यथाशक्ति कुर्यान्न तु विचारयेत् ॥ १४२ ॥**

राजहस स्वभावान्मन्दगति सारसद्वितीयश्च चित्रवर्णस्य सेनापतिना कुक्कुटे-  
नागत्य वेष्टित हिरण्यगर्भ सारसमाह—‘ सारस सेनापते ! ममानुरोधादात्मान  
कथ व्यापादयिष्यसि, त्वमधुना गन्तु शक्त । तत्कृत्वा जल प्रविश्यात्मान परिरक्ष ।  
अस्मत्पुत्र चूडामणिनामान सर्वज्ञसमत्या राजान करिष्यसि ।’ सारसो ब्रूते—‘देव न  
वक्तव्यमेव दुःसह वचा, यावच्चन्द्राकौ दिवि तिष्ठतस्तावद्विजयता देवः । अह देव !  
दुर्गाविकारी । मन्मासासृग्विलिप्तेन द्वारवर्त्मना प्रविशतु शत्रु । अपर च देव !

**दाता क्षमी गुणग्राही स्वामी भाग्येन लभ्यते ।’**

राजाह—‘ सत्यमेवैतत् । किं तु—

**शुचिर्दक्षोऽनुरक्तश्च जानेभृत्योऽपि दुर्लभः ॥ १४३ ॥**

सारसो ब्रूते—‘ शृणु देव ।

**यदि समरमपास्य नास्ति मृत्यो-**

**र्भयमिति युक्तमितोऽन्यतः प्रयातुम् ।**

**अथ मरणमवश्यमेव जन्तोः**

**किमिति मुधा मलिनं यशः क्रियेत ॥ १४४ ॥**

अन्यच्च—

**भवेऽस्मिन्पवनोद्भ्रान्तवीचिविभ्रमभङ्गुरे ।**

**जायते पुण्ययोगेन परार्थे जीवितव्ययः ॥ १४५ ॥**

देव ! त्वं च स्वामी सर्वथा रक्षणीय । यत.—

**स्वाम्यमात्यश्च राष्ट्रं च दुर्गं कोशो बलं सुहृत् ।**

**राज्याङ्गानि प्रकृतयः पौराणां श्रेणयोऽपि च ॥ १४६ ॥**

अपि च—

**प्रकृतिः स्वामिनं त्यक्त्वा समुद्रापि न जीवति ।**

**अपि धन्वन्तरिवैद्यः किं करोति गतायुषि ॥ १४७ ॥**

अपरं च—

**नरेशो जीवलोकोऽयं निमीलति निमीलति ।**

**उदेत्युदीयमाने च रवाविव सरोरुहम् ॥ १४८ ॥ '**

अथ कुक्कुटेनागत्य राजहसस्य शरीरे खरतरनखाघातः कृतः । तदा सत्वरमुपसृत्य सारसेन स्वदेहान्तरितो राजा । अथ कुक्कुटनखप्रहारजर्जरीकृतेन सारसेन स्वाङ्गेना-  
च्छाद्य राजा जले प्रक्षिप्तः कुक्कुटोऽपि सेनापतिना सारसेन स्वचञ्चुप्रहारेण  
व्यापादितः । पश्चान् सारसोऽपि बहुभिः पक्षिभिः सम्भूय व्यापादितः । अथ चित्र-  
वर्णो दुर्गं प्रविश्य दुर्गावस्थितं द्रव्यं ग्राहयित्वा वन्दिभिर्जयशब्दैरानन्दितः । स्वस्क-  
न्धावारं जगाम ॥

अथ राजपुत्रैरुक्तम्—‘ तस्मिन् राजहसबले स पुण्यवान्सारस एव, येन स्वदेह-  
त्यागेन स्वामी रक्षितः । उक्तं चैतत्—

**जनयन्ति सुतान् गावः सर्वा एव गवाकृतीन् ।**

**विषाणोल्लिखितस्कन्धं काचिदेव गवां पतिम् ॥ १४९ ॥ '**

विष्णुशर्मोवाच—‘ स तावत् सत्त्वक्रीतानक्षयोल्लोकांन्विद्याधरीपरिजनोऽनुभवतु  
महासत्त्वः । तथा चोक्तम्—

**आहवेषु च ये शूराः स्वाम्यर्थे त्यक्तजीविताः ।**

**भर्तृभक्ताः कृतज्ञाश्च ते नराः स्वर्गगामिनः ॥ १५० ॥**

**यत्र तत्र हतः शूरः शत्रुभिः परिवेष्टितः ।**

**अक्षयाल्लभते लोकान्यदि क्लैब्यं न गच्छति ॥ १५१ ॥**

विग्रहः श्रुतो भवद्भिः । ’ राजपुत्रैरुक्तम्—‘ श्रुत्वा सुखिनो वयम् ’ । विष्णु-  
शर्मोऽब्रवीत् ‘ अपरमप्येवमस्तु ।

**विग्रहः करितुरङ्गपत्तिभिः**

**नो कदापि भवतां महीभुजाम् ।**

**नीतिमन्त्रपवनैः समाहताः**

**संश्रयन्तु गिरिगह्वरं द्विषः ॥ १५२ ॥ '**

इति श्रीविष्णुशर्मकृते हितोपदेशे विग्रहस्तृतीयः ॥ ३ ॥

## सन्धिः ।



पुनः कथारम्भकाले राजपुत्रैरुक्तम्—‘ आर्य ! विग्रहं श्रुतोऽस्माभिः । सन्धि-  
रधुनाभिधीयताम् ’ । विष्णुशर्मणोक्तम्—‘ श्रूयताम् । सन्धिमपि कथयामि ।  
यस्यायमाद्यं श्लोकः —

**वृत्ते महति सङ्ग्रामे राज्ञोर्निहतसेनयोः ।**

**स्थेयाभ्यां गृध्रचक्राभ्यां वाचा सन्धिः कृतः क्षणात् ॥ १ ॥**

राजपुत्रा ऊचुः—कथमेतत् ? विष्णुशर्मा कथयति —

ततस्तेन राजहसेनोक्तम्—केनास्मद्दुर्गे निक्षिप्तोऽग्निः—किं पारक्येण किं  
वास्मद्दुर्गवासिना केनापि विपक्षप्रयुक्तेन ? ’ चक्रवाको ब्रूते—देव ! भवतो  
निष्कारणबन्धुरसौ मेघवर्णः सपरिवारो न दृश्यते । तन्मन्ये तस्यैव विचेष्टित-  
मिदम् । ’ राजा क्षणं विचिन्त्याह—‘अस्ति तावदेव, मम दुर्दैवमेतत् । तथा चोक्तम्—

**अपराधः स दैवस्य न पुनर्मन्त्रिणामयम् ।**

**कार्यं सुचरितं कापि दैवयोगाद्विनश्यति ॥ २ ॥**

मन्त्री ब्रूते—‘ उक्तमेवैतत्—

**विषमां हि दशां प्राप्य दैवं गर्हयते नरः ।**

**आत्मनः कर्मदोषांश्च नैव जानात्यपण्डितः ॥ ३ ॥**

अपरं च—

**सुहृदां हितकामानां यो वाक्यं नाभिनन्दति ।**

**स कूर्म इव दुर्बुद्धिः काष्ठाद्भ्रष्टो विनश्यति ॥ ४ ॥**

राजाह—‘ कथमेतत् ? ’ मन्त्री कथयति—

### कथा १.

अस्ति मगधदेशे फुल्लोत्पलामिवान् सरः । तत्र चिरं संकटाविकटनामानौ  
हंसौ निवसत । तयोर्मित्रं कम्बुग्रीवनामा कूर्मश्च प्रतिवसति । अथैकदा  
वीरैरागम्य तत्रोक्तम्—‘ यदत्रास्माभिरद्योषित्वा प्रातर्मत्स्यकूर्मादयो व्यापादयि-  
तव्याः ’ । तदाकर्ण्य कूर्मो हसावाह—‘ सुहृदौ !, श्रुतोऽयं धीवरालापः । अधुना

किं मया कर्तव्यम् ? ' हंसावाहतु-—“ ज्ञायताम् । पुनस्तावत्प्रातर्यदुचितं तत्कर्तव्यम् । कूर्मो ब्रूते-—‘ मैवम् । यतो दृष्टव्यतिकरोऽहमत्र । तथा चोक्तम्—

**अनागतविधाता च प्रत्युत्पन्नमतिस्तथा ।**

**द्वावेतौ सुखमेधेते यद्भविष्यो विनश्यति ॥ ५ ॥'**

तावाहतुः—‘ कथमेतत् ? कूर्म कथयति—

### कथा २.

पुरास्मिन्नेव सरस्येवविधेषु धीवरेषूपस्थितेषु मत्स्यत्रयेणालोचितम् । तत्र अनागतविधाता नामैको मत्स्य । तेनालोचितम्—‘ अहं तावज्जलाशयान्तरं गच्छामि ’ इत्युक्त्वा हृदान्तरं गतः । अपरेण प्रत्युत्पन्नमतिनाम्ना मत्स्येनाभिहितम्—‘ भविष्यदर्शे प्रमाणाभावात्कुत्र मया गन्तव्यम् ? तदुत्पन्ने यथाकार्यं तदनुष्ठेयम् । तथा चोक्तम्—

**उत्पन्नामापदं यस्तु समाधत्ते स बुद्धिमान् ।**

**वणिजो भार्यया जारः प्रत्यक्षे निहुतो यथा ॥ ६ ॥'**

यद्भविष्यः पृच्छति—‘ कथमेतत् । ’ प्रत्युत्पन्नमतिः कथयति—

### कथा ३.

विक्रमपुरे समुद्रदत्तो नाम वणिगस्ति । तस्य रत्नप्रभा नाम गृहिणी स्वसेवकेन सह सदा रमते ।

**न स्त्रीणामप्रियः कश्चित्प्रियो वापि न विद्यते ।**

**गावस्तृणमिवारण्ये प्रार्थयन्ति नवंनवम् ॥ ७ ॥**

अथैकदा सा रत्नप्रभा तस्य सेवकस्य मुखे चुम्बनं ददती समुद्रदत्तेनावलोकिता । ततः सा बन्धकीं सत्वरं भर्तुं समीपं गत्वाह—‘ नाथ ! एतस्य सेवकस्य महती निर्वृतिः । यतोऽयं चोरिकां कृत्वा कर्पूरं खादतीति मयास्य मुखमाधाय ज्ञातम् । ’ तथा चोक्तम्—

**‘ आहारो द्विगुणः स्त्रीणां बुद्धिस्तासां चतुर्गुणा ।**

**षड्गुणो व्यवसायश्च कामश्चाष्टगुणः स्मृतः ॥ ८ ॥'**

तच्छ्रुत्वा सेवकेन प्रकुप्योक्तम्—‘ नाथ ! यस्य स्वामिनो गृहे एतादृशी भार्या तत्र सेवकेन कथं स्थातव्यम् ? यत्र प्रतिक्षणं गृहिणी सेवकस्य मुखं जिघ्रति । ’ ततोऽसावुत्थाय चलितः, साधुना यत्नात्प्रबोध्य धृतः । अतोऽहं ब्रवीमि—‘ उत्पन्नामापदम् ’ इत्यादि ॥

ततो यद्भविष्येणोक्तम्—

‘ यदभावि न तद्भावि भावि चेन्न तदन्यथा ।

इति चिन्ताविषमोऽयमगदः किं न पयिते ॥ ९ ॥’

ततः प्रातर्जालेन बद्धः प्रत्युत्पन्नमतिर्मृतवदात्मानं संदर्श्य स्थितः । ततो जालादपसारितो यथाशक्त्युत्प्लुत्य गभीरं नीरं प्रविष्टः । यद्भविष्यश्च धीवरैः प्राप्तो व्यापादितः । अतोऽहं ब्रवीमि—‘ अनागतविधाता ’ इत्यादि ॥

तद्यथाहमन्यह्मदं प्राप्नोमि तथा क्रियताम् । ’ हसावाहतु—‘ जलाशयान्तरं प्राप्ते तव कुशलम् । स्थले गच्छतस्ते को विधिः ? ’ कूर्म आह—‘ यथाहं भवद्भया सहाकाशवर्त्मना यामि स उपायो विधीयताम् । ’ हंसौ ब्रूतः—‘ कथमुपायः संभवति ? ’ कच्छपो वदति—‘ युवाम्यां चंचूधृतं काष्ठखण्डमेकं मया मुखेनावलम्ब्य गन्तव्यम् । युवयोः पक्षबलेन मयापि मुखेन गन्तव्यम् । ’ हंसौ ब्रूतः—‘ संभवत्येष उपायः । किं तु—

उपायं चिन्तयन्प्राज्ञो ह्युपायमपि चिन्तयेत् ।

पश्यतो बकमूर्खस्य नकुलैर्भक्षिताः प्रजाः ॥ १० ॥’

कूर्मः पृच्छति—‘ कथमेतत् ? ’ तौ कथयतः—

## कथा ४.

अग्न्युत्तरापथे गृध्रकूटो नाम पर्वतः । तत्रैव रेवार्तारं न्यग्रोवपादपे बका निवसन्ति । तस्य वृक्षस्याधस्ताद्विवरे सर्पस्तिष्ठति । स च बकानां बालापत्यानि खादति । अथ शोकार्तानां बकानां विलापं श्रुत्वा केनचिद्बकेनाभिहितम्—‘ भो ! एव कुरुत, यूयं मत्स्यानुपादाय नकुलविवरादारभ्य सर्पविवरं



यावदेकैकशो मत्स्यान् पक्तिक्रमेण विकिरत, ततस्तदाहारलुब्धवैर्नकुलैस्तद्वर्त्मना-  
गत्य सर्पो द्रष्टव्य. स्वभावद्वेषाद्व्यापादयितव्यश्च । ' तथानुष्ठिते तद्वृत्तम् । तत-  
स्तत्र वृक्षे नकुलैर्वैकशावकराव श्रुतः, पश्चात्तैर्वृक्षमारुह्य बकशावका खादिता ।  
अत आवा ब्रूव — ' **उपायं चिन्तयन्** ' इत्यादि ॥

आवाभ्या नीयमान त्वामवलोक्य लोकै किञ्चिद्वक्तव्यमेव । तदाकर्ण्य यदि  
त्वमुत्तर दास्यसि तदा त्वन्मरणम्, तत्सर्वथात्रैव स्थीयताम् । ' कूर्मो वदति-  
' किमहमप्राज्ञ. ? नाहमुत्तर दास्यामि, किमपि न वक्तव्यम् । ' तथानुष्ठिते  
तथाविव कूर्ममालोक्य सर्वे गोरक्षका पश्चाद्भावन्ति वदन्ति च — " अहो महदा-  
श्चर्यम् ! पक्षिभ्या कूर्म. समुद्यते । ' कश्चिद्वदति — ' यद्यय कूर्म पतति तदात्रैव  
पक्त्वा खादितव्यम् । ' कश्चिद्वदति — ' अत्रैव सरस्समीपे दग्ध्वा खादितव्यो-  
ऽयम् । ' कश्चिद्वदति — ' गृहं नीत्वा भक्षणीय ' इति । तत्पुरुषवचन श्रुत्वा स कूर्म  
कौपाविष्टो विस्मृतपूर्वसस्कारः प्राह — ' युष्माभिर्मस्म भक्षितव्यम् । ' इति वदन्नेव  
घतितस्तैर्व्यापादितश्च । अतोऽहं ब्रवीमि **'सुहृदां हिनकामानाम्'** इत्यादि ॥

अथ प्रणिधिर्येकस्तत्रागत्योवाच — ' देव ! प्रागेव मया निगदितम् । दुर्गा-  
शोधनं हि प्रतिक्ष्य ग कर्तव्यमिति तच्च युष्माभिर्न कृम्, तदनववानस्य फलमनु-  
भूतम् । दुर्गदाहो मेववर्णेन वायसेन गृध्रप्रयुक्तेन कृतम् । ' राजा निश्चस्याह —

**'प्रणयादुपकाराद्वा यो विश्वसिति शत्रुषु ।**

**स सुत इव वृक्षाग्रात्पतितः प्रतिबुद्धयते ॥ ११ ॥'**

प्रणिधिरुवाच — ' इतो दुर्गदाहं विधाय गतो मेघवर्णस्तदा चित्रवर्णेन प्रसा-  
दितेनोक्तम् — ' अयं मेघवर्णोऽत्र कर्पूरद्वीपराज्येऽभिषिच्यताम् । तथा चोक्तम् —

**कृतकृत्यस्य भृत्यस्य कृतं नैव प्रणाशयेत् ।**

**फलेन मनसा वाचा दृष्ट्या चैनं प्रहर्षयेत् ॥ १२ ॥'**

चक्रवाको ब्रूते — ' देव ! श्रुतं यत्प्रणिधिः कथयति ? ' राजाह — ' ततस्ततः । '  
प्रणिधिरवोचत् — ततः प्रधानमन्त्रिणा गृध्रेणाभिहितम् — ' देव ! नेदमुचितम् ।  
प्रसादान्तरं किमपि क्रियताम् । यतः --

अविचारयतो युक्तिकथनं तुषखण्डनम् ।

नीचेषूपकृतं राजन्वालुकास्विव मूत्रितम् ॥ १३ ॥

महतामास्पदे नीच कदापि न कर्तव्यः । तथा चोक्तम्—

नीचः श्लाघ्यपदं प्राप्य स्वामिनं हन्तुमिच्छति ।

मूषिको व्याघ्रतां प्राप्य मुनिं हन्तुं गतो यथा ॥ १४ ॥

चित्रवर्णं पृच्छति—‘ कथमेतत् ? ’ मन्त्री कथयति—

### कथा ५.

अस्ति गौतमस्य महर्षेस्तपोवने महातपा नाम मुनिः । तत्र तेनाश्रम-  
सन्निधाने मूषिकशावकः काकमुखाद्भृष्टो दृष्टः । ततः स्वभावदयात्मना  
तेन मुनिना नीवारकणैस्सवर्द्धितः । तं च मूषिकं खादितुमनुधावन् बिडालो  
मुनिना दृष्टः । पश्चात् तपःप्रभावात् तेन मुनिना स मूषिको बलिष्ठो बिडालः कृतः ।  
स बिडालः कुकुराद्विभेति । ततोऽसौ कुकुरः कृतः । कुकुरस्य ततो व्याघ्रान्म-  
हद्भयमभूत् । तदनन्तरं स व्याघ्रः कृतः । अथ तं व्याघ्रं मुनिर्मूषिकनिर्विशेषं  
पश्यति । अतः सर्वे तत्रत्या व्याघ्रं दृष्ट्वा वदन्ति । अनेन मुनिना मूषिको व्याघ्रतां  
नीतः । एतच्छ्रुत्वा स व्याघ्रः सव्यथमचिन्तयन्—यावदनेन मुनिना जीवितव्यं  
तावदिदं मे स्वरूपाख्यानमकीर्तिकरं न पलायिष्यते इत्यालोच्य मुनिं हन्तुं समु-  
द्यतः । मुनिस्तस्य चिकीर्षितं ज्ञात्वा ‘ पुनर्मूषिको भव ’ इत्युक्त्वा मूषिक एव  
कृतः । अतोहं ब्रवीमि—‘ नीचः श्लाघ्यपदम् ’ इत्यादि ॥

अपरं च देव ! सुकरमिदमिति न मन्तव्यम् । शृणु—

भक्षयित्वा बहून्मत्स्यानुत्तमाधममध्यमान् ।

अतिलोभाद्धकः पश्चान्मृतः कर्कटकग्रहात् ॥ १५ ॥

चित्रवर्णं पृच्छति—‘ कथमेतत् ? ’ मन्त्री कथयति—

### कथा ६.

अस्ति मालवदेशे पद्मगर्भनामधेयः सरः । तत्रैको वृद्धो बकः सामर्थ्यहीनः  
उद्भिन्नमिवात्मानं दर्शयित्वा स्थितः । स च केनचित्कुलीरेण दृष्टः । दूरादेव

पृष्ठश्च—‘ किमिति भवानत्राहारत्यागेन तिष्ठति ? ’ बकेनोक्तम्—‘ मत्स्या मम जीवनहेतव । ते कैवर्तैरागत्य व्यापादयितव्या इति नगरोपान्ते कैवर्तालापो मया श्रुतः । अतो वर्तनाभावादेवास्मन्मरणमुपस्थितमिति ज्ञात्वाहारेऽप्यनादर कृत । ततो मत्स्यैरालोचितम्—‘ इह समये तावदुपकारक एवाय लक्ष्यते तदय-  
मेव यथाकर्तव्यं पृच्छयताम् । तथा चोक्तम्—

**उपकर्त्रारिणा संधिर्न मित्रेणापकारिणा ।**

**उपकारापकारौ हि लक्ष्यं लक्षणमेतयोः ॥ १६ ॥**

मत्स्या ऊचु—‘ भो बक ! कोऽत्रास्माकं रक्षणोपाय ? ’ बको ब्रूते—‘ अस्ति रक्षणोपायो जलाशयान्तराश्रयणम्, तत्राहमेकैकशो युष्मानयामि । ’ मत्स्या मयादाहु—‘ एवमस्तु । ’ ततोऽसौ बकस्तान्मत्स्यानेकैकशो नीत्वा कस्मिंश्चिद्देशे खादित्वा पुनरागत्य वदति ‘ ते मया जलाशयान्तरे प्रस्थापिताः । ’ अनन्तर कुलीरस्तमुवाच—‘ भो बक ! मामपि तत्र नय । ’ ततो बकोऽप्यपूर्वकुलीरमा-  
सार्थी सादर तं नीत्वा स्थले वृत्तवान् । कुलीरोऽपि मत्स्यकण्टकाकीर्णं तत्स्थल-  
मालोक्याचिन्तयत्—‘ हा ! हतोऽस्मि मन्दभाग्य । भवतु । इदानीं समयोचितं व्यवहरिष्यामि । यतः—

**तावद्भयान्तु भेतव्यं यावद्भयमनागतम् ।**

**आगतं तु भयं वीक्ष्य प्रहर्तव्यमभीतवत् ॥ १७ ॥**

अपर च—

**अभियुक्तो यदा पश्येन्न किञ्चिद्धितमात्मनः ।**

**युद्धयमानस्तदा प्राज्ञो म्रियते रिपुणा सह ॥ १८ ॥**

इत्यालोच्य कुलीरस्तस्य ग्रीवा चिच्छेद । स बक पञ्चत्व गतः । अतोऽहं ब्रवीमि—‘ भक्षयित्वा बहून्मत्स्यान् ’ इत्यादि ॥

ततश्चित्रवर्णोऽवदत् ‘ शृणु तावन्मन्त्रिन् । मयैतदालोचितमस्ति । अत्रा-  
वस्थितेन मेववर्णेन राज्ञा यावन्ति वस्तूनि कर्षूद्वीपस्योत्तमानि तावन्त्यस्माक-  
मुपनेतव्यानि । तेनास्माभिर्महासुखेन विन्ध्याचले स्थातव्यम् । ’ दूरदर्शी  
विहस्याह—‘ देव !

अनागतवतीं चिन्तां कृत्वा यस्तु प्रहृष्यति ।

स तिरस्कारमाप्नोति भग्नभाण्डो द्विजो यथा ॥ १९ ॥

राजाह—‘ कथमेतत् ? ’ मन्त्री कथयति—

कथा ७.

अस्ति देवीकोटनाम्नि नगरे देवशर्मा नाम ब्राह्मणः । तेन महाविशु-  
वत्सक्रान्त्या सक्तुपूर्णशराव एक प्राप्त । तमादायासौ कुम्भकारस्य भाण्डपूर्ण-  
मण्डपैकदेशे रौद्रेणाकुलित सुतः । ततः सक्तुरक्षार्थं हस्ते दण्डमेकमादायाचि-  
न्तयन्—“ यद्यहं सक्तुशराव विक्रीय दशकपर्दकान्प्राप्स्यामि, तदात्रैव तैः कपर्दकै-  
र्घटशरावादिकमुपक्रियानेकवा वृद्धैस्तद्धनैः पुनः पुनः पूगवस्त्रादिकमुपक्रिय  
विक्रीय वाणिज्यं कृत्वा लक्षसस्यानि धनानि कृत्वा विवाहचतुष्टयं करिष्यामि,  
अनन्तरं तासु सपत्नीषु रूपयौवनवती या तस्यामविकानुरागं करिष्यामि,  
सपत्न्यो यदान्योन्यं द्वन्द्वं करिष्यन्ति तदा कोपाकुलोऽहं तां लगुडेन ताडयि-  
ष्यामि ” इत्यभिधाय लगुडं क्षिप्तः । तेन सक्तुशरावश्चूर्णितो भाण्डानि च  
बहूनि भग्नानि । ततस्तेन शब्देनागतेन कुम्भकारेण तथाविधानि भाण्डान्य-  
वलोक्य ब्राह्मणस्तिरस्कृतो मण्डपाद्वहिष्कृतश्च । अतोऽहं ब्रवीमि—‘ अनाग-  
तवती चिन्ताम् ’ इत्यादि ॥

ततो राजा रहमि गृध्रमुवाच—‘ तात ! यथा कर्तव्यं तथोपदिश । ’  
गृध्रो ब्रूते—

‘ मदोद्धतस्य नृपतेः संकीर्णस्येव दन्तिनः ।

गच्छन्त्युन्मार्गयातस्य नेतारः खलु वाच्यताम् ॥२०॥

शृणु देव ! किमस्माभिर्बलदर्पादुर्गं भग्नम्, न । किं तु तव प्रतापाधिष्ठिते-  
नोपायेन । ’ राजाह—‘ भवतामुपायेन । गृध्रो ब्रूते—

‘ यद्यस्मद्वचनं क्रियते तदा स्वदेशे गम्यताम् । अन्यथा वर्षाकाले प्राप्ते  
तुल्यबलेन सह पुनर्विग्रहे सत्यस्माकं परभूमिष्ठानां स्वदेशगमनमपि दुर्लभं  
भविष्यति । सुखशोभार्थं सधाय गम्यताम् । दुर्गं भग्नं कीर्तिश्च लब्धैव मम  
समस्तं तावदेतत् । यतः—

यो हि धर्मं पुरस्कृत्य हित्वा भर्तुः प्रियाप्रिये ।  
अप्रियाण्याह तथ्यानि तेन राजा सहायवान् ॥ २१ ॥

अन्यच्च—

सुहृद्वलं तथा राज्यमात्मानं कीर्तिमेव च ।  
युधि सन्देहदोलास्थं को हि कुर्यादबालिशः ॥ २२ ॥

अपर च—

संधिमिच्छेत्समेनापि संदिग्धो विजयो युधि ।  
न हि संशयितं कुर्यादित्युवाच बृहस्पतिः ॥ २३ ॥

अपि च—

युद्धे विनाशो भवति कदाचिदुभयोरपि ।  
सुन्दोपसुन्दावन्योन्यं नष्टौ तुल्यबलौ न किम् ॥ २४ ॥

राजोवाच—‘ कथमेतत् ? ’ मन्त्री कथयति—

### कथा ८.

पुरा दैत्यौ महोदरौ सुन्दोपसुन्दनामानौ महता क्लेशेन त्रैलोक्यका-  
मनया चिराच्चन्द्रशेखरमाराधितवन्तौ । ततस्तयोर्भगवान्परितुष्ट, ‘ वर वर-  
यतम् ’ इत्युवाच । अनन्तर तयो कण्ठाविष्ठितया सरस्वत्या तावन्यद्वक्तुकामा-  
वन्यदभिहितवन्तौ, यद्यावयोर्भगवान्परितुष्टस्तदा स्वप्रिया पार्वती परमेश्वरो ददातु ।  
अथ भगवता क्रुद्धेन वरदानस्यावश्यकतया विचारमूढयोः पार्वती प्रदत्ता । तत-  
स्तस्या रूपलावण्यलुब्धाभ्या जगद्धातिभ्या मनसोत्सुकाम्या पापतिमिराभ्या मम  
ममेत्यन्योन्यकलहाभ्या प्रमाणपुरुष कश्चित्पृच्छयतामिति मतौ कृताया स एव  
भट्टारको वृद्धद्विजरूप समागत्य तत्रोपस्थितः । अनन्तरम् ‘ आवाभ्यामिय  
स्वबललब्धा । कस्येयमावयोर्भवति ? ’ इति ब्राह्मणमपृच्छताम् ।

ब्राह्मणो ब्रूते—

‘ ज्ञानश्रेष्ठो द्विजः पूज्यः क्षत्रियो बलवानपि ।  
धनधान्याधिको वैश्यः शूद्रस्तु द्विजसेवया ॥ २५ ॥

तद्युवा शत्रुधर्मानुगौ । युद्ध एव युवयोर्नियमः ।' इत्यभिहिते सति 'साधूक्त-  
मनेन' इति कृतान्योन्यतुल्यवीर्यौ समकालमन्योन्यघातेन विनाशमुपगतौ ।  
'अतोऽहं ब्रवीमि—'संधिमिच्छेत्समेनापि' इत्यादि ॥

राजाह—'प्रागेव किं नोक्तं भवद्भिः ?' मंत्री ब्रूते—'मद्वचनं किमवसानपर्यन्तं  
श्रुतं भवद्भिः । तदापि मम संमत्या नायं विग्रहारम्भः । साधुगुणयुक्तोऽयं हिर-  
ण्यगर्भो न विग्राह्यः । तथा चोक्तम्—

सत्यायौ धार्मिकोऽनार्यो भ्रातृसंघातवान्बली ।  
अनेकयुद्धविजयी संधेयाः सप्त कीर्तिताः ॥ २६ ॥  
सत्योऽनुपालयेत्सत्यं सन्धितो नैति विक्रियाम् ।  
प्राणबाधेऽपि सुव्यक्तमार्यो नायात्यनार्यताम् ॥ २७ ॥  
धार्मिकस्याभियुक्तस्य सर्व एव हि युध्यते ।  
प्रजानुरागाद्धर्माच्च दुःखोच्छेद्यो हि धार्मिकः ॥ २८ ॥  
सन्धिः कार्योऽप्यनार्येण विनाशो समुपस्थिते ।  
विना तस्याश्रयेणार्यो न कुर्यात्कालयापनम् ॥ २९ ॥  
संहतत्वाद्यथा वेणुर्निबिडैः कण्टकैर्वृतः ।  
न शक्यते समुच्छेत्तुं भ्रातृसंघातवांस्तथा ॥ ३० ॥  
बलिना सह योद्धव्यमिति नास्ति निदर्शनम् ।  
प्रतिवातं न हि घनः कदाचिदुपसर्पति ॥ ३१ ॥  
जमदग्नेः सुतस्येव सर्वः सर्वत्र सर्वदा ।  
अनेकयुद्धजयिनः प्रतापादेव भुज्यते ॥ ३२ ॥  
अनेकयुद्धविजयी सन्धानं यस्य गच्छति ।  
तत्प्रतापेन तस्याशु वशमायान्ति शत्रवः ॥ ३३ ॥

तत्र तावद्बहुभिर्गुणैरुपेतं सन्धेयोऽयं राजा । 'चक्रवाकोऽवदत्—'प्रणिवे !  
सर्वत्रावब्रज सर्वमवगतम् । गत्वा पुनरागमिष्यसि । 'अथ राजा चक्रवाकं पृष्ट-  
वान्—'मन्त्रिन् ! असन्धेयाः कति ताञ्छ्रोतुमिच्छामि ?' मंत्री ब्रूते—'देव !  
कथयामि । शृणु—

बालो वृद्धो दीर्घरोगी तथा ज्ञातिबहिष्कृतः ।  
 भीरुको भीरुजनको लुब्धो लुब्धजनस्तथा ॥ ३४ ॥  
 विरक्तप्रकृतिश्चैव विषयेष्वतिसक्तिमान् ।  
 अनेकचित्तमंत्रस्तु देवब्राह्मणनिन्दकः ॥ ३५ ॥  
 दैवोपहतकश्चैव तथा दैवपरायणः  
 दुर्भिक्षव्यसनोपेतो बलव्यसनसंकुलः ॥ ३६ ॥  
 अदेशस्थो बहुरिपुरुक्तः कालेन यश्च न  
 सत्यधर्मव्यपेतश्च विशतिः पुरुषा अमी ॥ ३७ ॥  
 एतैः सन्धिं न कुर्वीत विगृह्णीयात्तु केवलम् ।  
 एते विगृह्यमाणा हि क्षिप्रं यान्ति रिपोर्वशम् ॥ ३८ ॥  
 बालस्याल्पप्रभावत्वान्न लोको योद्धुमिच्छति ।  
 युद्धायुद्धफलं यस्माज्ज्ञातुं शक्तो न बालिशः ॥ ३९ ॥  
 उत्साहशक्तिहीनत्वाद्वृद्धो दीर्घामयस्तथा ।  
 स्वैरेव परिभूयेते द्वावप्येतावसंशयम् ॥ ४० ॥  
 सुखोच्छेद्यो हि भवति सर्वज्ञातिबहिष्कृतः ।  
 त एवैनं विनिघ्नन्ति ज्ञातयस्त्वात्मसात्कृतः ॥ ४१ ॥  
 भीरुर्युद्धपरित्यागात्स्वयमेव प्रणश्याति ।  
 तथैव भीरुपुरुषः संग्रामे तैर्विमुच्यते ॥ ४२ ॥  
 लुब्धस्यासंविभागित्वान्न युद्धयन्तेऽनुयायिनः ।  
 लुब्धानुजीविकैरेष दानभिन्नैर्निहन्यते ॥ ४३ ॥  
 संत्यज्यते प्रकृतिभिर्विरक्तप्रकृतिर्युधि ।  
 सुखाभियोज्यो भवति विषयेष्वतिसक्तिमान् ॥ ४४ ॥  
 अनेकचित्तमन्त्रस्तु भेद्यो भवति मंत्रिणा ।  
 अनवस्थितचित्तत्वात्कार्यतः स उपेक्ष्यते ॥ ४५ ॥  
 सदा धर्मबलीयस्त्वद्देवब्राह्मणनिन्दकः ।  
 विशीर्यते स्वयं ह्येष दैवोपहतकस्तथा ॥ ४६ ॥

संपत्तेश्च विपत्तेश्च दैवमेव हि कारणम् ।  
 इति दैवपरो ध्यायन्नात्मानमपि चेष्टते ॥ ४७ ॥  
 दुर्भिक्षव्यसनी चैव स्वयमेव विषीदति ।  
 बलव्यसनयुक्तस्य योद्धुं शक्तिर्न जायते ॥ ४८ ॥  
 अदेशस्थो हि रिपुणा स्वल्पकेनापि हन्यते ।  
 ग्राहोऽल्पीयानपि जले गजेन्द्रमपि कर्षति ॥ ४९ ॥  
 बहुशत्रुस्तु संव्रस्तः श्येनमध्ये कपोतवत् ।  
 येनैव गच्छति पथा तेनैवाशु विपद्यते ॥ ५० ॥  
 अकालसैन्ययुक्तस्तु हन्यते कालयोधिना ।  
 कौशिकेन हतज्योतिर्निशीथ इव वायसः ॥ ५१ ॥  
 सत्यधर्मव्यपेतेन संदध्यान्न कदाचन ।  
 स संधितोऽप्यसाधुत्वादचिराद्याति विक्रियाम् ॥ ५२ ॥

अपरमपि कथयामि । सविग्रहयानामनसश्रयद्वैधीभावा षाड्गुण्यम्,  
 कर्मणामारम्भोपाय पुरुषद्रव्यसपदेशकालविभागो विनिपातप्रतीकार कार्य-  
 सिद्धिश्चेति पञ्चाङ्गो मन्त्रः, सामदानभेददण्डाश्चत्वार उपायाः, उत्साह-  
 शक्तिर्मन्त्रशक्तिः प्रभुशक्तिश्चेति शक्तित्रयम्, एतत्सर्वमालोच्य नित्य विजिगी-  
 षवो भवति महान्तः । यत —

या हि प्राणपरित्यागमूल्येनापि न लभ्यते ।  
 सा श्रीनीतिविदं पश्य चञ्चलापि प्रधावति ॥ ५३ ॥

तथा चोक्तम्—

वित्तं यदा यस्य समं विभक्तं  
 गूढश्चरः सन्निभृतश्च मन्त्रः ।  
 न चाप्रियं प्राणिषु यो ब्रवीति  
 स सागरान्तां पृथिवी प्रशास्ति ॥ ५४ ॥

किंतु यद्यपि महामन्त्रिणा गृध्रेण सवानमुपन्यस्त तथापि तेन राज्ञा संप्रति  
 भूतजयदर्पान्न मन्तव्यम् । देव ! तदेव क्रियताम् । सिंहलद्वीपस्य महाबलो नाम्  
 सारसो राजास्मन्मित्र जम्बूद्वीपे कोप जनयत । यत —



सुगुप्तिमाधाय सुसंहतेन  
बलेन वीरो विचरन्नरातिम् ।  
सन्तापयेद्येन समं सुतप्त-  
स्तप्तेन सन्धानमुपैति तप्तः ॥ ५५ ॥

राज्ञा ' एवमस्तु ' इति निगद्य विचित्रनामा बकः सुगुप्तलेख दत्त्वा सिंहल-  
द्वीपं प्रहितः । अथ प्रणिधिः पुनरागत्योवाच—' देव ! श्रूयतां तावत् तत्रत्यप्र-  
स्तावः । एव तत्र गृध्रेणोक्तम्—' देव ! यन्मेघवर्णस्तत्र चिरमुषितः स वेत्ति किं  
सधेयगुणयुक्तो हिरण्यगर्भो न वा इति । ततोऽसौ चित्रवर्णेन राज्ञा समाहूय पृष्टः  
' वायस ! कीदृशोऽसौ हिरण्यगर्भः ? चक्रवाको मन्त्री वा कीदृशः ? ' वायस  
उवाच—' देव ! हिरण्यगर्भो राजा युविष्ठिरसमो महाशयः । सत्यवाक् चक्रवाक-  
समो मन्त्री न क्वाप्यवलोक्यते । ' राजाह—' यद्येव तदा कथमसौ त्वया वञ्चितः ?  
विहस्य मेघवर्णः प्राह—' देव !

विश्वासप्रतिपन्नानां वञ्चने का विदग्धता ।

अङ्गमारुह्य सुप्तं हि हत्वा किं नाम पौरुषम् ॥ ५६ ॥

शृणु देव ! तेन मन्त्रिणाहं प्रथमदर्शनं एव ज्ञातः । किं तु महाशयोऽसौ  
राजा । तेन मया विप्रलब्धः । तथा चोक्तम्—

आत्मौपम्येन यो वेत्ति दुर्जनं सत्यवादिनम् ।

स तथा वञ्च्यते धूर्तैर्ब्राह्मणश्छागतो यथा ॥ ५७ ॥

राजोवाच ' कथमेतत् ? ' मेघवर्णः कथयति—

### कथा ९.

अस्ति गौतमस्यारण्ये प्रस्तुतयज्ञः कश्चिद्ब्राह्मणः । स च यज्ञार्थं ग्रामान्तरं  
गत्वा छागमुपक्रीय स्कन्धे नीत्वा गच्छन्धूर्तत्रयेणावलोकितः । ततस्ते धूर्ता  
यद्येष छागः केनाप्युपायेन लभ्यते तदा मतिप्रकर्षो भवतीति समालोच्य प्रान्तर-  
वृक्षत्रयतले क्रोशान्तरेण तस्य ब्राह्मणस्यागमनं प्रतीक्ष्य पथि स्थिताः । तत्रैकेन  
धूर्तेन गच्छन्स ब्राह्मणोऽभिहितः । ' भो ब्राह्मण ! किमिति कुक्कुरः रक्त्वेनो-  
द्ध्यते ? ' विप्रेणोक्तम्—नायं श्वः, किंतु यज्ञच्छागः । अथानन्तरं पुनार्द्धीतीयेन धूर्तेन

क्रोशमात्रस्थितेन तथैवोक्तम् । तदाकर्ण्य ब्राह्मणश्लाघा भूमौ निधाय मुहुर्निरीक्ष्य पुनः स्कन्धे कृत्वा दोलायमानमतिश्चलितः । यतः—

**मतिर्दोलायते सत्यं सतामपि खलोक्तिभिः।**

**ताभिर्विश्वासितश्चासौ ध्रियते चित्रकर्णवत् ॥ ५८ ॥'**

राजाह—' कथमेतत् ' स कथयति—

**कथा १०.**

अस्ति कस्मिंश्चिद्देशे मदोत्कटो नाम सिंहः । तस्य सेवकास्त्रयः—  
**काको व्याघ्रो जम्बुकश्च ।** अथ तैर्भ्रमद्भिः **कश्चिदुष्टो दृष्टः पृष्ठश्च--**  
' कुतो भवानागत ' स चात्मवृत्तान्तमकथयत् । ततस्तैर्नीत्वा सिंहेऽसौ सम-  
र्पितः, तेनाभयवाच दत्त्वा चित्रकर्ण इति नाम कृत्वा स्थापितः । एव कालो  
गच्छति । अथ कदाचित्सिंहस्य शरीरवैकल्याद्भूरिवृष्टिकारणाच्चाहारमलभमानास्ते  
व्यग्रा बभूवुः । ततस्तैरालोचितम्—' चित्रकर्णमेव यथा स्वामी व्यापादयति  
तथानुष्ठीयताम् । किमनेन कण्टकभुजा । ' व्याघ्र उवाच—' स्वामिनाभयवाच  
दत्त्वाऽनुगृहीतस्तकथमेव सम्भवति काको ब्रूते—' इह समये परिक्षीण स्वामी  
पापमपि करिष्यति । यतः—

**त्यजेत्क्षुधार्ता महिला स्वपुत्रं**

**खादेत्क्षुधार्ता भुजगी स्वमण्डम् ।**

**बुभुक्षितः किं न करोति पापं**

**क्षीणा नरा निष्करुणा भवन्ति ॥ ५९ ॥**

अन्यच्च—

**मत्तः प्रमत्तश्चोन्मत्तः श्रान्तः क्रुद्धो बुभुक्षितः ।**

**लुब्धो भीरुस्त्वरायुक्तः कामुकश्च न धर्मवित् ॥ ६० ॥'**

इति सञ्चिन्त्य सर्वे सिद्धान्तिक जग्मुः । सिंहेनोक्तम्—' आहारार्थं किञ्चि-  
त्प्राप्तम् ? तैरुक्तम्—' यत्नादपि न प्राप्तं किञ्चित् ' । सिंहेनोक्तम्—' कोऽधुना  
जीवोपायः । काको वदति—' देव ! स्वाधीनाहारपरित्यागात्सर्वनाशोऽय-  
मुपस्थितः । ' सिंहेनोक्तम्—' अत्राहारः कः स्वाधीनः ? ' काकः कर्णे कथयति—

‘ चित्रकर्ण. ’ इति । सिहो भूमि स्पृष्ट्वा कर्णो स्पृशति ब्रूते च अभयवाच दत्त्वा  
वृतोऽयमस्माभिः । तत्कथमेव सम्भवति । तथा च-

न भूप्रदानं न सुवर्णदानं  
न गोप्रदानं न तथात्रदानम् ।  
यथा वदन्तीह महाप्रदानं  
सर्वेषु दानेष्वभयप्रदानम् ॥ ६१ ॥

अन्यच्च-

सर्वकामसमृद्धस्य अश्वमेधस्य यत्फलम् ।  
तत्फलं लभते सम्यग्रक्षिते शरणागते ॥ ६२ ॥

काको ब्रूते-‘ नासौ स्वामिना व्यापादयितव्य । किं त्वस्माभिरेव तथा  
कर्तव्यं यथासौ स्वयमेव स्वदेहदानमङ्गीकरोति ’ मिहस्तच्छ्रुत्वा तूष्णीं स्थितः ।  
ततोऽसौ लब्धावकाशं कृत्वा सर्वानादाय सिद्धान्तिकं गतः । अथ काके-  
नोक्तेम्-‘ देव ! यत्नादप्याहारो न प्राप्तः । अनेकोपवासखिन्नः स्वामी । तदि-  
दानीं मदीयमासमुपभुज्यताम् । यतः -

स्वामिमूला भवन्त्येव सर्वाः प्रकृतयः खलु ।  
समूलेष्वपि वृक्षेषु प्रयत्नः सफलो नृणाम् ॥ ६३ ॥’

सिहेनोक्तम्-‘ वरं प्राणपरित्यागः । न पुनरीदृशि कर्मणि प्रवृत्तिः ’ । जम्बु-  
केनापि तथोक्तम् । ततः सिहेनोक्तम्-‘ मैवम् ’ अथ व्याघ्रेणोक्तम्-‘ मदेहेन  
जीवतु स्वामी ’ सिहेनोक्तम्-‘ न कदाचिदेवमुचितम् ’ । अथ चित्रकर्णोऽपि  
जातविश्वासस्तथैवात्मानमाह । ततस्तद्वचनात्तेन व्याघ्रेणासौ कुक्षिं विदार्य व्यापा-  
दितं सर्वैर्भक्षितं । अतोऽहं ब्रवीमि-‘ मतिर्दोलायते सत्यम् ’ इत्यादि ॥

ततस्तृतीयधूर्तवचनं श्रुत्वा स्वमतिं भ्रमं निश्चित्य च्छागं त्यक्त्वा ब्राह्मणं  
स्वात्वा गृहं ययौ । स च्छागास्तैर्धूर्तेर्नीत्वा भक्षितः । अतोहं ब्रवीमि-‘ आत्मौ-  
पम्येन यो वेत्ति ’ इत्यादि ॥

राजाहं-‘ मेघवर्ण ! कथं शत्रुमन्ये त्वया चिरमुषितम् । कथं वा तेषामनु-  
नयं कृतम् । ’ मेघवर्ण उवाच-‘ देव ! स्वामिकार्यार्थिना स्वप्रयोजनवशाद्वा किं  
न क्रियते । पश्य-

लोको वहति किं राजन्न मूर्धा दग्धुमिन्धनम् ।

क्षालयन्नपि वृक्षांघ्रिं नदीवेगो निकृन्तति ॥ ६४ ॥

तथा चोक्तम्—

स्कन्धेनापि वहेच्छत्रून् कार्यमासाद्य बुद्धिमान् ।

यथा वृद्धेन सर्पेण मण्डूका विनिपातिताः ॥ ६५ ॥

राजाह—‘कथमेतत् ?’ मेघवर्णं कथयति—

### कथा ११.

अस्ति जीर्णोद्याने मन्दविषो नाम सर्पः । सोऽतिजीर्णतयाहारमप्य-  
न्वेष्टुमक्षमः सरस्तीरे पतित्वा स्थितः । ततो दूरादेव केनचिन्मण्डूकेन दृष्टः पृष्ठश्च—  
‘ किमिति त्वमाहारं नान्विष्यसि ?’ सर्पोऽवदत् ‘ गच्छ भद्र ! मम मन्दभाग्यस्य  
वृत्तान्तप्रश्नेन किम् ?’ ततः सजातकौतुकः स भेकः ‘ सर्वथा कथ्यताम् ’ इति  
तं सर्पमाह । सर्पोऽप्याह—‘ भद्र !’ अत्र ब्रह्मपुरे कौण्डिन्यनाम्नः श्रोत्रियस्य विश-  
तिवर्षीयः पुत्रः सर्वगुणसम्पन्नो दुर्दैवान्मया नृशसेन दृष्टः । ततस्तः पुत्रः सुशी-  
लनामानः मृतमालोक्य कौण्डिन्यः शोकेन मूर्च्छितः पृथ्वीतले लुलोठः । अनन्तरं  
ब्रह्मपुरवासिनः बान्धवास्तत्रागत्योपविष्टाः । तथा चोक्तम्—

उत्सवे व्यसने युद्धे दुर्भिक्षे शत्रुनिग्रहे ।

राजद्वारे श्मशाने च यस्तिष्ठति स बान्धवः ॥ ६६ ॥

तत्र कपिलो नाम स्नातकोऽवदत्—‘ अरे कौण्डिन्य ! मूढोऽसि येनैव  
विलपसि । शृणु—

क्रोडीकरोति प्रथमं यथा जातमनित्यता ।

धात्रीव जननी पश्चात्तथा शोकस्य कः क्रमः ॥ ६७ ॥

क्व गताः पृथिवीपालाः ससैन्यबलवाहनाः ।

वियोगसाक्षिणी येषां भूमिरद्यापि तिष्ठति ॥ ६८ ॥

प्रतिक्षणमयं कायः क्षीयमाणो न लक्ष्यते ।

आमकुम्भ इवाम्भःस्थो विशीर्णः सम्बिभाव्यते ॥ ६९ ॥

आसन्नतरतामेति मृत्युर्जन्तोर्दिनेदिने ।

आघातं नीयमानस्य बध्यस्येव पदेपदे ॥ ७० ॥

यतः—

अनित्यं यौवनं रूपं जीवितं द्रव्यसंचयः ।

ऐश्वर्यं प्रियसंवासो मुह्येत्तत्र न पण्डितः ॥ ७१ ॥

यथा काष्ठं च काष्ठं च समेयातां महोदधौ ।

समेत्य च व्यपेयातां तद्वद्भूतसमागमः ॥ ७२ ॥

यथा हि पथिकः कश्चिच्छायामाश्रित्य तिष्ठति ।

विश्रम्य च पुनर्गच्छेतद्वद्भूतसमागमः ॥ ७३ ॥

अन्यच्च—

पञ्चभिर्निर्मिते देहे पञ्चत्वं च पुनर्गते ।

स्वां स्वां योनिमनुप्राप्ते तत्र का परिदेवना ॥ ७४ ॥

यावतः कुरुते जन्तुः संबन्धान्मनसः प्रियान् ।

तावन्तोऽपि निखन्यन्ते हृदये शोकशंकवः ॥ ७५ ॥

नायमत्यन्तसंवासो लभ्यते येन केनचित् ।

अपि स्वेन शरीरेण किमुतान्येन केनचित् ॥ ७६ ॥

अपि च—

संयोगो हि वियोगस्य संसूचयति संभवम् ।

अनतिक्रमणीयस्य जन्म मृत्योरिवागमम् ॥ ७७ ॥

आपातरमणीयानां संयोगानां प्रियैः सह ।

अपथ्यानामिवान्नानां परिणामोऽतिदारुणः ॥ ७८ ॥

अपर च—

व्रजन्ति न निवर्तन्ते स्त्रोतांसि सरितां यथा ।

आयुरादाय मर्त्यानां तथा राज्यहनी सदा ॥ ७९ ॥

सुखास्वादपरो यस्तु संसारेऽसत्समागमः ।

स वियोगावसानत्वाद्दुःखानां धुरि युज्यते ॥ ८० ॥

अत एव हि नेच्छन्ति साधवः सत्समागमम् ।  
यद्वियोगासिलूनस्य मनसो नास्ति भेषजम् ॥ ८१ ॥  
सुकृतान्यपि कर्माणि राजभिः सगरादिभिः ।  
अथ तान्येव कर्माणि ते चापि प्रलयं गताः ॥ ८२ ॥

संचिन्त्यसंचिन्त्य तमुग्रदण्डं  
मृत्युं मनुष्यस्य विचक्षणस्य ।  
वर्षाम्बुसिक्ता इव चर्मबन्धाः  
सर्वे प्रयत्नाः शिथिलीभवन्ति ॥ ८३ ॥  
यामेव रात्रिं प्रथमामुपैति  
गर्भे निवासं नरवीरलोकः ।  
ततःप्रभृत्यस्खलितप्रयाणः  
स प्रत्यहं मृत्युसमीपमेति ॥ ८४ ॥

अतः ससार विचारय । शोकोऽयमज्ञानस्य प्रपञ्च । पश्य—

अज्ञानं कारणं न स्याद्वियोगो यदि कारणम् ।  
शोको दिनेषु गच्छत्सु वर्धतामपयाति किम् ॥ ८५ ॥  
तद्ब्रह्मात्मानमनुसन्वेहि । शोकचर्चा परिहर । यत —

अकाण्डपातजातानां गात्राणां मर्मभेदिनाम् ।  
गाढशोकप्रहाराणामचिन्तैव महौषधम् ॥ ८६ ॥ '

ततस्तद्वचन निशम्य प्रबुद्ध इव कौण्डिन्य उत्थायाब्रवीत्—' तदलमिदानीं  
गृहनरकवासेन । वनमेव गच्छामि । ' कपिल. पुनराह—

' वनेऽपि दोषाः प्रभवन्ति रागिणां  
गृहेऽपि पञ्चेन्द्रियनिग्रहस्तपः ।  
अकुत्सिते कर्मणि यः प्रवर्तते  
निवृत्तरागस्य गृहं तपोवनम् ॥ ८७ ॥

यत —

दुःखितोऽपि चरेद्धर्मं यत्र कुत्राश्रमे रतः ।  
समः सर्वेषु भूतेषु न लिङ्गं धर्मकारणम् ॥ ८८ ॥

उक्तं च—

वृत्त्यर्थं भोजनं येषां सन्तानार्थं च मैथुनम् ।  
वाक्सत्यवचनार्थाय दुर्गाण्यपि तरन्ति ते ॥ ८९ ॥

तथा हि—

आत्मा नदी संयमपुण्यतीर्था  
सत्योदका शीलतटा दयोर्मिः ।  
तत्राभिषेकं कुरु पाण्डुपुत्र  
न वारिणा शुद्धयति चान्तरात्मा ॥ ९० ॥

विशेषतश्च—

जन्ममृत्युजराव्याधिवेदनाभिरुपद्रुतम् ।  
संसारमिममुत्पन्नमसारं त्यजतः सुखम् ॥ ९१ ॥

यतः—

दुःखमेवास्ति न सुखं यस्मात्तदुपलक्ष्यते ।  
दुःखार्तस्य प्रतीकारे सुखसंज्ञा विधीयते ॥ ९२ ॥

कौण्डिन्यो ब्रूते—‘ एवमेव । ततोऽहं तेन शोकाकुलेन ब्राह्मणेन शतः—यद्-  
धारम्य मण्डूकानां वाहनं भविष्यति ’ इति । कपिलो ब्रूते—‘ सम्प्रत्युपदेशासहि-  
ष्णुर्मवान् । शोकाविष्टं ते हृदयम् । तथापि कार्यं शृणु—

सङ्गः सर्वात्मना त्याज्यः स चेत्त्यक्तुं न शक्यते ।  
स सद्भिः सह कर्तव्यः सतां सङ्गो हि भेषजम् ॥ ९३ ॥

अन्यच्च—

कामः सर्वात्मना हेयः स चेद्धातुं न शक्यते ।  
स्वभार्यां प्रति कर्तव्यः सैव तस्य हि भेषजम् ॥ ९४ ॥

एतच्छ्रुत्वा स कौण्डिन्यः कपिलोपदेशामृतप्रशान्तशोकानलो यथाविधि दण्ड-  
ग्रहणं कृतवान् । अतोऽहं ब्राह्मणशापान्मण्डूकान्बोद्धुमत्र तिष्ठामि ।' अनन्तरं तेन  
मण्डूके नगत्वा मण्डूकनाथस्य जालपादनाम्नोऽग्रे तत्कथितम् । ततोऽसावागत्य  
मण्डूकनाथस्तस्य सर्पस्य पृष्ठमारूढवान् । स च सर्पस्तं पृष्ठे कृत्वा चित्रपदक्रम  
बभ्राम । ततो परेशुश्र्वलितुमसमर्थं त मण्डूकनाथोऽवदत्—'किमद्य भवान्  
मन्दगतिः ।' सर्पो ब्रूते—' देव । आहारविरहादसमर्थोऽस्मि ।' मण्डूकनाथो-  
ऽवदत्—' अस्मदाज्ञया मण्डूकान्भक्षय । ' ततः ' गृहीतोऽय महाप्रसाद '   
इत्युक्त्वा क्रमशो मण्डूकान्खादितवान् । अतो निर्मण्डूक सरो विलोक्य  
मण्डूकनाथोऽपि तेन खादितः । अतोऽहं ब्रवीमि—' स्कन्धेनापि वहे-  
च्छन्नून् ' इत्यादि ॥

देव । यात्विदानीं पुरावृत्ताख्यानकथनम् । सर्वथा संवेयोऽयं हिरण्यगर्भो राजा  
सन्वीयतामिति मे मतिः ।' राजोवाच—'कोऽयं भवतो विचारः । यतो जित-  
स्तावदयमस्माभिस्ततो यद्यस्मदाज्ञया सेवाया वसति तदास्ता नो चेद्विगृह्यताम् ।  
आत्रान्तरे जम्बूद्वीपादागत्य शुकेनोक्तम्—' देव । सिंहलद्वीपस्य सारसो राजा  
सम्प्रति जम्बूद्वीपमाक्रम्यावतिष्ठते ।' राजा ससभ्रम ब्रूते—' किं किम् ?' शुके  
पूर्वोक्तं कथयति । गुह्यं स्वगतमुवाच ' साधु रे चक्रवाक मन्त्रिन् सर्वज्ञ । साधु  
साधु ।' राजा सकोपमाह—' आस्ता तावदयम् । गत्वा तत्रैव समूलमुन्मूल-  
यामि ' दूरदर्शी विहस्याह—

‘ न शरन्मेघवत्कार्यं वृथैव धनगर्जितम् ।

परस्यार्थमनर्थं वा प्रकाशयति नो महान् ॥ ९५ ॥

अपरं च -

एकदा न विगृह्णीयाद्ब्रह्मराजाभिघातिनः ।

सदर्पोऽप्युरगः कीटैर्बहुभिर्नाश्यते ध्रुवम् ॥ ९६ ॥

देव । किमिति विना सधानं गमनमस्ति । यतस्तदास्मत्पश्चात्प्रकोपोऽनेन  
कर्तव्यः । अपरं च--

योऽर्थतत्त्वमविजाय क्रोधस्यैव वशं गतः ।

स तथा तप्यते मूढो ब्राह्मणो नकुलाद्यथा ॥ ९७ ॥'

राजाह—' कथमेतत् !' दूरदर्शी कथयति—



तदेव 'यथाशक्ति तत्पूजार्थं रत्नोपहारादिसामग्रीं सुसज्जीक्रियताम् ।' तथा-  
 ष्टिते सति स गृध्रो मन्त्री दुर्गद्वाराचक्रवाकेणोपगम्य सत्कृत्यानीय राजदर्शन-  
 कारितो दत्तासने चोपविष्टः । चक्रवाक उवाच—'युष्मदायत्तं सर्वम् । स्वेच्छ-  
 योपभुज्यतामिदं राज्यम् ।' राजहंसो ब्रूते—'एवमेव ।' दूरदर्शी कथयति 'एव-  
 मैतन् । किं त्विदानीं बहुप्रपञ्चवचनं निष्प्रयोजनम् । यत—

लुब्धमर्थेन गृह्णीयात्स्तब्धमञ्जलिकर्मणा ।

मूर्खं छन्दानुरोधेन याथातथ्येन पण्डितम् ॥ १०८ ॥

अन्यच्च—

सद्भावेन हरेन्मित्रं सम्भ्रमेण तु बान्धवान् ।

स्त्रीभृत्यौ दानमानाभ्यां दाक्षिण्येनेतराञ्जनान् ॥ १०९ ॥

तदिदानीं संधाय गम्यताम् । महाप्रतापश्चित्रवर्णो राजा 'चक्रवाको ब्रूते—  
 'यथा संधानं कार्यं तदप्युच्यताम् ।' राजहंसो ब्रूते—'कार्तं प्रकाराः सवीनाः सम्-  
 वन्ति ।' गृध्रो ब्रूते—'कथयामि श्रूयताम्—

बलीयसाभियुक्तस्तु नृपो नान्यप्रतिक्रियः ।

आपन्नः संधिमन्विच्छेत्कुर्वाणः कालयापनम् ॥ ११० ॥

कपाल उपहारश्च सन्तानः सङ्गमस्तथा ।

उपन्यासः प्रतीकारः संयोगः पुरुषान्तरः ॥ १११ ॥

अदृष्टनर आदिष्ट आत्मादिष्ट उपग्रहः ।

परिक्रयस्तथोच्छन्नस्तथा च परिभूषणः ॥ ११२ ॥

स्कन्धोपनेयः सन्धिश्च षोडशैते प्रकीर्तिताः ।

इति षोडशकं प्राहुः सन्धिं सन्धिविचक्षणाः ॥ ११३ ॥

कपालसन्धिविज्ञेयः केवलं समसन्धितः ।

सम्प्रदानाद्भवति य उपहारः स उच्यते ॥ ११४ ॥

सन्तानसन्धिविज्ञेयो दारिकादानपूर्वकः ।

साद्भिस्तु सङ्गतः सन्धिमैत्रीपूर्वं उदाहृतः ॥ ११५ ॥

यावदायुष्प्रमाणस्तु समानार्थप्रयोजनः ।

सम्पत्तौ वा विपत्तौ वा कारणैर्यो न भिद्यते ॥ ११६ ॥

सङ्गतः सन्धिरेवायं प्रकृष्टत्वात्सुवर्णवत् ।  
 तथान्यैः सन्धिकुशलैः काञ्चनः स उदाहृतः ॥ ११७॥  
 आत्मकार्यस्य सिद्धिं तु समुद्दिश्य क्रियेत यः ।  
 स उपन्यासकुशलैरुपन्यास उदाहृतः ॥ ११८ ॥  
 मयास्योपकृतं पूर्वं ममाप्येष करिष्यति ।  
 इति यः क्रियते सन्धिः प्रतीकारः स उच्यते ॥ ११९॥  
 उपकारं करोम्यस्य ममाप्येष करिष्यति ।  
 अयं चापि प्रतीकारो रामसुग्रीवयोरिव ॥ १२० ॥  
 एकार्था सम्यगुद्दिश्य क्रियां यत्र हि गच्छति ।  
 सुसंहितप्रमाणस्तु स च संयोग उच्यते ॥ १२१ ॥  
 आवयोर्योधमुख्यैस्तु मदर्थः साध्यतामिति ।  
 यस्मिन्पणस्तु क्रियते स सन्धिः पुरुषान्तरः ॥ १२२॥  
 त्वयैकेन मदीयोऽर्थः सम्प्रसाध्यस्त्वसाविति ।  
 यत्र शत्रुः पणं कुर्यात्सोऽदृष्टपुरुषः स्मृतः ॥ १२३ ॥  
 यत्र भूम्येकदेशेन पणेन रिपुरूजितः ।  
 सन्धीयते सन्धिविद्धिः स चादिष्ट उदाहृतः ॥ १२४ ॥  
 स्वसैन्येन तु संधानमात्मादिष्ट उदाहृतः ।  
 क्रियते प्राणरक्षार्थं सर्वदानानुपग्रहः ॥ १२५ ॥  
 कोशांशेनार्धकोशेन सर्वकोशेन वा पुनः ।  
 शिष्टस्य प्रतिरक्षार्थं परिक्रय उदाहृतः ॥ १२६ ॥  
 भुवां सारवतीनां तु दानादुच्छिन्न उच्यते ।  
 भूम्युत्थफलदानेन सर्वेण परभूषणः ॥ १२७ ॥  
 परिच्छिन्नं फलं यत्र प्रतिस्कन्धेन दीयते ।  
 स्कन्धोपनेयं तं प्राहुः सन्धिं संधिविचक्षणाः ॥ १२८॥  
 परस्परोपकारस्तु मैत्री सम्बन्धतस्तथा ।  
 उपहारश्च विज्ञेयाश्चत्वारश्चैव संधयः ॥ १२९ ॥

एक एवोपहारस्तु संधिरेव मतो मम ।

उपहारविभेदास्तु सर्वे मैत्रविवर्जिताः ॥ १३० ॥

अभियोगी बलीयस्त्वादलब्धा न निवर्तते ।

उपहारं विना तस्मात्संधिरन्यो न विद्यते ॥ १३१ ॥'

राजाह-‘भवन्तो महान्त पण्डिताश्च । तदास्माक यथाकार्यमुपदिश्यताम् ।’  
दूरदर्शी ब्रूते-‘आः । किमेवमुच्यते-

आधिव्याधिपरीतापादद्य श्वो वा विनाशिने ।

को हि नाम शरीराय धर्मापेतं समाचरेत् ॥ १३२ ॥

जलान्तश्चन्द्रचपलं जीवितं खलु देहिनाम् ।

तथाविधमिति ज्ञात्वा शश्वत्कल्याणमाचरेत् ॥ १३३ ॥

वाताभ्रविभ्रममिदं वसुधाधिपत्यं

आपातमात्रमधुरो विषयोपभोगः ।

प्राणास्तृणाग्रजलबिन्दुसमा नराणां

धर्मः सखा परमहो परलोक्याने ॥ १३४ ॥

मृगतृष्णासमं वीक्ष्य संसारं क्षणभङ्गुरम् ।

सज्जनैः संगतं कुर्याद्धर्माय च सुखाय च ॥ १३५ ॥

तन्मम समतेन तदेव क्रियताम् । यतः-

अश्वमेधसहस्राणि सत्यं च तुलया धृतम् ।

अश्वमेधसहस्राद्धि सत्यमेवातिरिच्यते ॥ १३६ ॥

अतः सत्याभिधानदिव्यपुर सरयोरग्नयनयोर्भूपालयोः काञ्चनाभिधानमधिर्वि-  
नीयताम् । ’ सर्वज्ञो ब्रूते-‘एवमस्तु ।’ ततो राजहंसेन राज्ञा वस्त्रालकारोपहारैः  
५ मन्त्री दूरदर्शी पूजितः । प्रहृष्टमनाश्चक्रवाक गृहीत्वा राज्ञो मयूरस्य संनिधान  
गतः । तत्र चित्रवर्णेन राज्ञा सर्वज्ञो गृध्रवचनाद्बहुमानदानपुरःसरं समाधितस्तथा-  
त्रेधं स्वीकृत्य राजहंससमीपं प्रस्थापितः । दूरदर्शी ब्रूते-‘देव । सिद्धं नः समी-  
प्तम् । इदानीं स्वस्थानमेव विध्याचल व्यावृत्य प्रतिगम्यताम् । अथ सर्वे स्वस्थान  
ाप्य मनोऽभिलषितं फलं प्राप्नुवन्तु । इति ॥

विष्णुशर्मणोक्तम्—‘अपर कि कथयामि ? कथ्यताम् । राजपुत्रा ऊचुः ‘आर्य ! तव प्रसादाद्राज्यव्यवहाराङ्गं ज्ञातम् । ततः सुखिनो वयम् । विष्णुशर्मोवाच—  
यद्यप्येवम् । तथाप्यपरमपीदमस्तु—

संधिः सर्वमहीभुजां विजयिनामस्तु प्रमोदः सदा  
सन्तः सन्तु निरापदः सुकृतिनां कीर्तिश्चिरं वर्धताम् ।  
नीतिर्वारविलासिनीव सततं वक्षःस्थले संस्थिता  
वक्त्रं चुम्बतु मन्त्रिणामहरहर्भूयान्महानुत्सवः॥१३७॥’

इति विष्णुशर्मविरचिते हितोपदेशे सन्धिश्चतुर्थः ॥ ४ ॥

समाप्तोऽयं हितोपदेशः ॥



पुस्तक मिलनेका ठिकाना—

गङ्गाविष्णु श्रीकृष्णदास,  
“लक्ष्मीवेंकटेश्वर” स्टीम् प्रेस,  
कल्याण—बंबई.

खेमराज श्रीकृष्णदास,  
“श्रीवेंकटेश्वर” स्टीम् प्रेस,  
खेतवाडी—बंबई

# जाहिरात.

—०००—

की. रु. आ.

अक्षयनीतिसुधाकर	...	...	३-०
उद्योगप्रारब्धविचार—अर्थात् उद्योग तथा प्रारब्धके			
निर्वल सबल विचार ..	...	..	१-८
कलाविलास	...	.	१-४
कामन्दकीय नीतिसार—( महाभारतान्तर्गत ) स्व०=			
वि० वा० पं० ज्वालाप्रसादजीमिश्रकृत भाषाटीकासहित			१-४
जान स्टुअर्ट ब्लैकी—ब्लैकीके फिजिकल, व्यायाम,			
स्वास्थ्य, कतचरका हिन्दी अनुवाद उदाहरणसहित			. ०-१२
ताजीरातहिन्द—( इण्डियन पिनलकोड अर्थात्			
हिन्दुस्थानका दण्डसंग्रह )—स्वर्गीय प बलदेव-			
प्रसाद मिश्रद्वारा अनुवादित	...	..	. २-८
दम्पतिवाक्यविलास—( भाषा पद्य )			१-०
दृष्टान्तमुक्तावली—भाषा	..	.	०-१२
दृष्टान्तमञ्जूषा	.	....	. १-४
न्यायालयकार्यपत्रसंग्रह		....	. .. १-४
प्रपञ्चसारविवेक	...	..	.... १-०
पुरुषपरीक्षा—भा टी. सहित			. १-८

[ बड़ा सूचीपत्र अलग है मगाकर देखना. ]

पुस्तकें मिलनेका ठिकाना—

गङ्गाविष्णु श्रीकृष्णदास,

“ लक्ष्मीवेङ्कटेश्वर ” स्टीम्-प्रेस,

कल्याण-मुम्बई.

